
మనవి మాటలు 


నేను మప్పయ్యేండ్ల క్రితం “వాట్స్‌ డిక్‌న్నరీ ఆఫ్‌ కమ్మర్షియల్‌ (ప్రాడ 
క్‌ట్స్‌ ఇన్‌ ఇండియా, బర్మా అంద్‌ పిలన్‌” అనే నిఘంటువును చూచి 
ప్పుడు దానిలోని పద పదార్థ విచారం చదివి నివ్వెర పోయాను. ఎంత గొప్ప 

పరిశ్రమ ఆది! అలాటిది కినుగులో ఉంటే ఎంత బాగుండును? - అని 
అనిపించింది. కాని, ఆది నాబోటి ఒంటరిగాడు చేయడం సాధ్యమా! 

పదకొండు సంవత్సరాల (క్రితం ఆంధ్రప్రభ సచిత్ర వారపత్రిక 
ప్రారంభించి నప్పుడు ఒక సదాన్నో, పదబంధాన్నో కథలాగా మౌలికంగా 
చర్చించాలనీ, ఆచర్చ ఒక పుటకు మించరాదనీ అప్పటి ఎడిటర్‌ థ్రీ నార్ల 
వెంకటేశ్వరరావు గారు ఆదేశించారు. ఆ సదవకాశం జారవిడువలేక రెండు 
సంవత్సరాలపాటు “నుడి.నానుడి"” అనే శీర్షి కింద వారం వారం ఒక పదం 
చర్చ జరిపాను. ఆ పదాలలో కొన్నిటి నంకీలనమే ఈ గ్రంథం. 

సంస్కృతంలో పద పదార్థచర్చ సాగినంతగా తెనుగులో సాగలేదు. 
తెనుగులోనే కాదు; మరే భాషలోనూ సాగలేదన్నా తప్పులేదు. తెనుగులో 
అధునిక థాషాళా స్ర్రజ్ఞాలు జరిపిన చర్చ తెనుగు తోబుట్టువులలోని సమానార్థక 
సరూప పదాలు తెలుపడంవరశే పరిమిత మెంది. నేను ఈ వ్యాసాలలో క్రతి / 
పదాన్ని తెనుగు తోబుట్టువులలోని నమానార్థత సరూప పదంతో తులనాత్మ 
కంగా తరచి చూపడమే కాక ఆ పదం పుట్టు పూర్వాలను మానవజాతి 
పరిణామ దృష్టితోను, సంఘ పరిణామ దృష్టితోను తెలుసుకొనడానికి 
ప్రయత్నించాను. పనస, ఉప్పు, పాలు, సీతాఫలప్పండు, మగువ, ఉల్లి, వేస, 
కోమటి, చింత, తెరవ, పాడి వంటి పదాల చర్చలో నా పరిశ్రమను 
సహృదయులు గు ర్తిస్తారు. ఏమైనా ఇలాటి పదవ్యుత్స త్తి జిజ్ఞాసోద్యమానికి 
నా పరిశ్రమ నాంది  కాగలగడం నా అదృష్టం. పద చర్చలో “అక్కడక్కడ 
సంస్కృత శాబ్టికులపై విసుర్లు కనిపిస్తాయి. అవి వాదబలం కోసం విసిరినవే 
కాని, అవజ్ఞ తో కాదని మనవి. 

వేప, పులుసు మొదలయిన పదాల ఆద్యుచ్చారణను ఊపించడంలో 
కొన్ని ప్రయోగ పరిశీలనలు చేశాను. వాటికి నాభార్య సౌభాగ్యవతి అనంత 
లక్ష్మీదేవి, కుమా_ర్తె చిరంజీవిని నీరజ ఎంతో తోడ్పడ్డారు. అప్పుడప్పుడు 
మృద్రాసు ప్రాచ్య లిఖిత పుస్తక భాండాగార సంస్కృత పండితులు, న్యాయ 


క్త 


వ్యాకరణ వేదాంత శరోమణులు శ్రీ టి. హెచ్‌. విశ్వనాథశాశ్రీ గారితో 
చర్చలు జరిపాను. భాషాశాస్త్ర పారంగటులు కీర్తిశేషులు శ్రీ కోరాడ రామ 
కృష్ణయ్యగారికి వీటిని చదివి వినిపించాను. వారి సూచనలు చేర్చాను. నాట్యకళ 
సంపాదకులు (శ్రీ శ్రీనివాస చక్రవ.ర్తిగారు చదివి ఆనందించారు. వీరందరేశీ 
కృరజ్ఞక్లో 

ఉస్మానియా విశ్వ విద్యాలయ భాషాశాస్తాచార్యులు, భాషాశాస్త్ర 
శాఖాధ్యక్షులు డాక్టరు భద్రిరాజు కృష్ణమూర్తి గారు (ఎం, ఎ, షి హెచ్‌ డి, 
పెన్సిల్వేనియా) నాకు భొషాళాస్త్ర బంధువులే కాక, పర్మిశమశీలాది గుణగణ 
నంనదతోను అత్యాప్తులు, అడిగిన వెంటనే మున్నుడి (వ్రాసి పెట్టినందుకు 
వారికి కృతజ్ఞత తెలుపడం నాకు నేనే కృతజ్ఞత తెలుపుకొనడమే. 

ఇలాటి చర్చ కొనసాగించడానికి అవకాశ మిచ్చిన (శ్రీ నార్ల వెంక 
"పేశ్వరరావుగారికి, ఈ వ్యాసాలను పు స్తకరూపంగా ప్రచురించడానికి అనుమ 
తించిన ఆంధ్రప్రభ అధిపతులు థ్రీ భగహన్‌దాస్‌జీ గోయంకాగారికి, ఎడిటర్‌ 
థీ సీలంరాజు వేంకట శేషయ్య గారికి కృతజ్ఞాల్లో. 

భాషాశాస్త్ర (గ్రంథావికీ బొమ్మ లేమిటని నవ్వుకుంటారేమో! భావం 
మాటలతో చెప్పడం కన్నా బొమ్మ గీచి చెప్పడం సుబోధకం, మనోరంజకం 
కదా! (శ్రీ బాపుగారి బొమ్మలు నా భావాలను వివరించడమే కాక వాటికీ 
మెరుగులు కూడా దిద్దాయి, వారికి, వారి మధురోదార స్నేహానికి ధన్యవాదాలు. 

ఈ గ్రంథాన్ని మితుడు (శ్రీ రాంభట్ల కృష్ణమూర్తికి అంకిత మిస్తు 
న్నందుకు ఆనందిస్తున్నాను. స్వయంకృషి స్వావలంబనాల మూర్తి (శ్రీ 
కృష్ణమూర్తి. పాదరసం కన్నా చురుకుగా పరుగులు వారే ఈయన మేధ 
ఏ రంగంలో (ప్రనరించినా కొత్త రంగులు విరజిమ్ముతూ ఉంటుంది; నాకు 
ఎప్పటికప్పుడు ఆశ్చర్యం కలుగుతూ ఉంటుంది. 

ఆంధ్రావశికి విశ్వవిజ్ఞానం పంచిపెట్టడమే పనిగా పెట్టుకున్న విశా 
లాంధ్ర 'ప్రచురణాల యం. సీజయవాడ.వారు ఈ (గ్రంథం ఎర్‌తో శ్రద్ధగా 
(ప్రచురించారు. వారికి, ఆ నంస్థ నిర్వాహకులకు సర్వదా కృతజ్ఞాణ్న్‌,. 


మద్రాసు. భాషాసేవకుడు, 
శుభకృ త్తు, కార్తిక పూర్ణిమ. తిథమరి రామచం(ద 


మున్నుడి 


వ్య కులలాగానే మాటలకు గూడా విలక్షణమైన చర్విత ఉంటుంది. కొన్ని 
, వేల ఏండ్ల జీవితచర్శిత గల మాటల్లో (క్రమంగా ఏర్పడ్డ ధ్వనుల 
(హ్‌ర్పుల, అర్థ పరిణామాలు, కొన్ని శాస్త్రీయ ప్రమాణాలను చిట్టి ఉద్ధ 
రించటం-ఒక రూపమైన భాషా వరిశోధన. వాడుకలో నలిగిన కొద్దీ వియమ 
బద్ధంగా ఉచ్చారణలు మారి శబ్దరూపాలు మారిపోశాయి. కొన్ని శతాబ్దుల 
(క్రిందట మన పూర్వులు ఉచ్చరించే “(కొత్త, (పాత, నాండు, టొక్క- 
అనే మాటలు నేడు కొత్త, పాత, నాడు, రెక్క - గా మనం. పలుకు 
తున్నాం. అలానే వాక్య సందర్భాల్లో ను, రాజకీయ సాంస్కృతిక పరిస్థితు 
ల్లోను వచ్చే మార్పులవల్ల పదాల అర్థాలు కూడా మారిపోతుంటాయి. 
పూర్వుల భాషలో తగవు అంటే “ధర్మం, తగినది” అని అర్థం; తగవు 
లాడుట ధర్మ నిర్ణయానికి చేసే వాగ్వాదం. ఇప్పు డీ అర్ధంలో కొంత 
భాగం పోయి “కేవల వివాదం, పోట్లాటి అనే అర్థమే నిలిచిపోయింది. 
నేటి మిరవకాయ, పూర్వపు మిరయవుకాయ గాదు. వర్ణపరిణామంలో 
లాగా ఆర్థపరిణామంలో అవాంతర దశలు నిరూపించటం సులభసాధ్యం 
గాదు. 
మాటలపుట్టుకలు తులనాత్మక దృష్టితో పరిశీలి_స్టేనే గోచరిస్తాయి. 
కాని ఈ రకమైన పరిశీలన నిర్వహించటంలో ఎన్నో “అగాధాల్లో పడ 
కుండా తప్పుకోవాలి; ఉదా॥ నేటి తెలుగులో పెరుగు “వర్ణిల్లు'. పెరుణు 
“దధి” = అని రెండు రకాల వాడుక వుంది. ఎవరన్నా చప్పున దేహాభివృద్ధికి 
వుపయోగించేది కాబట్టి “దధి” అనే అర్థం వచ్చిందంటే . చాలా విశ్వసించ 
దగ్గ వ్యుత్ప త్తిలాగానే కనిపిస్తుంది కాని తులనాత్మక దృష్టితో చూస్తే ఈ 
పోలిక యాదృచ్చికం, థ్రాంతిదాయకం అని వెంటనే తెలు స్తుంది. దధ్యర్థక 
మైన శబ్దానికి మాలరూసం పెజుగు, దానికి చెందిన ధాతువు పేజు 
'ముద్దకట్టు'. కన్నడంలో సోదరశద్దాలు వేజ్‌, వెడ్చు (ఇక్కడ సంయో 

గంలో అ, రగా మారింది), హెవ్స అని కనిపిస్తాయి. “వర్ధిల్లు” అనే 
అర్థంలో అన్ని ద్రావిడ భాషల్లోను ధాతువు పేలి పెరు అని సాధురేఫ 
తోనే వుంది. 

“నుడి = నానుడి, అనే ఈ (గ్రంథంలో శ్రీ తిరుమల రామచండ్రే 
గారు ఎన్నో తెలుగు మాటల [వ్యుత్చ త్తులు సులభగ్రాహ్యమైన శైలిలో 
చర్చించారు. ఈ వ్యాసాల్లో (క్రీ రామచంద్రగారికి సంస్కృతాంధ్ర భాషల్లో 
వున్న పాండిత్యమే గాక, ఇతర భాషల్లో వారికున్న చొరవ, పరికోధనాత్మక 
బుద్ధి వ్యక్తమౌతాయి. శాస్త్ర విషయాలను అందరికీ ఆప్యాయంగా వుండే 
రీతిని చెప్పటం వీరి ప్రత్యేకళ క్రి. మాటల పుట్టుకలు పోల్చి సమన్వయించ 
టంలో ఎన్నో సాంఘీక, సాంస్కృతిక విజ్ఞాన విశేషాలు పాఠకులకు 
అందించారు. చాలా మాటలకు వీరు కల్పించిన వ్యుత్పత్తులు శాస్ర చర్చకు 
నిలబడతాయి. కొన్ని నిలబడకపోయినా, శబ్దోత్స త్తి . విజ్ఞానాభిలాష పాఠ 
కుల్లో కలిగించటంలో వీరి ప్రయత్నం కృతార్థమైందనే నేను భావిస్తున్నాను. 


హైదరాబాదు, 


డిసెంబరు 10, 1962. భద్రిరాజు కృష్ణమూర్తి 


అంకితం 
మి(త్రుడు 
శ్రీ రాంభట్ల కృష్ణమూర్తికి 


ద్వితీయ ముద్రణ మనవి మాటలు 


గ్టేళ, కమామీషు కాని పుస్తకం ద్వితీయ ముద్రణ పొందడమే తెలుగునాట 

అరుదు, ఈ “నుడింనానుడి' ఎనిమిది సంవత్సరాలకే ద్వితీయ ముద్రణ 
పొందినందుకు కొంచెం గర్వపడుతూ, విశాలాంధ్ర (ప్రచురణాలయం. 
విజయవాడ నిర్వాహకులను అభినంది స్తున్నాను. 


ఈ ముద్రణలో నాలుగైదు మాటల వివరణ చేర్చాను. దాని బాగోగులు 
పఠితలే చూస్తారు, 


మధద్రాసు=ర్‌ భాషా'సేవకుడు, 


సాధారణ, ఫాల్గుణ పూర్ణిమ. తిరుమల రామచంద్ర 


విషయనూచిక 


చెంబూ _- కంచం 


వాన 

నీరు . వెల్లువ 
తూర్పు _ పడమర 
తెన్ను 

వడకు 

రోలు = రోకలి 
తెడ్డు + గర 
పులిమీద పుట 
పొద్దు ఎ నెల 
అవ్వాయిచువ్వా 

పల్‌, పన్‌ _ పనన 
వాచు _ మొగమువాచు 
అనాస 

కొడవలి = నాగలి 
వేరుసెనగ 

ఉల్‌పు _ ఉప్పు 
దిక్కూ. = దివాణమూ 
బిల్లైడ = చేట 

నిమ్మ 

నిలై _ నిలయ 
నూరిపోయు . నూరితాగు 
ఉం(డ్రాట్లీ 

షాలు 


చారు 

వేంబు _ వేంప 
పొత్తు. పొదు 

నక్క = నరియడు 
అరిసి _ బియ్యం 
వంకాయ 

కోమటి . గోమరి 
చింత = పులుసు 
తెజివు _ తెజిన 
సెట్టిసింగార 0 

ఊదువ త్తి _అగరువ త్తి 
గొబ్బి _ కుమ్మి 
మగువు _ మగువ 
నేయి తుప్ప 
చెంకాయ 

కమలా - చెకోత్ర 
కోటలో పాగా 

జీడి _ జీడిమామిడి 
పాడి = పంట 
కరాంబువు 

చెవిలో యిల్లు 
సీతాఫలప్పండు 
పొంగలి _ పులగం 
ఉల్లి _ అల్లియం 
మాచకమ్మ 

పస్తు. పసి 

నీళ్ళాడు 
కొమ్ములుతిరుగు . కొమ్ములుచూపు 
మిరియమూ = మిరపకాయా 


88 

89 

91 

95 
100 
104 
107 
110 
HE 
116 
118 
120 
128 
126 
181 
180 
141 
144 
147 
150 
158 
167 
162 
188 
174 
170 
170 
181 


చెంబూ- 


భూ 


కంచం (గా 


మనం ప్రతిదినమూ ఎన్నో వస్తువులను చూస్తూంటాము; వాడు 
తూంటాము. ఎన్నో సంగతులు వింటూంటాము. కౌని, వాని మూల 

త్వం ఏమిటో, అవి ఎన్ని మార్పులు పొంది ప్రస్తుతం మనకు అగుపడే 
రూపంలో స్టిరపడినాయో అలోచిస్తామా? 

ఎన్నో విషయాలు, వాని పుట్టుపూర్వాలు తెలియకుండానే, మన 
నిత్యజీవితంలో మెలగుతూంటాయి. మనం (ప్రయోగించే మాటలూ అంతే. 
నిత్యమూ వాడుతున్నాము గదా అని ఏ మాటకై నా, పుట్టుపూర్వాలు 
చెప్పుకోగలమా మరి? అన్ని శద్దాలూ మొదట ఏదో అర్థంలో యౌగికా 
లే నేమో: మన ప్రయోగదశకు "వచ్చే వేళకు రూఢాలయి, తమ తాత 
తండ్రులను మరపి సున్నాయి. 

ఒక నుడినో, నానుడినో తడవండి; ఒక్కొక జాతి సంపూర్ణ 
చర్మిశ్రే బయటపడుతుంది. మనం దినమూ వాడే చెంబూ కంచాల సంగకే 
చూడండి. పాపం! ఎన్నివేల యేళ్ళుగా ఈ రెండూ అవినాభావంగా 
వున్నాయో! ఈ రెండింటిలో కంచంకంళే చెంబే వయస్సులో “పెద్దదని 
తోస్తుంది. ఏమి టీ పేర్లుః రూపాన్ని చూచి పెట్టిన ముద్దు పేర్లాః రూఢిగా 
వచ్చిన సేర్లా? నేకు మట్టుకు ఇవి వీని సొంత పేర్లు కావనీ, వీని వంశాల 
పేర్లేననీ నిర్ణయించుకున్నాను. 

చెంబును మీటండి: ఏమి చెబుతుందో వినండి! "సెమెటిక్‌ జాతులు 
రాగిని మొట్టమొదట కనిపెట్టాయి. బహుశా ప్రవంచంలోకల్లా మొదటి 
లోహం రాగే నేమో ఇతర లోహాలలో రాగి కలిసిపోయేటంతగా మరొక 
రోహం కలిసిపోదు. బ౦గారు*ం'టె ముందు దీనిని కనిపెట్టడం వల్ల నేమో 

రాగిలో బంగారం వుందంటారు పెద్దలు. తమిళ్‌లో దీనిని “*సెంబు. 
సెప్పు” అంటారు. ఎగర్రనిది అని దీని అర్ధం. చెహప్పు, చెవ్‌, సెన్‌, 
కెన్‌, కెంపు, చెంగ్‌, చెన్‌ అనే పదాలన్నీ యీ జాతివే. ఎరగా మెరుగ్గా 
వుండేదంతా అందమైనదనే భావం (ప్రబలిన కాలం లోనిదే చెన్ను అనె" 
పదం. ఇది లాక్షణికంగా అందమనే అర్థంలో నిరిచింది. రాగి ఎ(ర్రనిది 
కనుక వర్ణవాచక మైన “చెన్‌పు' లోహవాచకంగా వాడుకకు వచ్చింది. 

“సెమెటిక్‌ జాతులు రాగిని ఎక్కుపగా వాడుతాయి. ముసల్మానులు 
రాగిపాత్రలను ఎక్కువగా ఉపయోగించడం దీనికి సాక్ష్యం. ఆర్యభాషలు 
మాట్లాడే ముసల్మానుల కందరికీ, ఈ లోహం వాడుక సెమెటిక్‌ జాతుల 
నుంచి వచ్చిందే. వీరు మొదట తమకు కావలసిన సామగ్రిని రాగితోనే 
చేసుకొనేవారు. క్రమంగా ఇతర లోహాలను వాడుకోసాగారు.  శెప్పుతో 
చేయబడింది కనుకనే శెంబు, చెంబు, ఇది మొదట్లో రాగితోను, తర్వాత 
ఇతర లోహాలతోను చేసినా చెంబు అనే రూఢి అయింది _ రాగిది కాక 
పోయినా, నేడు చెంబు ఆంటే నీరు తోడుకొనే, నీరు నిలువ చేసుకొనే 
చిన్న పాత్ర విశేషం అని రూఢి అయింది, 

ఇక కంచం సంగతి. కంచువల్ల యిది తయారయిందనడంలో 
సందేహ మేమీ లేదు. కాని దీని తల్లి సరాసరి “కాంస్యం” అనడం 
_అవసరం లేదు. ఇది ఎక్కువగా వాగుతుందని అందరికీ తెలుసు. కనుక_ 
కంగ్‌.చ్‌ మని (మోగడాన్నిబట్టి కంచు అయిం దేమోః కాంన్య మన్న నూట 
,కూడా పూర్తిగా ధ్వన్యనుకరణవాచక మే. 
"... తెనుగువారం కంచును ఎక్కువగా ఆదరించాము. కంచుతో జీవించే 
వారు కంచరు లయ్యారు. కంచర శబ్దం రూపాంతరమే కంసల, కంసాల, 
_కంసాలులు బంగారు పని చేసినా, కంసాలులుగానే మిగిలారు; సొన్నారులనే 
వ్యవహారం క్వాచిత్క్మంగా మన దేశంలోను, నిశేంషగా ఉత్తరాపథ భాషల 
లోను ఉన్నా. కంచు తెలుగుదేశంలో (ప్రాచీనమైన లోహ మనుకుంటాను, 
ఆంధ్ర కర్నాటక ప్రాంతాలలోని చెంచులు, కోయలు మొదలయిన అనాది 


n 
జాతులు దీనిని _ఆళరణాలుగాను ఉపయోగించడాన్నిబట్టి రాగి తర్వాత కంచే 
ప్రాచీన 'లోహ 'మీనుకుంటాను. 

అంధ్రబేశంలో! : స్వర్థకారులకు “కంసాలి బత్తులొ అనే వ్యవ 
హారం వుంది. తమిళంలో బిత్తుణ్నీ పత్తర్‌ అంటారు. వంగదేశంలో 
పాత్రా అనే ఒక తెగ వుంది. పాశ్రాలు స్వర్ణకారులు, వీరు ఆంధ్రదేశం 
నుంచి వంగదేశానికి వలస వెళ్ళారు. ఈ పటాల టరిఫ్లాలోని ప్యాతోలు, 
మహాపా(త్రోలు కారు. 

వీ టన్నిటినీ బట్టి రాయి, వోహం, కర పనులన్నీ మొదట -ఒక్క 
తెగవారే చేసేవారని అనుమాసీంచవచ్చు. వీరు ఒకతెగ (బ్రాహ్మణులే. చేతి 
పనులు (ప్రధానమైనందున తక్కిన (బ్రాహ్మణుల తెగలనుంచి వేరయి 
వుంటారు. రాతివని చేస్తున్నందున వీరికి పత్తర్‌, బత్తుడు అనే వ్యవహారం 
వచ్చింది. సర్‌, బిత్తుడు (్రస్థరశబ్ద భవాలు. రాతిపని మాని బంగారుపని 
చేస్తున్నా ఆ పేరు పోలేదు! కర, రాయి, బంగారు, కంచు, ఇనుము. 
పనిచేసే ఈ “గండాచార్యు' లందరూ పూర్వం ఒక్క: తెగవారే; క్రమంగా 
పాంచాలులు, పొంచాణంవారు అయారు. 

ఇంతకూ ఏమిటంటే, కొన్ని మాటల చాటున కొన్ని కూటాల వేల 
యేండ్ల గాథ మణిగివుంటుం దనే. 


వాన 





కొన్ని పదాలకు మొదట ఒక అర్థం వ్యవహారంలో వుంటుంది. (క్రమంగా 
దానికి చూచాయగా నంబంధించిన మరొక అర్థం వాడుకలోకి వ స్తుంది* 
శర్వాత అది తండ్రిని మించిన కొడు కవుతుంది, దాని మూలస్వరూపం 
ఏమిటనే చర్చ, వచ్చినప్పుడు, ఏదో లాక్షణికంగా ఏర్పడింది అని సరిపెట్టుకో 
వలసి వస్తుంది. 
వాన ఆనే వదాన్నే తీసుకుందాం. వాన, నీరు, గాలి అనేవి ప్రాణీ 
మ్మాత్రానికి ఆత్యవసర మైనవి కదా! అయినప్పుడు, (వతి జాతికి యిలాంటి 
పదాలు, ఏవో సంశేతాలు తప్పవు. కాని, మన వాన మాత్రం అలాంటిది 
కాదు; వింతైన పదం, 
తమిళ, మలయాళ, కర్నాటక భాషలలో వానకు ఆర్థమిచ్చే మై, 
మష, మశే శబ్దాలతో తెనుగు వానవదాని కేమిటా పోలిక లేదు. అయితే 
దీని సంగతి ఎలా తెలుస్తుంది? ఒక్కసారి మనం వాన ప్రడే ఆకాశం వైపు 
చూడవలసి వుంటుంది. తమిళంలో ఆకాశానికి వానం అంటారు. దేవలోకం 
ఎక్కడో పైన వుందనే నమ్మకం మనకు అనాదిగా వుండడాన్నిబట్టి దీనికి 
దేవలోకం అనే ఆర్థం కూడా (క్రమంగా వచ్చింది. మేఘానికీ వానకూ 
కూడా వాసం వాడారు కన్నడంలో. బాజ్‌, బాం, బాన, వాన శబ్దాలను అతి 
(పాచీనురై న శబ్దమణి దర్భణకారుడు ఆకాశం, వాన ఆనే అర్థాలలో 
వాడాడు. దీనినిబట్టి మొదట వారందరూ వాన పదాన్ని ఆకాశానికి వాడేవా 
రని, క్రమంగా ఆ సదమే ఆకాశాన్నుంచి సడే వర్గానికి వ్యవహరించారని 
ఊహించవచ్చు. 

తెలుగువారు తొలి గుంపునుంచి విడిపోయే కాలానికి ఇతర నాగ 

రికతలనల్ల వచ్చిన పదాలు తెలుగులో చేరాయి. ఆకాశానికి మరొక పదం 
వాడుకలోకి వచ్చింది. వాన శబ్దం మొదట సూచించే ఆర్థం మరుగ్గె, 
పీర్వాత లాక్షణికంగా వచ్చిన వీళ్ళు పడడం అవే అర్థం రూఢమైంది. : 


మకు అకాశ వాచకాలు దియలు, చదలు, నింగి, విన్ను, విను, 
మిన్ను, మిను, ఉప్పరంవంటి వున్నాయి. ఇవన్నీ చాలవరకు మీద, పైన, 
అంతరాళంలోనికి అనే అర్థ మిచ్చేవి. (ప్రాచీనమైన ' వాన శబ్దం మాత్రం 
పాత అర్థం కోల్పోయింది గనుక, నిఘంటుకారులు దానిని అకొళార్థక 
పదాలలో చేర్చరేదు, 

మనకు సోన అని మరొక చక్కనిమాట వుంది వానకు. ఇది చాల 
ఇటీవలిదయి వుంటుంది. ఇటీవలి దంకే నిన్న మొన్నటి దని కాదు, 
వానకు తర్వాతిది. సానగా కారు, ఎడతెగక పడు అనే అర్థాలనుబట్టి చొన, 
జొన్క జోన, సోన అయి వుంటుంది, 


తలెత్తి చూచారు, మనవారు. ఏదో గుమ్మటంలాగ ముసురుకొని. 
కప్పుకొని మబ్బుగా వుంది; ముసుర్‌, మొయిల్‌, ముయిల్‌, మబ్బు అను 
కున్నారు. అందుతుందేమో నని చేయెత్తి చూచారు. అందలేదు. మీదుగా 
మీన్‌, మేల్‌, మిన్‌గా వుంది. మిన్ను, విన్ను అని నిశ్చయించుకున్నారు. 
(ఆకాశానికి కూడా మొయిలు, మబ్బు అని వాడి వుంటారేమో! (క్రమంగా 
మేఘాలనే అర్థంలో రూఢమయాయి. సంస్కృతంలోనూ, అభ్రళబ్దం అకా 
శానిక్కి మేఘానికీ వాడబడింది.) 

మయి.మెయి ( = నలుపు) అనే ధాతువు ద్రావిడ భాషలలో ఉన్నది, 
మైనలస్‌, కృష్ణానది. దీని సంస్కృృతీకరణమే కృష్ణ. కాటుకను తమిళ్‌లో 
“మై” అంటారు. మయిల్‌, మెయిల్‌ యీ ధాతువృనుంచి వచ్చాయి. మయిల్‌ 
నుంచి మొయిలు, దానినుంచి ముసురు. యకారం సకారంగా మారడం 
సహజం, చేయు చేసు; పోయు. పోసు. మయ్‌ ధాతువుకు "బు" 


Hu 

ప్రత్యయం చేరిస్తే మబ్బు, -(నలుపునుంచి మబ్బు ఆనడం సులభం.) ఈ 
వీధంగానూ'యీ పదాలు వూపాంచవచ్చు. 

ఇంత్రైనా, “బాణం” అనే సంస్కృత శబ్దమే మన వానకు పుట్టిల్లు 
కాకూడదూ?..అనే ఆక్షేపణ వుంది. దీనికి చక్కని సమాధానం చెప్ప 
నచ్చు. మన వాన శబ్దం జాతకం కట్టడం (ప్రారంభిస్తే ఎన్నోవేల సంవత్స 
రాలకు ముందుకు వెళ్ళుతుంది. దక్షిణాదిలోని ఆదిమ జాతులలో ఈ శబ్దం 
ఆకాశం .అనే అర్థంలో వుండడమే సంప్కృత పండితులకు చక్కని 
జవాబు. * తోడ తెగవారు ఆకాశాన్ని బాన్‌ అంటారు. కోటలు వనమే 
అంటారు. బడగలు బానూ అంటారు. కురంబలు బానా అని, ఇరుక్‌ 
తెగవారు వనూ అని అంటారు. . ఎన్నో సహ్నస్రాబ్ధాలనుంచి తను జాతి 
లక్షణాలను రక్షించుకుంటూ వస్తున్న వీరిలో ఈ పదం చాలవరకు సదృ 
శోచ్చారణతో వుండడం వింత కాదూ? కాని, తెలుగులో మాత్రం ఈ పదం 
ఆకాశార్థం నుంచి ఎప్పుడు జారిపోయిందో? - 








ప్రపంచంలో అందరికన్నా ముందు కనులు తెరచి నాగరికత వైపు 
(1 ముందంజవేసిన దాకీణాత్యులకు నీటికి వాడుకునే పదాలు లేవంటే 
నమ్మడ మెలా? 

నీరు సంస్కృతంలోని నీరం నుంచి పుట్టిందని సంస్కృత పండి 
తుల వాదం. నిజానికి ఈ పదం దకీణాది భాషలనుంచి సంస్కృతంలో 
తర్వాతి కాలానికి చేరింది. నీరశబ్దం వేదంలో లేదు. వేదంలో నీటికి 
ప్రచురంగా (ప్రయోగించిన పదాలు ఉత్‌, ఉదకం, అప్‌, ఆపః! వైదికులలో 
వ్యనహోరాన్నిబిట్టి కూడా ఉదకశాంతి, అపామార్జనం కాని, నీరశాంతి కాదు. 

ఒక చోటినుంచి మరొక చోటికి తీసుకుపోయేది అనేది నీర శబ్దానికి 
సంస్కృత పండితులు చెబుతున్న వ్యుత్పత్తి (నీయతే అనే నేతి). ఇది 
మన జాతి నావిక న్లై పుణ్యం, నౌకావ్యాపారం, నాగరికత అభివృద్ధి అయిన 
తర్వాత తోచిన అర్థం. నీటిద్వారా ఒకచోటినుంచి మరొకచోటికి పోయే 
నాగరిక వ్యాపారం మొదట్లో ఆదిమ సంఘానికి సాధ్యం కాదు. అప్పటి 
వారు (ప్రకృతిని చూచి భయపడుతూ (క్రమంగా భయం సన్నగిల్లి దానిని 
వుపయోగించుకొనేవారు. 

సంస్కృత పండితులు చెప్పే మరొక వ్యుత్పత్తి కూడా వుంది 
నీటికి, అగ్ని దేని నుంచి పుట్టిందో అది అని, అగ్ని నుంచి పుట్టింది అని, 
ఇది---ఆకాళశా ద్వాయుః, వాయో రగ్నిః, అగ్నేరాపః___అనే వేద (ప్రమా 
ణానికి అనుగుణంగా తర్వాత అతికించబడిం దే. 

నీర్‌ శబ్దానికి తమిళంలో నీళ్ళు, సముద్రం, రసం, పన్నీరు, 
మ్యూతం, పి త్తపు సీరు, కొన్ని నక్షత్రాలు, ముత్యాలు రత్నాలలో కనిపించే 

నిగనిగ తళుకు, గుణం, పరిస్థితి అనే అర్థా లున్నాయి. కన్నడ, తున. 
మలయాళ భాషల్లోను నీర్‌ జలవాచక మే, 

మన పూర్వులు అత్యవసరమైన జీవిత సామ(గి కోసం పోరాళే 
అనాగరిక యుగంలో నిగనిగ మెరిసే ఓ వస్తువును చూచారు. మెరిసే 
వీళ్ళు వారి కంటికీ, వొంటికీ చలవనిస్తూ, తన్ను ఉపయోగించమన్నట్టు 
ఆహ్వానించాయి. నిగనిగలాడేది గనుక నిగష్‌, నిగర్‌, నీరు, నివురు 
అయింది. (నిగనిగలాడేది గనుక నీర్‌ అని చెప్పడానికి అవకాశం లేదని 
కొందరన్నా, కిక్టైల్‌ వంటి పండితులు అంగికరించలేదు,) 

నీరు జలసామాన్య వాచకంలో రూఢమయింది. నివురు నీర్ముకమ్ము 
అనే ఆర్థం యిస్తుంది. దీనికి దగ్గరి నెమ్ము అనే పదం చెమర్చు. చెమ్మ 
గిలు అనే అర్థాలలో వుంది, నెగడు, నెగలు అనే మరి రెండు పదాలు 
నెగడుమంటలు అనే ఆర్థమిచ్చేవి కూడా (ప్రకాశం, వెలుతురు అనే 
భావంలో వచ్చినవే. 

నిగనిగను బడే సీరు అన్న శబ్దం పుట్టిందనడానికి వెల్లువ అనే 
మరొక పదం కూడా సాధకం, కృష్ణవేణి, కృష్ణవెజ్డా, వెజ్జా, పెన్నా, 
పెగ్గంగా, తామ్రపర్ణి శద్దాలలో వెణ్టా, పెడ్టా అనే ధ్వని మనకు వినబడుతుంది. 

*వాన వల్లప్పలు' అని వానకాలంలో పిల్లల ఆరపులు మనమంతా 
వింటూనే వున్నాము. ఈ వల్లప్పలు, వెల్లువ పదాలలోనూ వెజ్ణి ధ్వనికి 
దగ్గరగావుండే వెల్ల ధ్వని వినబడుతుంది. వీటిని పరికిస్తే, వీటన్నిటికీ 
మూలశబ్ద మొకటి వుండాలని, అది ఒక కోవనుంచి చీలిన భాషలలో మూల 
ధ్వనికి భంగంలేకుండా మార్పు చెందినదని స్పష్టమౌతుంది. 

అనాది దక్షిణ మానవసంఘం మిలమిల మెరిసే నీటిని మొదట 
చూచినప్పుడు దానికి కొన్ని సంకేతాలు “పెట్టుకుంది. వాటిలో ఒకటి 
క్రమంగా నదులలోనూ, గుంటలలోనూ, వరదలలోనూ వున్న నీటికి 
వ్యవహరించుకొంది. నాగరికత ననలువారినకొద్దీ వేర్వేరు జలాశయాలకు 
వేర్వేరు పేద్ల వచ్చాయి. 

వెళ్ళం అనే పదం జలపర్యాయంగా మలయాళ భాషలో ఇప్పటికీ 

సర్వసాధారణంగా వ్యవహరించబడుతుండడంవల్ల వెళ్లా, వెల్లువ, వల్ల 

౧ a ౧ గా 
'స్పలు, పెన్నా, పరీ, పిజ్ణై శబ్దాల మూలరూసం వెళ్ళంకాని, వెణ్ణం కాని 
అయివుంటుంది. కరగించి పోతపోసిన ఆరని వెండివలె వున్న నీటిని 
చూచి వెళ్‌, వెళ్ళం, వెణ్ణం శబ్దాలను మన అదిపురుషులు (ప్రయోగించి 
వుంటారు. తర్వాత, తర్వాత తాము చూచిన నదులకూ అదే వ్యవహ 
రించారు. భాష విరివి కాను కాను ఆయా భూమిగుణ (ప్రధానంగా నీటిని 
పేర్కొన్నారు. నల్ల మట్టిలో పారే వెజ్జం కృష్ణవెణ్ణ అయింది. కావి మట్టిలో 

ev ణి ఆ అ ట్‌ 

పారే వెజ్ఞం తామ్రపర్ణి ఆయింది. కావిఏరే కావేరి. 

ఈ వెళ్‌_వెళ్ళ శబ్దమే శ్రమంగా తెల్లని వస్తువులను సూచించే 
"పెక్కు పదాలకు మూలమయినా కొంత మార్చుచెంది మనకు మాతం 
ద్రవాహార్థంలోనే నిలిచిపోయింది: తమిళంలో ప్రాచీన సాహిత్యంలో 
జలార్థంలో వున్నా, మలయాళంలో నిత్య వ్యవహారంలో జలవాచిగా నేడు 
మసలుతున్నది. 

వెళ్ళం, వెల్లువ శబ్దాలు అధికవాచక మైన్క పెర్‌ అనేదాని రూపమైన 
'పెల్లునుంచి వచ్చాయని అనుకున్నా, 'వెజ్జి శబ్దం పుట్టుక విషయంలో విప్రతి 
ప్తి వుండదు. 


తూ ర్చు - 
పడమర 





చ౦గకిన బట్టి నెల ఏర్పడిన్లే నూర్యుగతిని బట్టి దిక్కుల వ్యవహారం 
ఏర్పడింది అన్ని భాషలలోను. దిక్కులను సూచించే పదాల పుట్టు 
కను పరిశీలి స్టే ఈ రహస్యం మనకు తెలు స్తుంది. 
సూర్యుడు పుట్టుకుని నచ్చే దిక్కును మనం తూజుప్ప, తూరుపు, 
తూర్పు అని అంటున్నాము. మన సోదర భాషలయిన కన్నడ, తమిళాలలో 
పూర్వానికి వ్యవహరించే పదాలతో తూర్పుకు అర్ధంతో పోలిక వుందే కాని 
రూపంలో పోలిక కనిపించదు. కన్నడంలో తూర్పుకు పర్యాయపదాలు 
మూడ, మూడల్‌, మూడలు, మూడణ అనేవి. తమిళంలో కిళక్కు. కనుక 
తూర్పు అచ్చంగా తెలుగుపదం. 
మనకు ప్రొద్ధుపొడుచు అనే మరొక ముచ్చటైన వ్యవహార ముంది. 
కడలి కడుపును చీల్చుకు వచ్చినట్టు కనిపిస్తున్న సూర్యుని చూచిన మనవారు 
మొదట ఈ సుందర జాతీయం కల్పించుకున్నారు. ఈ జాతీయం ఆధా 
రంగా మనం మరికొంత ఆలోచిస్తే తూర్పు పదం కూడా పొడుచుకొని 
వచ్చు, దూరి వచ్చు అనే ఆర్థంతోనే ఏర్పడిందని నమ్మవచ్చు. ఇంతకూ 
కొన్ని ప్రాంతాలలో పొద్దు తూరింది అనే పలుకుబడి కూడా వుంది. 
తూరు అనే పదానికి దూరు, ప్రవేశించు, చొచ్చు, ఎత్తు అనే అర్థా 
లున్నాయి. తూర్పె_త్తడం, తూర్పారబట్టడం మనకు తెలిసినవే. సూర్యుడు 
తూరి___దూరి వచ్చే ప్రాంతం గనుక తూరు అనే పదం మొదట ఏర్పడి 
వుంటుంది. (ప్రొద్దుతూరు అనే వడిసముదాయంనుంచి మొదటిపదం వ్యవ 
హోరంనుంచి తొలగి తూరు మా(త్రం మిగిలింది. తూరు పదానికి ఉచ్చా 
రణలో కలిగే తొందరనుబట్టి కడపట వుకారం చేరగో తూరువు అయి 

క్రమంగా తూరుపు, తూర్పు అయాయి. 'తూరువు పదం మనకు కనిపించదు. 
భావార్థకసదాల తుదను అనవసరంగా కేవలం ఉచ్చారణవల్ల నే = వు చేరిన 
పదాలు మనకెన్నో వున్నాయి; చెరు.వు, మురు_ప్ర, కొలు-వు మున్నగునవి. 
(ఈ వుపు తర్వాత కృతత్యయాలయాయి.) 

ధాన్యాన్ని ఆరబట్టడంలో గంపలతోనో, చేటలతోనో ధాన్యరాళీ 
నుంచి ముంచె_త్తవలసి వుంటుంది. ఇలా చేయడంలో ధాన్యంలోని దుగ్గు 
దూర తొలగించడానికే (ప్రాధాన్యమయినా, తొలగించడానికి జరిగే కార్య 
కలాసం హంగునుబట్టి  గంపలతో నింపి విసురుగా పై కెత్తడంబట్టి.తూర్చు 
పట్టడం అనే వ్యవహారం వచ్చింది. దిక్కును సూచించే పదానికీ, దీనికి 
భేదం తెలియడంకోసం తూద్బుతోపాటు ఎత్తడం, ఆరబట్టడం అనేపదాలు 
చేర్చి వ్యవహరించవలపి వచ్చింది. 

మూడు అనే పదం మనకు విపరీతార్థంలో వండి. చవాన్‌ శేకో 
మూడింది;” అని అంటుంటాము ఎవరి వెర్రివేషాలన్నా చూచినప్పుడు, 
కోపంకొద్దీ. ఏదో విపరీతంగా పుట్టుకవచ్చిం దన్నమాట. అంటే, పుట్టిన 
తర్వాత కలిగిన పరిణామానికి మనం (ప్రాధాన్య మిచ్చినా మన్నమాట. 
కాని, మూడు పదం కన్నడంలో మామూలుగా పుట్టు, ఉదయించు, కని 
పించు, ఎక్కు అనే అర్థాలలో వుంది. సూర్యుడు మొదట పుట్టిన స్థలం 
మూడ, మూడల్‌, మూడలు. కడపటి లకారం అనునాసికంగా మారి 
మూడణ అయింది. 

తమిళంలో తూర్పుకు వ్యవహరించే కిషక్కు పదంలో తెలుగు 
పొడుచు, తూర్పు పదాలలోని భావావేశం కాని, మూడలు అనే కన్నడ 
పదంలోని సహజ సౌందర్యం కాని కనిపించదు. సూర్యుడు మొదట [క్రిందుగా 
కనిపించినచోటు కిషక్కు. మన (క్రిందు, (క్రీ పదాలకు మూలరూపమయిన 
క్రీష్‌ పదమే యీ కిషక్కు పదానికి తల్లి. 

పొద్దుమునిగే దిక్కును తెలిపే పదాలు మనకు రెండు వున్నాయి - 
పడుమర, వెనుక, వెనుక అనే పదం వెనక, వెన్క అనే రూపాలు కూడా 

పొందింది. కన్నడంలో మన పడుమరలను పోలిన పడువలు అనే పదం 
వుంది. పడుమర పుట్టుక తెలుసుకొనడానికి పడువలు తోడ్పడుతుంది. పడు 
అనే పదానికి పండుకొను, కిందికి పోవ అ_స్పమించు, గడచు, మరణించు, 
అనే అర్థాలు కన్నడంలో వున్నాయి. తెలుగులోనూ యీ అర్థాలే వున్నాయి. 
కాగా; వడువల సూర్యుడు పడిపోతున్న వలను__దీక్కు.. పడువల 
(క్రమంగా పడుమర.పడమర అయింది. 

వెనుక, వెన్క అనే సకాలు పిన్‌, వెన్‌, పిన్చు, వీపు అనే పదాల 
వంటివి. మొదటి వాచకం సూర్యుని పాఠంలో చెస్పినట్టు మనం సూర్యునికి 
ఎదుట నిలుచుంటే మన వీపువెనుక వుండే దిక్కు అన్నమాట. 

సూర్యుడు పడిపోవడ మనడం ఆవఖంగా భావించారేమో, తమిళులు 
పశ్చిమానికి మేజ్కు అన్నారు. మేజ్‌ అనగా మీద. సూర్యుడు ఉదయించి 
మీదికి వెళ్ళిన తర్వాత వుండే దిక్కు మేజ్కు. మేట్‌ పదమే మేల్‌, 
మేలిమి మున్నగువాని తొలి స్వరూపం. 

తమిళంలో కిషక్కు, మేజ్కు అనే పదాలు ఆ దేశపు నై సర్గిక 
స్థితినిబట్టి వచ్చినవని కాల్డ్‌ వెల్‌ అన్నారు, 


తెన్ను 





ప్రార. దక్షిణ దిక్కులను సూచించే తెలుగు పదాలు వాడుక నుంచి 
ఎలా, ఎప్పుడు జారిపోయాయో - వాటి స్థానాన్ని నంస్కృృతపదాలు 
ఎప్పు డా(క్రమించుకున్నాయో చెప్పలేము. ఆ పదాలు పాత సాహిత్యంలో 
మాత్రం కొన్నిచోట్ల కనిపిస్తున్నాయి; దానినిబికే అవి ఒకప్పడై నా వాడు 
కలో వుండేవని నమ్మడానికి అవకాశం వుంది. 
ద్రవిడభాష లన్నిటిలోను దకీణదిక్కుకు ఒకప్పుడు వాడుతున్న 
మాట తెన్‌. మనకు తెన్‌తో చేరిన పదాలు కొన్ని వున్నాయి _ తెన్ను, 
తెనాలి తెంకి, "పెంకి, చెంకణం, 'పెంకణాలు, టెంకాయ, టెంకిచేప 
లాటివి. ఇవన్నీ దక్షిణ దిక్కుతో సంబింధం కలవే. 
తమిళంలో తెన్‌ పదానికి అందం, స్వచ్చం. మధురధ్వని, పాట, 
మాధుర్యం, దక్షిణం, “టెంకాయ, కుడిపక్క మున్నగు అర్థా లున్నాయి 
దిగ్వాచకంలో తెరుక్కు అనే పదం వుంది. కన్నడంలోని తెం, తెన్‌, 
తెంక, తెంగు, తెంకల్‌, తెంకలు, టింగు, టీంకలు పదాలు దక్షీణానికి 
వాడుకలో వున్నాయి. తెన్ను పదానికి తమిళనాడులోని కొన్ని మండలాలలో 
క్రిందికి నెట్టు, వెనుకకు తోయు అనే అర్థా లున్నాయి, తెన్‌ దిక్కు పుట్టు 
కను తెలుసుకొనడానికి మన కీ అర్థం తోడ్పడుతుంది, 
మనకు ఎడమనుంచి కుడివైపు వ్రాసే అలవాటు సహ్యస్రాబ్దాల 
నాటిది. ఎడమవై పును ఎగువగాను, కుడివై పును దిగువగాను వాడడం కద్దు. 
నూర్యునికి ఎదురుగా మనం నిలబడి దిక్కులను సేర్కొాన్నప్పుడు ఎడమ 
ప్రక్క వుండేది ఎగువదిక్కు (ఉదీచీ). కుడిపక్క వుండేది దిగువదిక్కు 
(అవాదీ. సూర్యుడు ఉత్తరాయణంలో ఉత్తరంవైపు, దక్షిణాయనంలో 

దక్షిణంవైపు వాలివుంటాడు. కాగా. సూర్యడు కిందికి వాలివున్నవై పు 
తెన్‌ _తెన్ను.తెంకు.పెంకణం అని వూహించవచ్చు. 


తెంకణం దక్షిణదేశం. మన నన్నెచోడుడు ేంకణాదిత్యుడు, , 
తెంకణం అనేది కడప, కర్నూలు, నెల్లూరు మండలాలకు ఒకప్పుడు వాడు 
కయి వుండేది. ఆపైనవున్న (ప్రాంతానికి దక్షిణాన వుందన్నమూట. ఆ (ప్రాంతా 
లను పాలించిన నన్నెచోడుడు _ నెల్లూరు జిల్లావాడే గనుక _ "ఉంకణాదిత్యు 
డని బిరుదు పెట్టుకొని వుంటాడు. తెనాలికి తొలిరూపం తెన్నాలి. “తెన్నాలి 
రామకృష్ణుడు తిన్నాడయ త'కైడంత' అని (ప్రాసలో ఒక చాటువు వుంది. 
కనుక తెన్నాలి నేడున్నట్టు పట్టణ విశేష వాచకం కాక, (ప్రాంత 'వాచకం 
కావచ్చు. ఆపై ప్రాంతానికి డిగువగా _ దక్షిణంగా వుండే దేశం తెన్నాడు. 
క్రమంగా తెన్నాడి అయి నేడు తెనాలి అయింది; కాకినాడు కాకినాడ 
అయినట్టు. "టెంకాయ - తెన్‌కాయ మనకు. మనకంటే దిగువగావున్న 
తమిళులకు కూడా యింకా దిగువనుంచీ వచ్చిందే. వేరుసెనగ _ మనీలా 
కొటై _ మనిలా ద్వీపంనుంచి, టెంకాయ ఆ పరిసర ద్వీపాలనుంచి భారత 


దేశానికి వచ్చినవని దృక్షశాత్రజ్ఞు అంటున్నారు. తెమ్మెర పదానికి దక్షిణపు 
వాయువు అనే అర్థం ప్రచారంలో వుంది. తెన్‌ _ ఈరల్‌ కన్నా తెమ్‌_ 
ఈరల్‌ అని విగ్రహం చేసుకుని అర్థం చెప్పడం పుచితం. తెమ్‌ _ చల్లని, 
నీటి తడిగల అనే అర్థాన్ని చెమ్మ, శేమ అనే పదాలు బలసరుస్తాయి. 
చెమ్మ క్రమంగా తెమ్‌, తెమ్మ, తేమ అయింది. 

మొదట దక్షిణ దిగ్వాచకంగా వున్న యీ తెన్‌ (క్రమంగా వైపు అనే 
అర్థంలో వ్యవహృతమై తర్వాత దారి అనే అర్థం కూడా వచ్చి, “దారి 
తెన్నూ' అనే నానుడిగాను పరిణమించింది. ఉదాహరణకు: సంస్కృతంలో 
వర్షశద్దం మొదట కేవలం వర్షబుతువే, తర్వాత అది ఆవృ త్తంగా .ఏర్పడే 
సంవత్సర కాలానికి అర్థమయింది. 

తెన్ను = దిగువ ఉండే, దిక్కు అనడానికి సంస్కృతంలోని అవాచీ 

శబ్దాన్ని వివరించడం అప్రస్తుతం కాదు. అవాక్‌, అవాజ్‌ పదాలకు కిందు 
కిందుభాగం ఆని ఆర్థం. అవాచీ కిందిదిక్కు. ఆవాజ్‌ అంచతి _ సూర్యుడు 
ఏ ప్రాంతంలోనయితే [క్రిందుగా చరిస్తాడో, ఆ దిక్కు అవాదీ, 

సంస్కృతంలోని దక్షిణ పదానికీ, దక్ష్‌క్రియకూ గల అర్థాలనుబట్టి 
చక్కని కథ పేనవచ్చు. దక్‌ క్రియకు పెరుగు, వృద్ధిపొందు, చంపు, 
సాధించు సమర్థుడగులాంటి అర్జా లున్నాయి. దక్షిణ శబ్దానికి దిక్కు అనే 
అర్థంతోపాటు సమర్థుడు, న్యాయశీలుడు, వినీతుడు మున్నగు పెక్కు. అర్థా 
లున్నాయి. ఆర్యులు (క్రమంగా మనదేశంలో వ్యాపిస్తూ వచ్చారనే వాదాన్ని 
మనం అంగీకరి స్టే రక్‌, దకీణ శబ్దాల అర్థాలు దానిని (ధ్రువపరుస్తాయి. 
ఆర్యులు (తోసుకుని వచ్చారనుకోండి మన దేశంమీదికి, మొదట తమ 
ఎదిరిని చంపుతూ, జయం పొందుతూ, దేశాన్ని సాధిస్తూ, అభివృద్దికి 
వచ్చారు. అలాంటివారంతా దక్షులు, ఓడిపోయిన అనాదివారంతా (క్రమంగా 
అణగిమణగి వుంటూ వచ్చారేమో! వారిని చూచి దక్షులని_వినీతులని, ఎంతో 
న్యాయశీలురని ప్రళంసించారేమో విజేతలు! 

ఇండో యూరోపియన్‌ భాషలు కొన్నింటిలో జెన్‌, డెన్‌ వంటి 
సదాలు దక్షిణ దిగ్వాచకాలుగా ఉండడంవల్ల (ద్రవిడ భాషలలోని తెన్‌కు, 
జెన్‌, డెన్‌లకు మూలపదం మరొకటి కావచ్చునని (శ్రీ 8వలెంక రాధాకృష్ణ 
గారు అంటున్నారు. 





వడకు 





నీ౦ంన్కృతంలో ఉత్తర దిక్కును సూచించే పదాల పుట్టుక తెలుసు 
కోడంలో చిక్కేమీ లేదు. సూర్యుని చుట్టి వస్తున్న భూగోళంలో 

ధ్రువనక్షత్రాన్ని కేంద్రంగా భావించి భూభ్రమణం గుర్తించినప్పుడు. 
దక్షిణం అవాచి.కింది దిక్కు: ఉత్తరం ఉదీచి __పై దిక్కు. తెలుగు, 
కన్నడ, తమిళ భాషావర్గంలో తెన్‌ పదానికి కింది దిక్కు అనే ఆర్థం 
చెప్పుకో గలిగాము గాని, ఉత్తర దిక్కుకు వ్యవహరించే పదాల అర్థం 
కొంత చిక్కుపడకుండా వర్ణ యించుకోలేము. 

తెనుగులో ఉత్తర దిక్కును సూచించే పదాలటో బడుగు, బడువు, 
వడకు (ప్రాచీనమైనవి. ఈ పదాలను పోలినవే తమిళ, కన్నడాలలో 
వున్నాయి. తమిళంలో వడ, వడక్కు; కన్నడంలో బడగు, బడగ, 
బడగల్‌, బడీ వీటన్నిటికీ ఉదీదీ ఆనే పదంవలె పై దిక్కు అని చెప్ప 
డానికి వీలుపడదు. కాగా, చలి అని అర్థమిచ్చే వడ, వలి పదాలు వీటికీ 
మూలమయి వుంటాయేమో పరిశీలిద్దాం. 

తెలుగులో చలిని సూచించే పదాలలో వలిపిరి, వలి అనేవి వున్నాయి: 
వలి కల్గించేవాడు కనుకనే చంద్రుడు వలి ముద్ద, వలి వెలుగు అయ్యాడు. 
వలికన్నా పాతదై నది వడ శబ్దం. వడతో చేరిన మాటలు మనకు చాల 
కొద్దిగా వున్నాయి: వడగల్లు, వడగాడ్చు, వడపప్పు. వడగల్లు = చలిరాయి, 
మంచురాయి. వడపప్పు = నానవేసిన చల్లని పప్పు. వడగాడ్సు మాత్రం 
మనకు వేడిగాలి. ఉత్తరపు వేడిగాలి కాబోలు! ఈ వడ అనేమాట పుట్టుకే 
ఉత్తదదిక్కు.ను సూచించే వడకు, బడుగు, బిడువు పదాల మూలస్వరూప 
జ్ఞానానికి తోడ్పడుతుంది. 


25 

చలికి మునదేహం. కంపిస్తుంది; నడవడ వణకుతుంది; గడగడ 
లాడుతుంది; తడబడుతుంది; ఈ అనుకరణంవల్ల వణకు, వడకు పదాలు 
ప్థట్టాయి. కన్నడంలో బళకు, బళంకు పదా లున్నాయి. బళకు అనే పదానికి 
వడకు అని అర్థం; భళంకు అన్నదానికి వంగు అని అర్థం, ఇవి కూడా 
అనుకరణ వాచకాలే, చలివల్ల కలిగే చేష్టితాన్ని తెలిపే యీ పదాలు 
(క్రమంగా చలికే పర్యాయాలుగా పరిణమించాయి. ఈ మాట కలయికతో 
వేరే మాటలు కూడా పుట్టుకువచ్చాయి; వడకు గుబ్బలి = హిమవత్సర్వతం, 
వడగల్లు = మంచురాయి. తమిళంలోను వడమలై = కైలాసం; వడ 
కా(టు = ఉత్తరపు గాలి; వడకోడై = పశ్చిమోత్తరపు చలిగాలి, 

ఇంచుమించు భూమధ్యరేఖ దరిదాపులలో స్థిరపడిపోయిన (ద్రావిడు 
లకు ఉత్తరం వైపు పోనుపోను చలి ఎక్కువ కావడంలో వింతేమీ లేదు. 
తమకు ఎగువగా వున్న ఉత్తరాన్ని చలిదిక్కు. వడదిక్కు, వడకు, 
బడుగు, బడువు అని వ్యవహరించుకొని వుంటారు. వడంకులోని అను 
నాసకం ఎప్పుడు జారిపోయి వడకు అయిందో చెప్పలేము. 

ఉదకమండలం (ప్రాంతంలో ఒకజాతి అనాదివా రున్నారు. వారిని 
దిడగరు లంటారు, బడగ తెగవా రన్నమాట. చలిదేశంలో వున్నందు 
వల్లనే వీరికి ఈ “పేరు నచ్చింది. బడగరులు చలిప్రాంతంలో వున్నవారు 
అని మనం సులభంగా అర్థం చెప్పుకోవచ్చు. వడ, బడ అనే మాటలు 
మొదట చలికి, తర్వాత చలి ఎక్కువగా వున్న. ఉత్తరదిక్కుకు సంకేత 
మయిందనడానికి బడగరు లొక నిదర్శనం. 

అయితే వడగాడ్సు అనే పదానికి ప్రసిద్ధంగా వేడిగాలి అనే అర్థం 
రూఢమై వుండగా, వడ శబ్దానికి చలి అనే అర్థం మ్యాతమే వుందని వాదిం 
చడం వల్ల ఆతివ్యా ప్రదోషం రాదా అనే ఆక్షేపణ వుండనే వుంది. ఈ ఆకే 
పణను మనం డొంకతిరుగుడు సమాధానంతో నర్జుకోవలసి వుంది. 

మనకు తీప్రతను సూచించే వణ వఅపువంటి పదాలు పెక్కు 
వున్నాయి. వజపు జెనుం, నట తీవ్రత, వేడి. కన్నడంలో మన వఅపును 

పోలిన బజ అనే మాట వుంది. దానికి వీడుపడిన, ఎండిపోయిన అనే 
ఆర్థా లున్నాయి. బజిడు అనే కన్నడ పదానికి వట్టిపోయిన ఆవు అని ఆర్థం: 
వడి అనే కన్నడ పదానికి ఎండవడ, వేడి అనే అర్థా లున్నాయి. చలికాలంలో, 
ఉత్తరంనుంచి వడగాలి చలిగాలి ఏనురుగా వీచి ఒళ్ళు కొంకర్లు పోయేట్లు' 
చేస్తుంది. ఎండకొలంలో ఉత్తరం నుంచి వీచిన గాలిని, ఇతర బుతు 
వులలో ఇతర దిక్కుల నుంచి వీచిన గాలిని తీవ్రతను, విసురునుబట్టి మన 
పూర్వులు ఉత్తరపు వడ (చలి) గాలితో పోల్చి వుంటారు. ఆ తీవ్రతను 
సూచించడానికి వడ అనే పదాన్ని ఎండకాలంలో వీచే ఉ త్తరపుగాలికి 
కూడా తగిలించి వాడడంవల్లనో, వటి, వడి, వేడి, వడ పదాల వుచ్చారణ 
సామీప్యాన్నిబట్టి కలిగిన అర్థ వ్యత్యాసంవల్లనో వడగాలి అనగానే వేడిగాలి 
అనే ఆర్థం రూఢమయి వుంటుంది. తమిళంలో వడకా(టు పదానికి ఉత్త 
రప్ప గాలి అనే అర్థం మారకపోవడం, సముద్రం మీదుగా వీచే వేడి గాలిని 
(లాంగ్‌షోర్‌ విండ్‌ ను) దక్షిణపు వడగాడ్చులు అని మనం వ్యవహరించడం 
వడగాడ్సులు అనే పదం మొదట్లో వేడిగాలి అనే అర్భంలోకాక చలిగాలి 
అనే ఆర్థంలోనే వాడుకలో వుండిందనడానికి నిదర్శనాలు. ఒకటేమో చలి 
గాలి; మరొకపేమో వడను (చలిని, తేమను ఆర్చే గాలి. 

ఉదక్‌ అనే అతి (ప్రాచీనమైన సంస్కృతపదమే సడకు అన్న దానికి 
మూలం కాకూడదా? కావచ్చు. ' అప్పటికీ, అది శీతబాధానుకరణ వాచక మే 


నని నమాధానం ఉండనే వుంది. 

కోష్పునం ఈనాటి వాళ్ళమా?ః రాతియుగం నాటి వాళ్ళం, మనిద్దరికీ 
మొదబ్లో ఒకే పేరు వుండేది. నిజానికి మనం కవలలం. మనలో 
ఎవరిని పిలిచినా యిద్దరం పలికేవారం. జనానికి చెడ్డ చికాకుగా వుండేది. 
ఇప్పుడేమో నీవు ఆమ్యజ్ఞని అంటూ మొగం యింత చేసుకుంటావు” 
అన్నది రోలును చూచి రోకలి. 

“అబ్బే నేను ఒప్పుకోను. నేరు ఆర్యుజ్జే ఉదూఖలం నా తల్లి" 
అన్నది రోలు. 

“ఓరి వెర్రబ్బాయి! ఉదూఖలంగారు కూడ ఉ_త్తరాదివారు కారు! 
మనవారే: వారిపేరు వుచ్చారణే చెప్పడం లేదూ! కాని సంస్కృత వండితులు 
మాత్రం ఉదూఖలం అన్నదాన్ని పగలగొట్టి ఫ్‌కో అర్థం చెపుతా రనుకోః 
అది సుతరామూ ససిపడదులే. వాళ్ళు చెప్పేదేమిటంటే, ఊర్ధ్వం = మీద 
ఖం . ఆకాశం వుంది గనుక ఉదూఖలం; మీద బోలుగా వుండేదీ అని.” 
అంటూ చర్మిత మొదలుపెట్టింది లోకలి. 

“ఇంతకూ, పూర్వం మనద్దరికీ భీదం ఏమీ లేదన్నానుగా. మొదట 
మనల్ని వాడుకొనే మానవజాతికి పదాలు పరిమితంగా వున్నాయి. వాటినే 
సదృశ రూపగణాలుగల వస్తువులకు వాడేవారు. రాను రాను సమాజం, 
జ్ఞానం పెరిగినకొద్దీ పదాలలో మార్చులు వస్తాయి. నీవు, నేను మొదట 
ఎటుబడితే అటు దొర్లే గుండ్రటి రాళ్ళం; ఉరక్‌కల్‌. దొర్లే గుండ్రటి రాళ) 
యిన మనం క్రమంగా చేరి ఉరోంగల్‌ అని తమిళంలోను, ఒరళు అని 
కన్నడంలోను పేర్లు పొందాము. తెలుగువారు ఆ రెండిటి కోవనుంచి విడి 

పోయేనాటికి మొదటవున్న ఉకారం పక్కనవున్న ర లో చేరిపోయి రో 
అయింది. తుదను తెలుగు పదాలకు సహజమైన ఉకార ఇకారాంత సంప్ర 
దాయానికి అనుగుణంగా రోలు, రోకలి అయాము, అప్పటికి నాకూ నీకూ 
పనిలో కొంత తేడా వచ్చింది. నీవు మొద్దుగా వుండడం, నేను పీలగా ' 
వుండటం చూచి నిన్ను దొర్లి ంచుకొనే వెళ్ళేవారు. కనుక తిరుగు దొర్లు 
అనే వనికి ప్రాధాన్యం కలిగి రోలు అన్నంతవరకు మిగిలావు. తర్వాత 
కల్లుచేరి ఉరక్‌గల్‌ అయింది. ఉరళ్‌గల్‌ అంటే, రోలు, రోకలి, రుబ్బుడు 
రాయి, పచ్చడి నూరే పొత్రం ఏదైనా కావచ్చు. సంఘం వి స్పరించ 
డంతో పేర్లూ, వాటితో నిర్దేకంచబిడే వస్తువులూ కొంత మారుతుంటా 
యన్నానుగా! 

“చూచావా, నా తమ్ముడు రోకలిబండ! ఎంత చురుకుగా పని చేసినా 
బండ అనేమాట తప్పించుకోలేకపోయాడు. వాడు బండ కాదు గా మరి? 
పూర్వం ఎప్పుడో ఈ జనం రెండు చదునుపాటి బిండలతోనే తమ వస్తువు 
లను దంచుకొనడం, నలగగొట్టుకొనడం జరిపేవారు. మే మిద్దరం రాతి 
యుగం నుంచి నాగరికులమై కర్రరూపంలోకి వచ్చినా రోకలి, రోకలిబండ 
అనే పేర్లు పోలేదు. నీకు పాత పేరూ మారలేదు: రూపమూ మారలేదు, 

“ఇక ఉదూఖలం నంగతా? వాడూ మనవాడే, ఆర్యుడు కాడు. పైన 
బయలు, బోలుగా వుందనే అర్థం చూస్తే విడ్డూరంగా లేదూ? ఈ భూగో 
కానికి కూడా పై నేమిటి, చుట్టూనూ బయలే గా? దానితో ఈ వ్యుత్పత్తి 
అతివ్యా_ప్పం కాదూ! నీ సవతి చెల్లెలు మరొకతె వుంది; ఖల్వం. ఒత్తు ఖ 
పలకడంతో భయపడనక్కరలేదు. ఉ_క్తరాదివారితో చేరి వెలునలి వేషం 
మారిందిగాని నిజానికి మన యింటి ఆడసడుచే” అన్నది రోకలి. 

“అయితే ఆర్యులకు రోలు, రోకలి అంటే తెలీ దంటావా? ఈ 
ద్రావిడీగాళ్ళే వారికి దంచడం, రుబ్బడం నేర్పారంటావాః” అని (వ్రళ్నిం 
చింది రోలు ఉక్రోషంతో. 

“వాళ్ళకూ మనలాంటీవారు లేరనిగాని, దంచడం, నూరడం తెలీదని 

గానీ నా అభిప్రాయం కాదోయి? సేర్లసంగతి చెప్పాను గాని. నిజం చెప్పా 

లంకే దంచడం, చెరగడం ఆర్యులు ఎప్పుడు నేర్చారని? కన్టై పుడకలు 
* రాచి మంటలు చేసుకుంటూ, పచ్చిమాంసం తింటూ (క్రమంగా మృగాలను 

వున్న దున్నట్టుగా నిప్పులో వేసి ఉడికించి తింటూ వున్న ఆర్యులు యవలు 

నూరడం, సిండి కొట్టడం యెప్పుడు నేర్చా రంటావు? (ద్రావిడీల సంప్ర 

దాయం వారిపై వడలేదంటావా? వారికీ మనలాటివారు వేరే వున్నారేమోగాని, 

మనం మాత్రం పూర్తిగా దకీణాదివారం” అన్నది రోకలి. 


Czy} | 

గ్రోల వ్యక్తిత్వాన్ని చూచి పులినిచూచి నక్క వాత పెట్టుకున్నట్టు తెడ్డు నేను 
ఆర్యుజ్ణని తెగ తిరగడం (ప్రారంభించింది కుండలో. తను తండూః అనే 
నంస్కృత శబ్దంనుంచి పుట్టానని గరిటెతో అన్నది. ఉష్ణభయం లేకుండా 
తరింపజేస్తాను గనుక, నెరపడానికి ఎంతో తోడ్పడుతాను గనుక, తను 
తృ ప్లవన తరణయోః అనే ధాతువునుంచి గాని, తను విస్తారే అనే ధాతువు 
నుంచి గాని పుట్టానని సంస్కృత పండితులు చెబుతారని తెగ విర్రవీగుతూ 
అన్నది, “సీపు వెయ్యి చెప్పు, మావాడివే, తడ, తండు జాతీవాడివి. ఇవి 
రెండు (ప్రస్తుతం తమిళంలో కర్ర, కామ అనే అర్థంలో వున్నాయి. గడ్డ 
తల పెరిగి గెడ్డ అయినట్టు నీవూ తెండు, తెడ్డు వయ్యావు. ఇదిగో! నీ 
పక్కింటావిడ “దర్వీ" ఉన్నదే, ఆవిడ ఉ_త్తరాదిదో అని గరిటె చీ కొట్టింది. 
“అయితే, నీ సంగతో?” అంది తెడ్డు, “నేను పూర్తిగా డ్రావిడీని, నా 
పని కరండడం __ అనగా కలియబెట్టడం, తిప్పడం, మొదట కరండి అయ్యాను, 
తెలుగువారు గరిటె అని అంటారు నన్ను" అని జవాబు చెప్పింది గరిటె. 
“నాకు చూడగా నీవూ నాలాగే క్యరజాతి దానివిలాగే వున్నావు. 
సీ పాతపేరు కరండిలో క్యరధ్వని లేదూ? తుదలో వున్న రెండక్షరాలూ 
బహుశా మరొక పదం మొదటి అక్షరాలయి వుంటాయి” అని తెడ్డు అన్నది. 
“అయినా కావచ్చు, మన ఆర్య సోదరుడు కంవి వున్నాడే, వాడు 
కూడా (ద్రావిడీయేమోనని నా అనుమానం, కంటికి సంస్కృత పండితులు 
చెప్పే అర్జంకూడా ఒకే ధోరణి సుమా; ఉష్ణ నివారణకోసం దాన్ని కోరుత్తారట్క 
కనుక కంవి అయిందట. కమ్మిలాగ వుంది గనుక కంటి అయిందేమో! అందు 
కోసం నీవు ఇకమీద ఆర్యుణ్ననే వెర్రివేషాలు వేయకేం?” అన్నది గరిటె, 





కక ద్రొ్రగలమీద దొర వున్నాడు... పులిమీద పుట్ర వుంద” అని మన 
నాయనమ్మలూ, అమ్మమ్మలూ చిన్నప్పుడు కథలు చెప్పగా మన 

మంతా విన్నాము, జనాన్ని దోచుకుని నానాబాధలూ సె్లే దొంగలను 
శాపించేవాడూ వున్నాడని, మనుష్యులను పొట్టబెట్టుకునే పులివంటి (క్రూర 
మృగాన్ని అదుసాజ్ఞలతో 'పెళ్టు మరొక "పేదో వుందని మన లేత మనస్సు 
లకు నచ్చజెప్పడమే ఆ కథల వుద్దేశం. 

తీరా, మనం పెద్దవాళ్ళం అయాక చూ స్టే “పురిమీద ప్యట్ర” అనే 
నానుడి ముసలమ్మలు చెప్పిన కథకు ఎంతమాత్రమూ సంబంధంలేని మరొక 
అర్థంలో వున్నట్టు తెలుసుకున్నాం, అసలే యింట్లో ఇబ్బంది పడుతున్నా 
మనుకోండి! మరొకరు అకస్మా త్తుగా వూడిపడతారు. “పులిమీద పుట్రలాగ 
వీ డెక్కడ వచ్చిపడ్డాడు రా బాబూ” అని లోలోపల విసుక్కుంటాం. 

కష్టాలు మీద మీద విరుచుకుపడ్డప్పుడు కలిగిన మనస్థితిని తెలిపే 
నానుడులు మనకు బోలె డున్నాయి = గోరుచుట్టుపె రోకలిపోటు, ఉండే 
కర్మంలో ఉపాకర్మ లాంటివి. ఇలాటి వాటి పుట్టుకను ఎక్కువ (శ్రమ 
లేకుండానే తెలుసుకోగలుగుతున్నాం. కాని “పులిమీద పుటొలో పలికీ, 
పుట్రకూ గల సంబంధం ఏమిటో, అమ్మమ్మల కథే నిజమో, వ్యవహారంలో 
వున్న అర్థమే నిజమో తెలుసుకోవడం కొంచెం శ్రమం 

“పృలిమీద పుట్రిలోని పులి అమ్మమ్మలు చెప్పే పులి మాత్రం 
కాదు. ఇది పాము. పాముకు పురుగు అనే వ్యవహారం తెలుగుదేశ మంతటా 
వుంది. “పాము కరిచింది” అనడానికి మారు “ప్పరుగు తాకింది, పురుగు 
ముట్టింది” అని గ్రామాల వ్యవహారం. 

పురుగు పదం పాతరూపం “పుళ్లు”, ద్రావిడ భాష లన్నిటిలోను 
ఒకప్పుడు వ్యవహారంలో వున్న “ళ్ష” అనే ఉచ్చారణ తమిళ, మలయాళ 
భాషలలో నేటికీ నిలచింది; కన్నడంలో (ప్రాదీనభాషలో (పళగన్నడంలో) 
వున్నా, నవీనభాషలో “ళి” గాను, తెలుగులో “అ” “డి” “కలు గాను 
మారిపోయింది. ఉదాహరణకు కోళ్ళి _ కోడి, వళ్షి _ వడి, వళి లాంటివి 
ఎన్నో వున్నవి. 

పుళ్ళ, పుళ్లి, పుళ్లు అనే మూడు పురుగు పూర్వోరూపాలూ కన్న 
డంలో వున్నవి. (క్రిమి, పాము అనేవి ఈ పదాలకు అర్థాలు. తెనుగులో 
పురుగు, పు, (ప్రువ్వు అనే మూడు మాటలున్నాయి. పురుగుకు ముందు 
రూపం పురు. పురు (క్రమంగా బహువచన (ప్రత్యయమైన గులులోని గుకా 
రంతో చేరి విడిపోయి పురుగు అయింది. పు? సాహిత్యంలోకి, నిఘంటువు 
ల్లోకి యెక్కకపోయినా, (ప్రజల నాలుకపై పులిగా నిలిచిపోయింది: ఎలుక 
పదానికి (ప్రాచీన రూపమయిన “ఎలి” నిఘంటువులలో లేకపోయినా, ఎలి 
పాషాణం అనే ఒక్క వ్యవహారంలో మాత్రమే మిగిలిపోయినట్టు. 
క్రమంగా పులి శబ్దానికి వ్యాఘ్రం ఆనే అర్థ (భ్రాంతి కూడా కలిగింది. 

పులి అనేది వ్యాఘ్రం కాదు; పురుగు అని మనం నిర్ధరించుకున్నప్పు 
ఈ నానుడి పుట్టుకను సులభంగా ఊహించుకోవచ్చు. ఒకపాము మనపై పడి 
శకేనే తలప్రాణం తోకకు వచ్చి గిలగిల తన్నుకుంటాం కదా! అమాంతంగా 
పుట్టకు పు మనపై విరుచుకుపడితే మన గతేమిటి? కై ముత్య న్యోయం: 

మన పూర్వులు కొందరు ఏ గుట్ట క్రిందనో, పుట్టలు ఎక్కువగా 
వుండే మెట్ట(క్రిందనో కాపురం వున్నారనుకోండిః వర్షాకాలం. వర్షం పడి 
పాములు [క్రిందికి రావడం, వర్షం మరింత తీవ్రం కాగా, పుట్టకు పుస 
పెల్లి గించుకుని మీదపడడం సంభవించి వుటుందిం. అప్పుడు “పులి, పులి 
మీద పట్ర” పడడం (ప్రత్యక్షంగా చూచిన ఒక రసికుడు కష్టాలు ఒకదాని 
మీద మరొకటి వడినప్పుడు దానిని ఉపమానంగా తీసుకొని చమత్క-రించి 
వుంటాడు. అదే వ్యవహారంలోకి వచ్చివుంటుంది. 

పురుగు శద్దానికి పులి ప్రాచీన రూపమైనట్టు. పుట్ట శబ్దానికి పుట్ర 
ప్రాచీన రూపం. క సంపత దీనిజోలికి వెళ్ళలేదు. ద్రావిడభాషలో 
రెండు బండిలాలు. చేరినప్పుడు |ట్రకారోచ్చారణ కలుగడం సంప్రదాయం, 
పుట్ట పురుగులు _ పాములు ౬ వున్న స్థలంగా నేడు వ్యవహారంలో వున్నా 
మొదటి అర్థం పామే పుట పదాన్ని మరింత గట్టిగా చెప్పదలచినప్పుడు 
తుది హల్లును ఒత్తి పలకడంలో పు(ట్ర పుట్ట అయింది. హెచ్చు అపాయం 
దాపురించిందని అనడానికి దంద్వపదాలు, సమాసాలు పురుగూ . పుట్రా 
వంటివి వాడినస్హే తీవ్రతను, ఆధిక్యాన్ని తెలుపడానికి రెండు పదాలు వాడడం 
ఇతరత్రా కూడా వుంది: కర్ర గట్రా, గుడ్డా గుడుసూ, మిజ్టుమిట్టా, నగా 
నట్రా. గట్రా అనేది కర్రను ఊది పలకడంవల్ల కలిగిన మారురూపమేః 

ట్ర తమిళ, మలయాళాలలో మాత్రమే నిలిచింది. కన్నడంలో 
“ త్తిగాను, తెలుగులో “ట్ట'గాను మారింది. తమిళంలో పుణ్‌అు అని 
వ్రాసినా ఉచ్చారణ మాథ్రం పుట్రు, కన్నడంలో పుత్తు, తెలుగులో పుట్ట. 
మన వై యాకరణులు పు[ట్ర పదాన్ని ఎందుకు (గ్రహించలేదో? (ప్రజలు 
మాత్రం “పువుగూ పుట్రా, *” “పులిమీద పుట” అనే రెండు నానుడుల 
లోను దీనిని భద్రపరచారు. పురుగూ ప్వటా - అన్నప్పుడూ, పురుగు 
పామే ననడం విస్పష్టం. 

పురుగు కరిచేది గనుక, (కూరమృగమైన వ్యాఘ్రం కూడా కరిచేదే 
గనుక ఉథభయ[త్రా వున్న పని సాదృళ్యాన్నిబట్టి వ్యాఘ్రానికి కూడా పులి 
అనే వ్యవహారం వచ్చిందేమో! 

సూర్యని పేర్కొనే పదాలు తెలుగులో దాదాపు ముప్పయి వున్నాయి. 

వాటిలో (ప్రొద్దు, వెబుగు అనేవి చాల పాతవి, గాములరేడు, 
మిన్కులబరణి వంటి తక్కినవన్నీ కవులు సంస్కృత పదాలకు పర్యా 
యాలుగా కిల్పించినమే 

ప్రొద్దు అనే పదం మొదట సూర్యుడు అనే అర్థంలో వుండీ, 
క్రమంగా దినం, కాలం అనే అర్జాలలోను వ్యవహరింపబడుతూ వచ్చింది. 
ఉదాహరణకు(ప్రొద్దు పొడిచింది, ఈ (ప్రొద్దు, ఆప్పుడు, యిప్పుడు, 
ఎప్పుడు, 

ఈ(ప్రొద్దు పుట్టుక తెలుసుకొనడానికి మనం తెనుగు తోబుట్టువుల 
తోడ్చాటు పొందవలసి వుంటుంది. 

తమిళంలో సూర్యునికి ఇొయిర్‌ మున్నగు పర్యాయాలతోపాటు 
పొళ్ళుదు అనే పాత పదం వుంది. దీనికి కాలం, సమయం, జీవితం, 
క్షణం, సూర్యుడు అనే ఆరా లున్నాయి. కన్నడంలో బొళ్లు; పొత్తు. 
పొర్తు అనే పదా లున్నాయి. ఇవన్నీ పొచ్చదుతో సంబంధం కలవే, 
పొచ్దదు అనే పాత పదం పొస్టు పొత్తు పొర్తు అని కన్నడంలోనుః 
పొద్దు, పుడు (ఏ - పొళ్లదు._ఎస్పొచ్లదు = ఎప్పుడు) అని కెనుగులోను 
మారిపోయింది. 

మనకు “పొద్దు పొడిచింది", “భళ్ళున తెల్ల వారింది అని చక్కని 
(ప్రయోగా లున్నాయి. సూర్యుడు దేనినో చీల్చుకొని వస్తున్నట్టు తోచడం 
వల్ల, సూర్యు డింకా కొన్ని గంటలకు ఉదయిస్తాడనగానే చీకట్లు విరిగి 

పోవడంవల్ల ఈ చక్కని ప్రయోగాలు మన భావుకుల మనస్సుకు తట్టి 
వుంటాయి. సూర్యుడు చీల్చుకొని, తూరి వచ్చే దిక్కు తూర్పయినట్టు; 
సొడుచుకుని, తూరి వచ్చేది ప్రొద్దు అయివుంటుంది. తమిళ, కన్నడాలలో 
పోక్ట్‌ ధాతువుకు చీల్చు, ముక్కలుచేయు, బారుగా తెరచు, లోపలికి జొర 
బడు, నింపజేయు అనే అర్థా లున్నాయి. తెనుగులోని పొలియించు, టొలి 
యించు ధాతువులు పోక్ష్‌తో సంబంధం కలవే. ఈ పోక్ట్‌ పొళ్దదు గాను, 
ప్రొద్ధ్దుగాను మారిందని వూహించవచ్చు. 


(ప్రొద్దు చాల పాత మాట అనడానికి తెనుగుదేశంలోని అనాది 
జాతుల వ్యవహార మే సాకి, ఎరుకలవారు సూర్యునికి (ప్రొద్దు అని నేటికీ 
వాడుతున్నారు. 

ప్రొద్దు అనే పదం సంస్కృత (బ్రధ్న శబ్దంనుంచి పుట్టిందనే వాదం 
ఒక తరం(క్రిందే ఖండించబడింది, 

చంద్రుని గతి ప్రపంచంలోని చాల జాతులకు దారిచూపింది. (క్రమ 
బద్ధమయిన చంద్రగతిలోని హెచ్చుతగ్గులు 'పెక్కుజాతుల కాలవ్యవస్థకు 
మూలమయాయి, నెల శబ్దం అర్థ పరిణామమే దీనికి తార్కాణ. 

చంద్ర పర్యాయాలు తెలుగులో దాదాపు ముప్పయి వున్నాయి. 
వాటిలో నెల, జాబిల్లి అనే మాటలు చాల పాతవి, 

తమిళంలో మన నెలకు ముందురూప మనదగిన “నిలా” వుంది 
దానికి చంద్రుడు, వెన్నెల, కాంతి, వైభవం అనే అర్జా లున్నాయి. కాని, 
నెల (మానం) అనే అర్ధం లేదు. తమిళంలో “తింగళ్‌”” అనే మరొక 
పదానికి చంద్రుడు, నెల అనే అర్జా లున్నాయి. మనకు అతి సన్నిహితంగా 
వున్న కన్నడంలో తింగళు అనే పదం వుంది గాని, నెల పదం కనిపించదు. 
ఈ తింగళ్‌ పదానికి కూడా చంద్రుడు, నెల ఆనే అర్థాలే వున్నాయి. 

చంద్రునిలో మనకు కనిపించే ముఖ్యలక్షణం కళల హెచ్చు తగ్గులు. 
కాని, మన ఆదిపురుషులు హెచ్చడానికి మాత్రమే (ప్రాధాన్య మిచ్చి, చంద్రు 

నికి ఒక సంకేతం ఏర్పరచుకొన్నారేమో! ఈ దృష్టితో మనం ఆలోచి స్టే 
నిట్‌, నిల్‌ వంటి శబ్దం నిలా, నెలలకు మూలమయినట్టు తోస్తుంది. 

తమిళంలో నిజ్‌ (క్రియకు వ్యాపించు, నింపు, నెరవు, నెరయు అనే 
అర్థా అన్నాయి, కాయగూరలు రంగు మార్చు, రంగువచ్చు, ళోభించు 
అన్న అర్థాలు దీనికే క్రమంగా వచ్చాయి. నిఖం__రంగు, కౌంతి, వన్నె. 
నిజై _ గొప్పతనం, నిండుదనం, వ్యాప్తి. 

(a 2 

ఈ నిజ శబ్దం తెనుగు కన్నడాలలో నెజి, నెజివు, నెజిపు, నిజవు, 
నెటీ, నిటి శద్దాలుగా మారింది. కన్నడంలో నెజ, నెజవులకు అందం, క్రమ 
బద్దత, నిండుదనం మున్నగు అర్హా లున్నాయి. తెనుగులో నెటి శబ్దం 

ల ఖ 0 

పూర్ణార్థకంలోను, వ్యాపనార్థంలోను వుంది. 

దీనినిబట్టి నిజ్‌ [క్రమంగా నాడునాటికి సృద్ధి పొందే నిలా, నెల 
అయిందని వూహించవచ్చు. నిల, నెల చంద్రునికి, చంద్రుని కాంతికి, 
చంద్రగతీ కారణంగా ఏర్పడిన దినాల లెక్కకు వ్యవహార మయినందున 
కలుగుతున్న ఇబ్బందిని తొలగించడానికి చందకాంతిని వెజ్టీలవు (వెజ్‌ [+ 
నిల = తెల్లని చంద్రకాంతి) వెన్నెల అని మార్చి పలకడం ప్రారంభిం 
చారు. చంద్ర శబ్దం తెనుగుజాతి వాడుకలోకి పూర్తిగా వచ్చిన మీదట నెల 
శబ్దం మాసార్థకంగానే స్థిరపడింది. 








ద్రీపావిలో బాణసంచా కాల్చారు కదూ! మతాబాలు వెలిగించారు; అవ్వాయి 

చువ్వాలు ఎగుర వేశారు; సిసింద్రీ విసిరేశారు; ఉప్పుడు పొట్లాం త్రిప్పారు; 
అవుటు పేల్చారు; చిచ్చుబుడ్లు ముట్టించారు; కప్పగంతులు వేయించారు; 
వెల్లుల్లి వుండలను నేలకేపి కొట్టారు; పిచ్చికలు, వెలక్కాయలు-__ఇంకా 
యెన్నో వెలిగించి ఆనందించారు గదూ! 

ఈ బాణసంచా పద్ధతి మనదే ననుకున్నారా? కాదు. దీపావ? పండు 
గలో మనవారు దీపాలు వెలిగించి, కొరువులు ఆకాశానికి చూపి ఆనందించే 
వారు. పితృదేవతలకు దారి చూపడానికి కొరువులు చూపాలని ధర్మశాస్త్రం 
చెబుతున్నది. ముస్లిం సంస్కృతితో సంబంధం కలిగింది మొదలు యీ బాణ 
సంచా కాల్చడం దీపావళిలో (ప్రధానాంగ మయింది. 

మహమ్మద్‌ పైగంబర్‌ మక్కాకు తిరిగి వెళ్ళిన రాత్రిని ముస్లింలు 
“షబే దరాత్‌” అని పండుగ చేసుకొంటారు, ఆ రోజు బాణసంచా విపరీతంగా 
కాల్చబడుతుంది. పైగంబర్‌ బయలుదేరిన ర్యాతి చిమ్మచీకటి గనుకను, 
విజయోత్సాహంతోను, రకరకాల దీపాలు, మతాబాలు వెలిగించి టపాకాయలు 
పేల్చి వుంటారు. ఊరేగింపుగా, మెరవణిగా వెళ్ళిన రాత్రి షబ్‌-ఇ-బిరాత్‌. 

బాణాలు, ఆయుధాల స్థానంలో వాడకానికి వచ్చాయి. కనుక బాణా 
లయాయి. బాణాల విధము, గుంపు: బాణనంచు, బాణసంచా. 

నిప్పుతో యుద్దం చేయడం కాకతీయరాజుల కాలంనుంచి తెలుగు 
దేశంలో వుంది, అల్లావుద్దీన్‌ ఖిల్జీ సేనాని మల్లిక్‌ కాపూర్‌తో కాకతీయులు 
నిప్పుతో యుద్ధం చేశారని చర్విత చెబుతున్నది. 

విజయనగర రాజుల కాలానికి తుపాకి మందును ఉపయోగించే ఫిరం 


గులు, తోపులు మువ్నగు రకరకాల ఆయుధాలు విరివిగా వాడకానికి వచ్చాయి. 
దానితోపాటు 'దీపొవళ వేడుకలు కూడా విస్తారంగా జరిగాయి. కృష్ణదేవ 
రాయల కాలంలో వనంతోత్సవానికే (ప్రాధాన్యమున్నా, దీపావళి కూడా వెభ 
వంతో జరిగేది. కళాపూర్ణోదయంలో “బిరుసుం(గ్రోవి ముట్టించిన శెరంగునే 
(8వ ఆక్వానం) అని వర్ణించబడింది. 

విజయనగర రాజుల కాలంలోనే “ఆకాశ భైరవ కల్పం” అనే 
సంస్కృత (గ్రంథం రచించబడింది. దానిలో దీపావళీ వర్ణన విశేషంగా 
వుంది. అమావాస్య వెనుకటి. రోజు తెల్ల వారుజామున లేచి తలంట్లు, రాత్రి 
పటాకాలు కాల్చడం మున్నగునవి శాస్త్రీయంగా జరగాలని ఈ కల్పంలో 
విధించదిడీంది. 

ఉత్సవాల్లో, ఊ రేగింపుల్లో బాణసంచా కాల్చేవారు. “విరుసులు, 
చివ్వలు. బెడగు చంద్రజ్యోతులును నభంబెల్ల వెలుంగజేయ” అని కూచి 
మంచి తిమ్మకవి రసికజన మనోరంజనంలో (6వ ఆ.) వర్ణించాడు. చంద్ర 
జ్యోతి అనేది మతాబా. 

మతాబు, మతాబా, అవ్వాయిచువ్వా, అవుటు మున్నగు ఈ బాణసంచా 
పదాలన్నీ మనవారి నోట్లో నలిగి నలిగి తెనుగు మాటలుగా వినవ స్తున్నాయి 
గాని, నిజానికి వీటిలో పెక్కు పార్సీవి, పార్సీద్వారా పచ్చిన ఇంగ్లీషువి. 

మతాదాను తీసుకోండి. దీనిని మనవారు “చం ద్రజ్యోతి” అన్నారు. 
ఈ మాట నిజంగా ఎంతో ఆలోచించి పెట్టిందే! మతాబా, మతాబు అనేవి 
మహతాబ్‌ అనే పార్సీ తద్భవాలు. మహతాబ్‌ నీలపురంగు గల కాంతి, 
చంద్రుడు. ఆఫ్‌తాబ్‌ సూర్యుడు. మొట్టమొదట నీలపురంగు, వెన్నెలరంగు 
మతాతాలే తయారుచేసి వుంటారు. తర్వాత తర్వాత ఎరుపు మొదలయిన 
రంగులవి తయారయి వుంటాయి. దీనిని పగలు వత్తి అని కూడా అన్నారు. 

అవ్వాయిచువ్వా, అవాయీ చువాయీ అనే మాటలూ పార్సీ తద్భవాలే. 
అవాయీ అనే మాటకు పైకి ఎగిరే బాణం అని ఏ నిఘంటువులో నన్నా 
ఆర్థం చూడవచ్చు. అవ్వాయి చువ్వాయికి మూలం హవాయీ సువా. గాలిని 


39 

చీల్చుకుని వెళ్ళే దబ్బనంవంటి బాణం. అకార, హకారాల స్థానం ఒకటే 
గనుక, హంస అంచ అయినట్టు, హవాయీ అవాయీ అయింది; అవ్వాయి 
కూడా అయింది. (క్రమంగా సువాయి అనే పదం మరుగయిపోయి అవాయి 
అని మాతమే కొన్ని చోట్ల వ్యవహారంలో మిగిలింది. మరికొన్ని చోట్ల 
సువా జువ్వగా మిగిలి వెనుక తారా చేరి తారాజువ్వ, పేకజున్వ అని వాడుక 
లోకి వచ్చింది. పేకముక్కలతో తయారు చేయడంవల్ల పేకజువ్వ అయింది. 

సిసింద్రీ కూడా మనది కాదు. హిందీ చుచుందర్‌ నుండి వచ్చిందేమో! 
చుచుందర్‌ అంటే చుంచు. చుంచు ఆకారం సన్నగా, పొడుగ్గా. దాని మూతి 
కోసుగా వుంటుంది. చుచుందర్‌ చిన్నదైతే చుచుంద్రీ. దాని ఆకారంలో 
కే ఈ టపాకాయను చుచుంద్రీ అని వుంటాప. ఆది మనవారి నాలుకలపై 
నాని సిపింద్రీ అయింది. 

అవుటు అనే పదానికి చట్టి ఫిరంగి గుండు, పొట్టి ఫిరంగిగుండు అని 
నిఘంటువులలో ఆర్థం కనిపిస్తుంది. ఇది “హోవిట్‌ జర్‌” నుంచి వచ్చిందని 
టౌన్‌ తెలిపారు. హోవిట్‌జర్‌ హిందూస్థానీ బాణీలో ఓవిట్‌, బౌవిట్‌ అయి, 
అవుటు అని స్థిరపడిపోయింది, 

తూటా, తోటా అనేవి పార్సీ'మాటలే. కాకరపూవ త్తుల ఆకారం కాకర 
కాయలలాగ గరుకు గరుకుగా వుంటుంది. పూలు కాకరపూలులా పడుతాయి 
గనుక ఆ పేరు వచ్చింది గాని కాకర కాయలతో వాటికి సంబంధమేమ్‌ లేదు. 

వెల్లుల్లి బాణం వెల్లుల్లి ఆకారంతో వుంటుంది. మణీశల పెట్లుప్పు 
రాళ్ళు కలపి గుడ్డ పేలికతో గట్టిగాచుట్టి పలుచని రంగు కాయితం ముక్కలో 
వెట్టి, కాయితం కొనలు పూవత్తులను తిప్పినట్టు తిప్పుతారు. వెల్లుల్లి లా 
తయారవుతుంది ఆకారం. దీనిని గోడటపాకాయ అనీ, నేల టపాకాయ ఆనీ 
అనడం కూడా కద్దు. 

దీపావళి పూర్వం ఈజిప్టు, బావిరోనియా, అరేవియాలలోను ఆచరించ 
బడేదని, దానిని ఈద్‌ ఉన్‌.నూర్‌ అని అనేవారని ఖురాన్‌ షరీఫ్‌లో సెక్కు 
సూరాలలో (ప్రస్తావన వుందని డాక్టర్‌ ఎస్‌. జీలానీ అంటున్నారు. 


వల్‌ 
వన్‌ -పనన 





క ద్రరికంకా ఒక్క దోవ, ఉలిపికనైకు మరొక దోవ” అన్నట్టు తక్కిన 

చెట్లు కాయలు కాచడం ఒక దారి; పనసచెట్టు కాచడం మరొక దారి" 
ఈ కాయలు చక్కగా, అందంగా కొమ్మల కొనల్లోనో, రెమ్మల పక్కల 
లోనో పుడుతాయా అంటే, ఉహూ; చెట్టు బోదె చివర, చెట్టు మొదలు 
కొమ్మలుగా చీలే పంగల్లో పుడుతాయి. అవిన్నీ ఒకటీ, అరా కాదు, మేదర 
దుకాణాల్లో అమ్మకానికి తగిలించిన చిన్నా, పెద్దా బుట్టల్లాగ పక్కసక్కనే, 
చాళ్ళు చాళ్ళుగా, చెట్టుచుట్టూ వేలాడుతూ ఉంటాయి. వేపపనస సంగతి 
వేరుగా చెప్పనక్కర లేదు. చెట్ల మొదట్లోనే పండ్లు ప్రత్యక్షం. పోనీ; 
పండ్ల యినా నారింజపళ్ళలాగా, మామిడిపళ్ళలాగా నున్నగా, చకగని రంగుతో 
చూడ సొంపుగా ఉంటాయా? ఊహూ లేదు. ఏదుపందిలాగ అంతటా 
ముండ్లు. ప్రధానంగా కనిపి స్తున్న ఈ రెండు లక్షణాల = పెక్కుగాను పళ్ళు 
గాను ఉండే లక్షణాలు ఈ పండుకు పేర్లుగా పరిణమించాయి. 

ఈ పనస పూర్తిగా దక్షిణాపథపు వండు. కనుక పేరు కూడా దక్షిణ 
భాషలనుంచే రావడం ఆశ్చర్యమేమీ కాదు. పనసః అనే సంస్కృత పదానికి 
పనస అనేది ఆపభ్రష్ట రూపమని. తెనుగు నిఘంటువులు ఉద్దోషి స్తుండగా 
ఎంత ధీమాతో ఇది దక్షీణాది పదం అంటున్నారు? = అని శంకిస్తారేమో, 
వినండి. 

ఆమరకోశకారుడు పననపడుంను తన నిఘంటువులో - పేర్కొ 
న్నాడు...-పననః, కంటకి ఫలః అని, శబ్ద రత్నావళీకారుడు, 'వైద్యక నిఘంటు 
కారులైన భావ(ప్రకాశ రాజనిఘంటుకారులు, శబ్దకల్స(ద్రుమకారుడు దీనికి 

'వెక్కు పేర్చిచ్చారు! పనసః, కంటకి ఫలః, ఫణాశః, అతి బృిహతృలః, 
కాంటాలః, మహానర్ణః, ఫలినః, ఫలవృక్షకః, స్థూలః, కంటఫలః, మూల 
ఫలదః, పూతఫలః, చంపకోషః, చంపాలుః, కంటకీ ఫల రసాలః, 
శలఅపుష్పఫలదః, మృదంగఫలః, పానసః__అని. 

పనసపదానికి వ్యాఖ్యాతలందరూ స్తుతించబడుతున్నది, సంతోష 
"పెడుతున్నది, దేవతలను స్తుతించేది (పన్యతె స్తూయతే అనేన దేవః మను 
ష్యాది ర్వా ఇతి పనసః, యద్వా పనాయతి స్తాతి సంతోషయతీ త్యర్థః దేవ 
మనుష్యాదీనితి) ఆని “పనిస్తుతౌ అనే ధాతువునుంచి వ్యుత్పత్తి చెప్పారు. 
ఇది పనసలోని పన అన్నంతవరకు సరిపోయింది “స' మిగిలింది. పన 
ధాతువు మీద అనచ్‌ అనే (ప్రత్యయ మన్నారు. వ్యుత్పత్తి స్పష్టంగా లేని 
వాటి నన్నిటిని నిలవచేసే ఉణాదులలో తోసివేశారు. ఒక వస్తువుకు పేరు 
రావడానికి దాని (ప్రధాన లక్షణం ముఖ్య కారణ మౌతుంది. దానిని విన్న 
తర్వాత గుడ్డివారు కూడా ఆవస్తువును కనుక్కునేట్టు వుండాలి. స్తుతించ 
బడే పండు, సంతోషపెక్షు పండు అని దేనికైనా పేరుపెడికే ఏ పండని 
కనుక్కోగలం? అన్ని సండ్లూ సంతోషపెనేవే, రుచిగా వుంటే “సెబాష్‌” 
అని స్తుతించ బడేవేే కనుక ఈ వ్యుత్పత్తి సంతృప్తికరంగా లే దనడం 
చెప్ప నక్కర లేదు. 

తక్కిన పేర్లలో కాంటాలః, కంటకిఫలః, కంటఫలః, కంటకీఫలః 
అనేవి పండుపై ముళ్ళనుబట్టి వచ్చినవి. ఫలినః, ఫలవృక్షకః, స్టూలః, 
బృహతృలః అనేవి పండు పరిమాణాన్ని బట్టి వచ్చినవి. రసం గలది 
ఏదైనా రసాలం కావచ్చు. ఒక రకం మామిడిపండు రసాలం, 
రపాలు కాలేదా? మన (ప్రయోజనాన్ని బిట్టి ఏదైనా పూత ఫలం___పవిిత్ర 
ఫలం అవుతుంది. అపుష్పఫలదః అనేది పూత కనిపించనందున నకారణ 
మైనదే. మృదంగఫలః అనేది కాయలు పెద్దవిగా మద్దెలలాగ వుంటాయి 
గనుక ఆకారాన్నిబట్టి వచ్చింది. పానస, ఫణాశ పదాలు పనన అపభ్రంశాలు. 
చంపకోశ, చంపాళు అనేవి చంపక పుష్పపు కోశాకారసాదృశ్యంతో వచ్చిన 

వట. ఆలోచించవలసినవే. మూలఫలదః అనేది వేరు పనస గనుక సే 
తుక మైందే. ఆతకని వ్యుత్పత్తి పనస పదానిది మాత్రమే. 

పనస పదం వ్యుత్ప త్తిలోగల లోపంవల్ల అది దకీణాది పదమని 
ఊహించడానికి అవకాశం ఏర్పడింది. దీనికి కారణాలను చూద్దాం. 

పనసను తమిళంలో పలా అంటారు. వల అపభ్రంశమై పిలా-అనే 
మరొక రూపంగాను ఆయింది. మలయాళంలో పిలావు. పిలా అనే పదమే 
ఉచ్చారణ సౌకర్యాన్నిబట్టి వును చేర్చుకుంది. కన్నడంలో సలస, ఫలస, 
పలసు, హలసు. తుళు కొడగు భాషలలో పెలా. 

దీనిని దూరం నుంచి చెట్టు బోదెలచుట్టూ, చెట్టు మొదలులోను 
తొలిసారిగా చూచిన మన పూర్వులకు వ్యాపించి ఉండడం, పరచికొని 
ఉండడం, అనేకంగా ఒకటిగా కొక పెక్కు పండ్లు ఒకేచోట కనిపించడం 
వంటి భావం మొదట కలిగి పుంటుంది. (క్రమంగా దగ్గిరికి వచ్చి చూచినప్పుడు 
పల్‌, పన్‌లు, పండ్ల నుపోలిన ముండ్లు కనిపించాయి. కనుక పల, పన అనే 
“పేర్లు వచ్చాయని భాషా శా స్ర్రజ్ఞుల వూహ, పన్‌, పల్‌, ఆనే మాట దీనికి మూల 
మనడానికి సంస్కృతంలోని కంటకి ఫలః అనే మాట ఉండనే వుంది. పైన 
కనిపించే ముండ్ల వంటి కరకుదనాన్ని బట్టి పచ్చినమా'కే 5దా అది! 

విస్తరించు, వ్యాపించు అనే అర్థాలలో దక్షిణాది భాష లన్నిటిలోను 
పరి, పరె అనే మాట కనిపిస్తుంది. సల్‌, పన్‌, పనె, పన్ను, వన్నె అనే 
మాటలు వాడిగావుండే ముళ్ళవంటి వస్తువులకు, అనేకార్థంలోను వాడడం 
అన్ని దక్షిణాది భాషలలోను ఉండనే వుంది. కనుక పర్‌, పన్‌, పల్‌లలో ఏదో 
పనస మూలరూపొనికి సన్నిహితమని కిటైల్‌ వంటి భాషా శా ప్రజ్ఞ లన్నారు. 

నేటి ఉత్తరాది భాషలలో పనస శబ్ద భవాలకన్నా కంటికి ఫల శబ్ద 
భవాలై'న మాటలే ఎక్కువ (ప్రచారంలో ఉండడం గమనించదగింది. 

హిందీ...-కాంటాల్‌, కటోల్‌, కాఠల్‌, పనస్‌, కట్‌హల్‌ 
బెంగాలీ_కాంఠాల్‌ , కొంథాల్‌. ఆస్సామీక్నారాల్‌, కోల్‌ _పొరొస్‌. 
ఒరియౌ___పనస్‌. మరాఠీ... ఫెనస్‌. బర్మీ-_పియన్నీ, పియింగ్నాయి. 

ఆదిమ నిషాదజాతి వారసులైన కోల్‌ జాతివారు అంటున్న పొరొస్‌ 
బిర్మావారి పియన్నీ, పియింగ్నాయి పలా, పిలా శబ్దాలకు సన్నిహితంగా 
వున్నట్టు కనిపించడం లేదూ? 

సనన దక్షిణా పథం నుంచే (ప్రపంచానికి వ్యాపించిందని వృక్ష 
శాస్త్రజ్ఞులు అంటున్నారు. ఈ వాదం కూడా పనస పదం సంస్కృతేతర 
దాక్షిణాత్య పద మనడానికి సాధకం. 

పనప తూర్పు కనుమలలోను, పడమటి కనుమలలోను వన్య 
స్థితిలో పెరుగుతుంది. సహ్యాద్రి అడవులలోను విపరీతంగానే పెరుగు 
తుందని, బర్మాలోను విశేషంగా పెరుగుతుందని వృక్ష శాస్త్రజ్ఞులు అంటు 
న్నారు. ఇది బౌద్ధంల్ప చిత్రాలలో కనిపిస్తున్నది, కనుక (ప్రాచీన కాలం 
లోనే దక్షిణావథం నుంచి ఉత్తరాపథానికి వ్యాపించి వుంటుందనడం 
నిన్సంటేహం. కాని, పూర్తిగా అతి (ప్రాచీన కాలంలో చేరిం దనడానికి వీలు 
లేదు. ప్రాచీన సంస్కృత సాహిత్యంలోగాని, ముఖ్యంగా చరకాది ప్రాచీన 
వైద్య (గ్రంథాలలో గాని దీని ప్రసక్తి కనిపించదు. ఆహార నియమాన్ని 
గురించి.ఏది విరుద్ధాహారం, ఏది స్వస్థాహారం అని.నిర్ణ యించిన (ప్రాచీన 
వైద్యులు పెక్కు కాయగూరలను, పండ్లను సేర్కొన్నవారు సనన వంటి 
అతి బృహతృలాన్ని చెప్పకపోవడం, ఇది సంస్కృత భాషవారికి చాల ప్రాభీన 
కాలంలో తెలిసిందని చెప్పడానికి అవకాశ మివ్వకుండా వుంది. ఇది 18 వ 
శతాబ్ది ఆఖరులో ఒక నావికుని ద్వారా (బ్రాజిల్‌ మున్నగు దేశాలకు చేరిందట. 

పనస పల్‌, పన్‌ నుంచి పుట్టిందని ఇంతగా వూహించి, వాదించినా 
పననలోని అంత్య సకారానికి గతేమీ కనిపించడంలేదు. సంస్కృత వైయా 
కరణులు పన (ప్రకృతి అని, అనచ్‌ అనేది ప్రత్యయమని విభాగించి ఉణా 
దులలో వేసి... తప్పుకున్నారు. మనం సకారం ఎలా వచ్చిందో చెప్పడం 
కష్టమే. ఇలాటి సకారం గల చెట్లు తగిరిన, కొడిస, కొడిసె, ఆంటిస 
వంటివి మనకు మరికొన్ని వున్నాయి, వాటిలో సకారం ఎక్కడిదోః ఈ 
బాధ కన్నడంలోని పలసు, సలస శబ్దాలకు కూడా వుంది. 





త్రం లేనివారంటూ వుంటారా లోకంలో? ఆశలు అడుగంటి పోయిన 

వారు నిజానికి మృతప్రాయులే. అలా అని, దేనికిబడితే దానికి దేవురించే 
వారిని చూచి లోకం వూరికే వుండదు, “ఏం మెథ్రె_త్తి పోతున్నారండీ! ఎందు 
కండీ, ఆ గంగమెరులు? కూటికి వాచిపోయి వున్నారండీ పాపం! దానికోసం 
ఎంత మొగం వాచివున్నారని?”అని విసుర్లు, వెక్కిరింతలు బయలుదేరుతాయి. 

'వెరెత్తడం, వాచడం, మొగం వాచడం___అనే ఈ మూడు నానుడు 
లలో మొదటిది ఆశసడేవారి మనఃస్థితిని, ఉద్వేగాన్ని తెలుపుతుందని సరి 
పెట్టు కుంటాము. కాని, తర్వాతి రెంటికీ, ఆశకూ సంబంధ మేమిటి? 

ఆశలు పెల్లుబికి నప్పుడు మొగం వాచుతుందనే అభిప్రాయం 
మనలో చాలాకాలంనుంచి పాతుకుపోయింది. కనుకనే ఇది జాతీయమై 
సాహిత్యంలో స్థానం సంపాదించుకుంది. 

ఈ నానుడి మహిళాలోకంనుంచి వ్యా ప్టిచెంది సాహిత్యపు మన్నన 
పొందిన దనుకుంటాను. శ్రీలు గర్భిణు లై నప్పుడు మొగమూ, కాళ్ళూ 
వాచుతాయి. ఈ వాపు దౌహృద లక్షణాలలో ఒకటి. దీనికి వై ద్యశాస్ర్రం 
చెప్పే కారణం వేరు, దాని సారాంశ మిది: “మన రక్తంలో "ప్లాస్మా" అనే 
ద్రవనదార్థం వుంది. స్త్రీలు గర్భిణులుగా వున్నప్పుడు ఈ (ద్రవం క్షీరవాహక 
నాళాలలోకిప్రవహి స్తుంది. దానితో కాళ్లూ, మొగమూ ఉబ్బినట్టు కనిపిస్తుంది.” 

కాని, గర్భిణులకు కోరికలు ముప్పిరి గొంటూ వుంటాయి గనుక, 
అఆకోరికల వల్లనే కాళ్ళూ, మొగమూ వాస్తున్నట్టు స్త్రీలు భ్రమసడివుంటారు; 
కాకతాశీయమని (గ్రహించక. 

ఈ (భ్రమ ఆధారంగా పెక్కు. కథలు కూడా పుట్టుకు నచ్చాయి. ఒక 

చూలాలికి చేపలు తినాలనే కోరిక పుట్టిందట. ఆ యింటివారు చేపలు తినే 
వారు కొరు, ఆమె కోరిక తీర్చకపోతే ఏమి ఉపద్రవం వస్తుందో! ఏమీ 
దోవ కనిపించలేదు. ఆవిడేమో చేపలకోసం పలవి స్తున్నది. కాళ్ళూ, 
మొగమూ వాచాయి. ఇదిచూచి యింట్లో ముసలమ్మకు ఒక వుపాయం 
తట్టింది. జీలుగు జెండుతో చేపలు చేస పులుసులో వేసి ఆమెకు వడ్డించింది. 
ఆ అమాయకురాలు వాటినే ఎంతో అప్యాయంతో నమిలి “ఓస్‌! ఇంతేనా? 
చేవంకే ఎంతో రుచిగా పుంటుం దనుకున్నాను. ఇంత చప్పనా ఏమిటీ?” 
అని అన్నదట. ఇకనేం ఆమె కోరిక తీరిందిగా: వాపు తీసింది. మామూలు 
పరిస్థితి ఏర్పడింది. ఇలాటి ఆడవారి కథలు లక్షలు. 

కనుక, ఆడువారినుంచి ఈ పలుకుబడి [క్రమంగా పండిత లోకానికి 
వ్యాపించి, మొదట “మొగము వాచివుంది, కాళ్ళు వాచివుంది” అనేది స్త్రీల 
విషయంలోనే (ప్రయోగింపబడుతూ ఏకారు, దేబిరించు అనే అర్థాలలో స్థిర 
పడిన తర్వాత, వాచక ఏవక్ష కోల్పోయి అందరి విషయంలోను, ఆశా 
మాత్రానికే వాడదిడి వుంటుంది. 
తెనాలి రాముడు పాండురంగ మాహాత్మ్య్యంలో నిగమ శర్మోపాఖ్యా 
నంలో నిగమశర్మ అక్కతో, 
“ఏరా తమ్ముడ, నన్ను చూడచనుదే వెన్నాళ్లనో యుండి చ 
కూరాజీవ యుగంబు వాచె విను కన్లోకున్కి. నీ బావయు.... 
న్నీ రాకన్‌ మది గోరు; చంద్రు పొడుపున్‌ నీరాకరంబు నృలెన్‌” 
అని (ప్రక్నింవ జేస్తాడు. “ఏము సైతమున్‌ వాచినవారియట్ల గరువంబున 
గన్గొనుచుంటి మవ్విభున్‌” అని వెన్నెలగంటి సూరన్న విష్ణుపురాణంలో 
ప్రయోగించాడు. తిరుపతి వెంకటకవులు ఆత్మకూరు సంస్థానానికి వెళ్లి నప్పుడు, 
“చెవులును జవరాలి చిన్నారి పొన్నారి 
ముద్దు సల్కులకునైై మొగము వాచె, 
పోమివచ్చెద మయ్యః నీ పున్నెమాయె, 
సంపగదవయ్య యాత్మకూర్‌ పార్టి వేం ద్ర" 
అని ఆశువు చెప్పారు. చెవుల మొగము వాచిందట. 


అనాన సుల 
న్న 
\ 

“షక్కులేని వండు యేదో చెప్పవోయ్‌?”” అన్నారు శ్రీ వేటూరి 

(ప్రభాకరశాస్త్రి పాదులు ఒకమారు, ఒక గోష్టిలో. అందరూ ఆలో 
చించారు. కాని, ఎవరికీ తట్టలేదు, “ఇంతేనా మరి? అనాసపండు కాదూ?” 
అన్నారు ఆయన. “మీ వాదం చాల అన్యాయ మయిందండి. ఇతర భాష 
లోని పదాన్ని తీసుకు వచ్చి, మన భాషలోని పదంలాగ విరిచి అర్థంచెప్పి, 
పోల్చుకో చూదాం అంటే, జవాబుచెన్పడం ఎలా?” అన్నాను నేను. 'నరేలే. 
భాషాంతర శ్లేషలు మనకు లేవూ? ఇవి సంప్రదాయ సిద్ధమైనవే. నేను 
చేసిన అన్యాయ మేమీ లేదు. ఒక పదం ఆర్థం అడిగితే మనకు వచ్చిన 
వివిధభాషలలో కెల్లా ఒక్కమారు మెరుపులాగ బుద్ధిని పాటించాలి” అన్నారు 
శాస్ర్రీ పాదులు, 

“ఇదేమి మరీ అన్యాయంగా వుందే. అనాస అనేది భాషాంతర పద 
మంటా రేమిటి యీయన? మన తెనుగు నిఘంటుకారులు అనాస దేశ్యమని 
నిర్వచించి, మొగలి పనన అనే ఆర్థంకూడా ఇవ్వగాను:” అని నేను మరింత 
తీవ్రంగా ఆక్షేపించాను. 

“మొగలి పనస అనే అర్ధం కాదన్నవా రెవరు? అనాస అనేది విదేశ 
పదం అన్నారు గాని మొగలి పనన అనే ఆర్థంలోనే అనాన విదేశీ పదం 
అన్న ధ్వవిలేదూ = పనన కాదు, మొగలి వనన అని. పననతో కొద్దిగా 
పోలిక వుంది. తలపై మొగలిపూవు చెండులాగ ఆకుదుబ్బు వుంది. కనుక 
దీనిని మొగలి పనస అన్నారు. నిఘంటుకారులు అనాసను పొరపొటుతో 
చేళ్య మన్నారు. నిజానికి ఇది విదేశ పదం. ఆంత మాత్రమే కాదు; విదేశపు 
వండుకూడా'" అని సమాధానం చెప్పారు ఒకరు శాస్త్రీ పోదులను సమర్ధిస్తూ, 

“సంస్కృత సాహిత్యంలో వద్దులే. కవీసం ప్రాచీనాంధ్ర సాహి 
త్యంలో దీనికి ప్రయోగాలు చూపించు పోనీ?” అని నవాలు చేశారు 
చురొకరు; విదేశవాదికి ఒత్తాసుగా. “కాని ప్రయోగం ఉంటేనా చూర 
డానికి?” అంటూ నేను ఎత్తిపొడిచాను. 

“ఈ పదం, పండు విదేశాల నుంచి వచ్చినవే. మనం (ప్రత్యేకంగా 
దీనికోసం కయ్యంగాని, పరిశోధనగాని చేయనక్కరలేదు. వృక్ష శాస్త్రజ్ఞులు, 
భాషా శా ఫ్రజ్ఞులు అవలోనడతో చేసిన నిర్ణయాలు తెలుసుకుంటే. చాలు; 
అంతా కరతలా మలక మౌతుంది,” అని శాస్త్రపాదులు జోక్యం చేసుకున్నారు. 
“అయితే వివరించండి” అన్నారు, జిజ్ఞాసువు అందరూ ఏకకంఠంగా. 

“నరే మనదేశంలో దీనికి గల సమానార్థక పదాలను మనం పరిశీ 
లించి ముందుకు వెళ్లుదాం' అంటూ శాస్ర్రీపాదులు వివరణ (ప్రారంభించారు. 

దీనిని తమిళులు అనాస్‌పక్షం అంటారు. కన్నడులు అనాసహజ్జు 
అని. హిందీలో అనానస్‌, అనన్నాస్‌. గుజరాతీ, మరాఠీలలో అనానస్‌. 
పార్సీ, అరవ్బీలలో అయినున్నాస్‌. నంహళీభాషలో అన్నాసీ. బిర్మావారు 
నన్నా.టీ అంటారట. సంస్కృతంలో దీనికి పేరు కనిపించదు. 

ఇది అమెరికా దేశంనుంచి పర్షియాకు వచ్చింతరువాత అక్కడి 
నుంచి మనదేశానికి దిగుమతి అయిందంటారు కొందరు. అమెరికా ఖండం 
తెలియకముందు ఇది యూరోప్‌, ఆసియా ఆఫఫ్రికాల వారికి తెలీదట. దీని 
మూలస్థానం అమెరికాలోని (బ్రాజిల్‌ దేశమంటారు. _ అక్కడి నుంచి దీనిని 
యూరోప్‌కు 16 వ శతాద్ది ఆదిలో బుడతకీచులు చేర్చారట. 

మనదేశావికీ దీనిని 16వ శతాబ్దం ఆఖరులో బుడతకీచులు తెచ్చారు, 
బుడతకీచులు మనదేశానికి తెచ్చిన వృక్షజాతులు ఇంకా ఎన్నో వున్నాయి 
లెండి. అక్సర్‌ చ్యక్రపర్తి కాలంలో దీనిని మనదేశంలో పండించడం 
(ప్రారంభమైంది. అబుల్‌ ఫజల్‌ “ఆయనే అకృఠీలో” దీనిని పేర్కొన్నా 
డట. ఈ పండులాగ మరే పండూ త్వరలో (ప్రపంచంలో వ్యాపించలేదు, 
దీనికి అమెరికాలో. బ్రాజిల్‌ లో పేర్లు అనాసీ, నానస్‌ అనేవి. ఈ పండు 

త్వరగా ప్రవంచంలో వ్యాపించడంతో అనలుపేకు అనన్నాస్‌, నన్నాసీ, 
అనానస్‌ అనీ రకరకాలుగా మారుతూ వచ్చింది. ఇది మనదేశానికి 15084 
తర్వొతగాని రాలేదు. కనుక (ప్రాచీన సాహిత్యంలో కనిపించదు. అప్పటికీ 
ఉత్తర భారతంలో వ్యాపించినట్టుగా దక్షిణాపథంలో వ్యాపీంచలేదు, కనుక 
విదేశీయమే. 

“అయితే ఇంత కథ వుండగా నిఘంటుకారులన్నా జాగ త్త పడ 
కుండా దీనిని దేశ్యం అసడం ఏమి సదిదిండీ?”' అన్నారు జిజ్ఞాసువులు, 

“కొందరు నిఘంటుకారు లీ విషయాన్ని గు ర్తించకపోలేదు, (బ్రౌన్‌ 
పండితుడు అనాసను మిశ్రమ నిఘంటువులో పార్సీ ఆష్యభంశంగా స్పష్టంగా 
చెప్పాడు,” అన్నాడు ఒక మిక్రుడు సద్యస్స్ర్ఫురణ కలిగినట్టు నటిస్తూ, 
“కాన్సి సూర్యారాయ నిఘంటుకారులు దేశ్యమో, అన్యదేశ ్యమో చెప్పకుండా 
వట్టి విశేష్యము అని తప్పుకున్నారు చల్ల గా” అన్నారు మరొకరు. 





కొడవలి- - న్‌ా 
నాగలి డ్స్‌ 
AN 


మనం సేద్యంలో వాడే వనిముట్లలో కొన్ని నాగలి, గుద్దలి, గొడ్డలి, కొడ 
వలి. వీటికి ఈ పేర్లు ఎలా వాడుకలోకి వచ్చాయో చూద్దాం! 

ఈ పదాల తుట్టతుదను “లి” అనే అక్షరం వుండడం గమనించదగింది, 
ఈ “లో అక్షరం వీటి పుట్టుకను తెలుసుకొనడానికి తోడ్పడుతుంది. 

'మొదట-సంఘం, విజ్ఞానం వికసించని కాలంలో మనవారు ఆయు 
ధాలకు, పనిముట్లకు ఒకే మాట వాడేవారు. (క్రమంగా వేర్వేరు పదాలతో 
కొత్త కొత్త ఉపకరణాలను పేర్కొనడమో, వాడుకలో వున్న పదాలకు 
వెనుక మరొక పదాన్ని చేర్చి వాడడమో తప్పనిసరి అయింది. 

మనవారు అన్ని పనిముట్టకూ వాడుతున్న తొలిమాట “వాలు”, 
మన (ప్రాచీన సాహిత్యంలో దీనికి కత్తి అనే అర్థంలో ప్రచురంగా ప్రయో 
గాలు లభిస్తాయి. తమిళంలో వాలు శబ్దానికి పూర్వరూపమయిన “వాళ్‌” 
శబ్దానికి క్తి, రంసం, కత్తెర, నాగలి అనే అర్జాలున్నాయి. కన్నడంలో 
క్తి, చర్మాన్ని సన్నగా చీల్చు అనే అర్థాలున్నాయి. మలయాళంలో 
వాళం = ఇనుము, బంగారు కమ్మి; వాళన్‌ ==5 త్తిన౦టి, రంపపు పని 
వారు; వాళుక = గోకు, ముక్కలుచేయు, వ్యవసాయం చేయు, నాటు; 
వాక్‌ క్రీ, రంసం, 

వాళ్‌ శబ్దం ఇన్ని ఆయుధాలకు ప్రయుక్తమై వుండటం చూడగా, 
మొదట ఇది కమ్మి అని అర్హమిచ్చే వాళంగా వుండి, (క్రమంగా చర్మాన్ని 
చీల్చే క_శ్తి అయి, పిదప పట్టాక్నత్తి ఆయి, రంసమయి ' వుంటుంది. ఉప 
కరణ సొమాన్య వాచిగా వున్నప్పుడు, నాగలి అనే అర్థంలోనూ వాడివుంటారు. 

ఈ వాళ్‌ శబ్ద భాగమే నాగలి, గుద్దల, కొడవలి___అనే మాటల తుట్ట 
తుద కనిపించే “లి”. 

నాగలి వదం పుట్టుకను చూద్దాం. తెలుగులో నాగలి, నాగేలు. కన్న 
డంలో నేగల్‌, నేగిల, నేగలి, నేగల. తమిళంలో ఇాంగల్‌, ఇాయిల్‌* 
నాజ్బీల్‌. మలయాళంలో జీజ్జల్‌, నెజ్జల్‌, ఇొజ్జల్‌, జాయర్‌. 

నాగలిని తెలిపే ఈ పదాలకు అర్థంలోను, వుచ్చారణలోను సన్ని 
హితంగా నాటు, సంబింధించు అనే అర్థమిచ్చే పదాలు తెనుగు వర్గపు భాష 
లలో పెక్కు కనిపిస్తాయి: గ 

తెనుగులో నంకు (భూమిని కోరాడు), నాంటు, నాటు, నారు, నక్కు 
(ఒదుగు), నగ్గు (పొడిచేయి), నజ్జు (నలగు), నంటు (స్నేహం), నలగు 
(నలియగు), నాన్ను, నాన్సు మున్నగునవి. 

కన్నడంలో నాబ్డు (ప్రవేశించు, నడు, నెడు, నెట్టు, నట్టు,(నాటు, 
నంట, నెంట (మిత్రుడు, బంధువు), నెర్గు (లీనమగు), నాన్‌ (తడుపు). 
నెళ్కు, నెక్కు (మునుగు) మున్నగునవి. 

మలయాళంలో జారు (నారు), ఇౌళుక్కు (మొలక, ఇళ్ల (చెట్టు, 
ఇొయాల్‌ (కలుపుతీయు). 

కాగా, నాటడంకోసం, భూమిని తవ్వడంకోసం ఉపకరించే సాధనం. 
జ్లాజ్‌వాళ్‌ క్రమంగా జనం నోట్లో నాని, జొజ్జర్‌, ఇాయల్‌, జొజ్బల్‌, 
నాంచల్‌, నాంగల్‌, నాగల్‌, నేగలు, నాగేలు, నాగలి అయింది. 

గొడ్డలి, కొడవలి ఈ రెండూ పూర్వం ఒకే పనిముట్టుకు వాడేవారు. 
(క్రమంగా ఆ పనిముట్టు రెండు విధాలుగా మారి రెండు మాటలూ మొదటి 
పదంలో కొంత మార్పుతో పుట్టుకు వచ్చాయి. వీనిలో గొడలి; కొడలి పాత 
మాటలు. 

తమిళంలో గొడ్డలిని కోడరి, కోడాలి అంటారు. కన్నడంలో కొడలి, 

ద్రావిడ భాష అన్నింటిలోను కొట్టు, కుట్టు శబ్దాలకు దంచు కొట్టు 
బాదు -అనే అర్థాలున్నాయి. ఏ వస్తువునన్నా కొట్టేటప్పుడు కలిగే ధ్వనినిబట్టి 

ఈ పదాలు రెండూ వుట్టాయి. కొట్టు, కుట్టు వాళ్‌ కొట్టువాళ్‌, కొట్టాక” 
కొడువాళ్‌, కొడవలి, గొడ్డలి అయింది. దీవి రూపంమారి కోడారి, కొడవలి" 
కుడుగోలు (కన్నడం) అనే పదాలు పుట్టాయి. కొన్టేకొయ్య కొడుపు, 
కొడితి అయ్యాయి. కొడితి కన్నడంలో ఎక్కువ (ప్రచారంలో వుంది. 
కుత్తు. గుద్దు వాళ్‌ గుద్దలి. ఇది సంస్కృత కుద్దాల పదంనుంచి 
ర్త ద ద్‌ 
పుట్టిందనే వాదం వుంది. కుం భూమిని దలతి భేదించేది అని వ్యుక్ప 3. 
కుద్దాల అన్నప్పుడు ద్విత్వదకారం వుండడమే ఇది సంస్కృత పదంకాదని, 
గుద్దు, కుత్తు అనే పదాలనుంచే కొన్ని వేల ఏళ్ళక్రితం సంస్కృతంలో చేరి 
వుంటుందని ఊహించవచ్చు. దాకీణాత్యుడై న మేదినీ కోశ కారుడు కోదాల 
శబ్దాన్ని కూడా సంస్కృతం౦గా (గ్రహించాడు, 


వేరుసెనగ dye 


'వ్రేవసెనగ ఆంధ్రదేశంలోని పెద్ద పంటలలో ఒకటి. తెలంగాణా, రాయల 
సీమలలో ఇది ముఖ్యమైన పంట. అంతెందుకు? భారతదేశంలోనే ఇది 

ముఖ్యమైన పంట అంటే తప్పేమీ కాదు. 

వేరుసెనగ నూనె, పిండి, కాయ, పప్పు, ఒకకేమిటి సమస్తమూ _ 
మొక్క ఆ మూలాగ్రమూ ఉపయోగపడేదే. 

ఇంత వ్యాప్తిలో వున్న వేరుసెనగ మన దేశంది కాదంటే, వంద 
ఏళ్ళక్రితం మన దేశంలో లేదంటే ఆశ్చర్యం కలుగుతుంది. ఇటీవలే వచ్చి ' 
మన జీవితంలో ఒక భాగంగా పాతుకున్న వస్తువులలో ఇదొకటి. 

దీనిని సంస్కృతంలో భూచణక అంటున్నారు గదా! ఇది మన 
దేశంలో లేకపోవడ మేమిటి?.___అని సందేహం రావచ్చు. కాని ఏమి చేయ 
గలం? ఇది విదేశీయ మని అంగీకరించక తప్పదు. మన ప్రాచీన నంస్కృత 
సాహిత్యంలో దీని ప్రస క్రి లేదు. వై ద్యగంథాలన్నా మందుకోసం పేర్కొ 
న్నాయా అంటే వేస, ఇప్ప, కుసుమ, అవిసె మున్నగు నూనెలను పేర్కొన్న 
వైద్యులు వేరుసెనగ నూనెను చెప్పకపోయారు. పోనీ. మన దేశంలో దీనికి 
న్వతం[త్రంగా పేరేదైనా ఉందా, దానినుండి కొంత దీని పుట్టుకను గురించి 
అనలోకన చేద్దామా అంటే, అలాంటిది కనిపించదు, 

"సెనగలు మనకు ఉండనే ఉన్నాయి. అవి మొక్క_పైన కాచేవి. ఇవి 
'వేరున కాచేవి గనుక వేరుసెనగ అన్నారు, వేరుపనసలాగ, వేరుసెనక్కాయ 
అనడం కూడ వుంది. కన్నడ, తమిళాల్లో సెనగలకు కడలె అంటారు, ఇవి 
'వేరున కాచేవి, భూమిలో కాచేవి గనుక వేర్‌కడలె, సీల్‌కడలె అని తమిళ, 

శేరళులు; నెల్‌కడలె అని కన్నడులు అన్నారు. తమిళులు మణిలాకొకై అని 
స 


దీనికి మరొక పర్యాయపదం వాడుతారు. 

హిందీవారు ఎ్మర్రటి పొట్టుతోవున్న వి త్తులను చూచి కొంచెం కవిత్వం 
చేర్చి మూంగ్‌ఫలీ _ పగడపు సండ్లు _ అన్నారు. వేరుసెనగ విత్తులు పగడాల 
ముక్కలలాగ ఉండవూ మరి? ఇది విదేశాలనుంచి వచ్చింది గనుక విలాయతీ 
మూంగ్‌ _ విదేశపు పగడాలు - అని కూడా అన్నాను. మరాఠ్వాడాలో, హైదరా 
బాద్‌లో సేంగా అంటారు. బెంగాలీలు హిందీవారి లాగానే బిలాయతీమూంగ్‌ 
అనడంతోపాటు చీనార్‌బాదం ఆని కూడా వ్యవహరించారు. ఆంటే చీనా 
బాదం అన్నమాట. దీనినిబట్టి ఇది ఎప్పుడో చీనానుంచి కూడా చిగుమతి 
అయిం దనడానికి అవకాశముంది కదా; సింహళ వాసులు రతకాజూ _ ఎర్ర 
జీడిపప్పు _ అన్నారు. దీనిలో జీడిపప్పు రుచి తోచింది వారికి. నెలకడలె, 
భూచణక అనే పదాలకు దగ్గరిదే ఇంగ్లీషులోని గ్రౌంద్‌నట్‌ అనేది. 

వేరుసెనగ దక్షిణ అమెరికానుంచి (ప్రపంచానికి వ్యాపించిందని వృక్ష 
శాస్త్రజ్ఞులు అంటున్నారు. ట్రాజిల్‌లో దీని పంట విపరీతమట. అమెరికా కని 
పెట్టిన తర్వాతనే ఇది యూరప్‌ దేశాలకు వ్యాపించిందని వారి అభిప్రాయం. 

కాని భారత దేశానికి ఇది ఎలా వచ్చిందనే విషయమై శాస్రజ్ఞులలో 
అభిప్రాయ బేదం వుంది. ఇది చైనానుంచి భారత్‌కు చేరిందని డాక్టర్‌ 
డైమాక్‌ అభిప్రాయం, దీనికి చీనార్‌ బాదం అనిబెంగాలీ పదం, మణిలాకొన్మై 


అనే తమిళసదం సూచన కావచ్చు. తమిళ దేశానికి ఫిలిప్పీన్స్‌ రాజధాని అయిన 
మనిలానుంచి ఇది ఎప్పుడో దిగుమతి అయి ఈ పేరు పొందిందేమోః 

దీని మొదటి పుట్టుక అమెరికాలో కాదు; ఆఫ్రికాలో. కనుక ఆఫ్రికా 
నుంచే ఇది ఇటు భారత దేశం పళ్చిమతీర (ప్రాంతాలకు వ్యాపించింది; అటు 
చైనాకు; అక్కడినుంచి ఇతర (ప్రాంతాలకు వ్యాపించింది---అని మరికొందరి 
వాదం. ఆఫ్రికా పళ్చిమ కోస్తాలోని సెనగాల్‌ రేవునుంచి మధ్యధరా సముద్ర 
తీరపు రేవులమధ్య వేరుపెనగ వ్యాపారం పెద్దగా సాగుతుందట. ఈ సెన 

గాల్‌ రేవు వ్రపిద్ధినిబట్టి చేరుసెనగకు సెనెగాల్‌, సెంగాల్‌ అనే "పేరువచ్చి, 
అది బహమనీల కాలంలో ఆరద్‌ తెగల మూలంగా హైదరాబాద్‌లో 
వ్యాపించి ఉండవచ్చు ననడానికి అక్కడను, మరాఠ్వాడాలోను వ్యాప్తలో 
ఉన్న 'సేంగా వదం ఉదాహరించవచ్చు. సేంగా అనేది సెనక్కాయ అ; 
పదంనుంచి వచ్చిందని వాదిస్తే సెనక్కాయ కేవలం మాండలిక మా(త్ర 
గానే ఉంది గనుక సేంగా అని మారడానికి.అవకౌశం తక్కువ అనవచ్చు. 


వేరుసెనగ శరీర పోషణకు కావలసిన సకల పదార్థాలూ ఉన 
సంపూర్ణ వస్తువు. దీని విషయంలో మనవారికి ఏదో అపోహ ఉంది; దాని 
తొలగించుకుని దీనిని నిత్యాహార వస్తువుగా వాడడం అవసరం. 


ఉర్‌ పు- 
ఉప్పు 





శళదప్పు కప్పురంబు నొక్క పోలిక నుండు 

చూడ జూడ రుచుల జాడ వేము; 

పురుషులందు పుణ్య పురుషులు వేరయా” 
అని వేమనయోగి ఉప్పుతో సర్వసామాన్య (ప్రజలను ధ్వనింపజేసి, కర్పూ 
రానికి గొప్పదన మిచ్చారు. కాని, నేను (ప్రతి మానవుని నిత్యజీవితానికి అవ 
పరమైన ఉప్పే గొప్పదంటాను. 

అన్నానికి తోడుగా ఒక ఉవ్పువుంకే చాలు - మరే సాధకమూ లేక 
కోయినా చీకూ చింతా లేక హాయిగా కడుపు నింపుకోవచ్చు. రుచులలో 
)పుకు అ(గ్రస్ట్రాన మిస్తారు చాలమంది. కాని, సుమతిశతక కర్త అన్నట్టు 
“ఉప్పే పస రుచుల కెల్ల.” 

ఇంతగా నిత్యజీవితాసికి అవసర మైన ఉప్పు _ పూర్వకాలంలో (ప్రపం 
కంలో చాలామందికి తెలీదు. ఆప్రికాఖండ వాసులకు చాలకాలం వరకు 
కిఫీదట; వట్టి దూంసం, పాలు, పళ్ళు మా(త్రమే తిని గడిపేవారట. యూరో 
నయనుల ద్వారా ఉప్పు అక్కడ వ్యాపించిందట. 

మధ్యకాలంలో అవిసీనియా, టిబెట్‌ మున్నగు దేశాలలో ఉప్పు 
hీళ్ళలు రూపాయి విళ్ళలుగా చెలామణి అయ్యేవట. నేటికీ కొందరు ఆటవిక 
జాతులవారు ఉస్పుకు ఆమూల్యమైన తేనె, సారపస్సు, పగడాలు, పూసలు 
వంటి వాటిని బదులుగా ఇవ్వడం కద్దు. ఇంత విలువగలది గనుకనే ఉప్పు 
అంజే సొమ్మనే వ్యవహారం కూడా ఏర్పడింది. “ఉప్పుతిన్న నెనరు”, “వాని 
ఉప్పుతిని (బ్రతకడం” వంటి పలుకుబళ్ళు, “నముక్‌ హరాం", “నమక్‌ 
హలాల్‌" అనే సామెతలు (ప్రపంచ మంతా పుట్టాయి. 

మనకు వేదకాలంనుండి ఉప్పు తెలుసు. ఇంతగా అత్యవనరమైన 
ఉప్పును ఎప్పుడు ఎవరు కనిపెట్టారో? ఇతర జాతుల సంగతి మన కెందుకు 
గాని మనకు _ అంతే సముద్రతీర (ప్రాంతాలవార మైన, దక్షిణాపథ (ప్రజల 
మైన మనకు.నమ్ముదుడు సహజంగానే ఉప్పు (ప్రసాదించాడు. 

ఉప్పునేలలో నిలిచిన వీరు ఎండిపోయిన తర్వాత కనిపించే తెల్లటి 
"పెచ్చులవంటి పదార్థాన్ని మన పూర్వులు చూచి వుంటారు; సమ్ముదతీర 
ప్రాంతాలలో కెరటాలు ఉరవడిగా లేచి గట్టును దాటి వచ్చినప్పుడు ఆ ప్రాంతా 
లలో నిలవైన నీరు ఎండకు ఉరఉరలాడుతూ ఎండి, ఉరవై పోగా మిగులు 
తేలిన పదార్థాన్ని కూడ కళ్ళారా చూచి వుంటారు. ఆ ఉరవై న _ గట్టిపడిన _ 
నీరే ఉరుపు - ఉప్పుగా వారి వ్యవహారంలో చేరిపోయి వుంటుంది. 

ఉప్పు అన్నమాట సంస్కృతం మంచి వచ్చిందనే సాహసికులు 
వుండరనుకుంటాను. అమరకారుడు చెప్పిన ఆరు రకాల - (1) సాము[ద్రం, 
అక్షీబం, వశిరం; (2) సై ౦ధవం, శీతశీవం, సితసివం, మాణిదింధం, మాజీ 
మంథం; (8) రౌమకం, బిస్తకం; (4) పాక్యం, బిడం; (5) పౌవర్చలం్య 
అక్షం, రుచకం; (6) తిలకం, మేచకలవణం _ ఉస్పు వర్యాయాలలో ఉప్పు 
వదంతో పోలికగల ఒక్క మామైనా కనిపించదు, 

ఇక దడిణాపథ భాష లన్నిటిలో ను.తమిళ, తుళు, కన్నడ, మలయాళొ 
లలో. లవణార్థకంలో ఉప్పు అన్నమాట ఒక్కటే వుంది. దకిణ భారతం 
లోని అనాది జాతులలోని తోడ, కోటవారు ఉప్పు అంటారు. దిడగ, కురుంజ్య 
ఇరుళ జాతులవారు యుప్పు అంటారు, 

తెలుగు దేశంలోని అనాది జాతులలో భోండువారు మాత్రం వుస్పంగ 
ఆంటారు, సవరలు బాపి అని, గదబలు బత్తి అని, ఎరుకలు సోనగ అని 
చెంచులు లోన అని ఆంటారు. సోనగ, లోన అనేవి సంస్కృత భవాలయిన 
భాషల (ప్రభావంవల్ల వచ్చినవి, కనుక ఉస్పు పూర్తిగా దక్షిణాది పద నన 
డంలో సందేహం వుండనక్కర లేదు, 

తమిళ, కన్నడ, మలయాళాలలో మండు, గట్టివడు అనే అర్థాలలో 

ఉరి, ఉరు పదాలు కనిపిస్తున్నాయి. నీరు ఉరిసి = మండి (ఎండి) ఉరవై 
ఏర్పడడమే ఉప్పు గనుక ఈ అర్థాలను కూడా కొంత తెలుసుకుందాము. 

తమిళంలో _ ఉర (_్తల్‌) పదానికి గట్టిఅగు, దళసరిఅగు, ఘనీభ 
వేంచు, తీక్టమగు, సూర్యునిలాగా తీవ్రమగు అనే అర్జా లున్నాయి. మల 
యాళంలో ఉరి, ఉరవు (తల్‌) = గట్టిఅగు, శ క్రీ మంతమగు; ఉరవు.బలం, 
హెచ్చడం; ఉరుప్పం _ ఎండవంటివేడి, ఆవిరి. కోపం, ఉరుప్పు వేడి, 
కోపం, ఆవేశం, (క్రౌర్యం, హెచ్చుకావడం, రంగు. 

కన్నడంలో ఉస్పు, ఉరి, ఉరు, ఉరుపు, ఉరువు అనే మాటలకు 
కాలు, మండు అనే అర్జా లున్నాయి. తుళులో ఉస్పు ఆంటే _ ఉండు, 
కట్టుబడివుండు, సమర్థించు, రక్షించు అనే అర్థాలూ వున్నాయి. ఉప్పుకు 
ఒగరు అనే అర్థంకూడా వుంది, 

ఇక తెలుగులో ఉరియు (మండు అనేమాట వుండనే వుంది. 
ఉరియు _ పక్వమగు, ఉడుకు, కాలు. ఉణీది, ఉతువు _ గట్టిది. ఉప్పు అనే 
మాటకు ఉడకబెట్టు అనే అర్థం మనకు వుండనేవుంది. ఉప్పుడుబియ్యం 
ఉడకబెట్టిన బియ్యం. ఇవన్నీ నీరు ఇంకిపోవడంలోను, మామూలుగా మంట 
మండడంలోను కలిగే ధ్వని అనుకరణాలే. 

ఉప్పెన అనేది ఉప్పు _ ఉబ్బు _ అనే మాటవల్ల వచ్చింది. కనుక 
సముద్రం ఉబ్బి నీరు గట్టుకు కొట్టగా అది ఎండి, అటు ఉప్పు అయింది; 
ఇటు ఉప్పెన అయిందని అనుమానించవచ్చు. 

కాగా మండు, ఎండు అనే ఆర్ధాలున్న ఉర్‌, ఉర, ఉరి అనే మాటల 
నుండిగాని, గట్టిపడు అనే అర్థమిచ్చే ఉటణీది, ఉజబవు అనే మాటలనుండిగాని 
ఉర్‌పు, ఉప్పు పరిణమించి వుంటుంది. 

రకరకొల ఉస్పులు మనకూ వున్నాయి; కన్నడంవారికీ వున్నాయి; 
ఆట్టుప్పు, కల్లుప్పు, కారుప్పు, చవుడుప్పు, పెట్లుస్పు, సోరుప్పు లాంటీవి. 


ది క్కూ- EA 
దివాణమూ! Ny 


ద్రిక్కూ తోచలాః దిక్కు మాలినవాణ్ణి బాబూ! చూచే దిక్కులేదు! నా అన్న 

దిక్కులేదు: దిక్కులేని పక్షిని! దిక్కూ మొక్కూ లేదు! దిక్కున్నచోట 
చెప్పుకోవోయ్‌! ఈ దిక్కు చూడండి! దిక్కా? దివాణమా?_ఈ విధంగా 
“దిక్కు” అన్న పదంతోవున్న పలుకుబళ్ళు కొల్లలు. 

పూర్వం గడియారాలూ, గంటలూ లేవు. వగలు సూర్యుణ్ని చూచి, 
రాత్రి నక్షత్రాలనుబట్టి దిక్కులు తెలుసుకొ నేవారు మనవారు. వానకాలంలో 
మబ్బులు కమ్ముకొని సూర్యుడు కనిపించనినాడు పొద్దు తెలిసేది కాదు, దిక్కు . 
తోచేది కాదు. మబ్బులు వీడిన తర్వాతగాని పనులు జరిగేవి కావు. ఈ విధంగా 
సూర్యుడు, నక్షత్రాలు కనిపించనినాడు మనవారు “దిగ్భాంతులు, దిజ్య్మూ 
ఢులు” అయేవారు. ఏ దిక్కుకు వెళ్లాలో. ఏం చేయాలో తోచేది కాదు. 
ఈ దిక్కుతోచని పరిస్థితిని కవులు కావ్యబద్ధం చేశారు. “దిజ్యూఢ దిన 
సేశ్వరా” అని కాళిదాసు ప్రయోగం. సూర్యునిశే దిక్కు తెలియలేదట. 

ఈ సంస్కృతపు పలుకుబడిని మొదట తెలుగువారు “దిక్కుతోచని, 
దిక్కు. తెలియని” అనే అర్థంలోనే వాడారు. కాని ఇది క్రమంగా రక్షణ 
ఆశ్రయం, స్థలం, న్యాయం జరిగే స్థలం అనే అర్థాలలో వాడుకకు వచ్చింది. 

దిక్కుతెలీక పారిపోవడం అనే అర్ధంలో నన్నయ సంస్కృత 
ఫక్కీలో నే యథాతథంగా ప్రయోగించాడు: “ఇట్లు సముద్రతీరంబున నమరా 
సురులకు నతి "ఘోరయుద్ధం బయ్యె, నందు నరనారాయణు లపార పరా 
శ్రముల్లై యసురవీరుల బెక్కండ్రం జంపిన, నుక్కడంగి దెస చెడి యసు 
రులు సముద్రంబు సొచ్చిన....” - (ఆదిపర్వం, ద్వితీయాశ్వాసం, 25.) 

ఇక్కడ “దెన చెడి' అనేది దిక్కు తెలుసుకోలేక, దారి తెలుసుకో 
లేక, దారిలేక అని సంస్కృత భాషలోని అర్థానికి అనుగుణంగానే ప్రయో 


గించ బడింది, 


' కాని తిక్కన కాలానికి అరం రకరకాలుగా మారింది. తిక్కన 
యఖ 


ఒకే పద్యంలో దెస అనే దాన్ని “గతిలేని, ఎవరూ ఆధారంలేని” అనే అరా 
లలో వాడాడు. 
“ఎరుగంగ వచ్చునే యెవ్వరి కె_త్తరి 
ఏ దెన యగునొః మునీంద్ర యేము 
గలుగంగ దెసలేని పులుమానిసికి బోలె 
నక్కురువృద్ధున కట్టి చావు 
వాటిల్లై” (ఆశ్రమవాస పర్వం) 
ఈ పద్యంలో “ఎ త్తరి ఏ దెస” అన్నప్పుడు ఏ గతి అని, “దెసలేని” 
అన్నప్పుడు, బంధు మి(త్రులు లేని అనాథునివలె అని అర్థాలు మారడం 
స్పష్టం. 
కాటమరాజు బొల్లావు మనుమసిద్ధి సై సె నికులను నుగ్గా డి కుమ్మి 
కూల్చగా, వారు, 
“దిక్కుమాలిన చావు తీగలలోన, 
నక్కలే దిక్కాయె నట్టడవి గదెః” 
అని విలపించారట (కాటమరాజు కథ). ఇక్కడ దిక్కు. అనే పదానికి రెండు 
చోట్లా ఆశ్రయం అనే అర్థం, 
పొద్దు, వైపు అనే అర్థాలలో వాడుకలో వుండి, క్రమంగా ఆశ్రయం 
అనే అర్థం “చాలవరకు స్థిరపడిన దిక్కు శబ్దానికి ముస్లిం సంస్కృతితో 
“దివాణం” అనే పదం ఉపస్కారంగా చేరింది. 
ఒక భావాన్ని మరింత స్పష్టంగా ఎదుటివాని గుండెల్లో నా'టేటట్టు 
చెప్పడానికి సమానార్థకమైన, చాలవరకు సమానోచ్చారణ గల రెండు 
పదాలు కలిసి జంటలు జంటలుగా వాడడం భారత భాష అన్నిటిలోను 

వుంది. అందం _ చందం, మాట _ మంతి, పిల్ల న జెల్ల, తీరు _ తెన్ను 
ఇలాంటివి ఎన్నైనా చెప్పవచ్చు. ముస్లింల పరిపాలన స్థిరవడిన రోజు 
లలో మసకు పార్శీ, అరబ్బీ, తుర్కీ, హిందీ భాషల సంబంధం కలిగి 
కొత్త పదాలు, పలుకుబళ్లు పుట్టాయి. జంటపదాలలో మొదటిది తెనుగు 
పదం, రెండవది పార్సీపదం వాడడం సం(ప్రదాయమైంది: సిగ్గూ శరమూ, . 
దిక్కూ దివాణం = ఇలాంటివి. దివాణం అనేది “దీవానె ఆమ్‌” అనేదాని 
తదృ్భవం. 

మొగల్‌ చ్మకవ ర్హులకాలంలో రెండు దర్భా ర్లుండేవి. ఒకటి దీవానే 
ఖాస్‌. ఇది చ(క్రవ ర్రీ, మంత్రులూ మంతనాలః జరిపేది. రెండవది దీవానే 
ఆమ్‌. ఇది ప్రజాసామాన్యం మొరలు విని చక్రవర్తి స్వయంగా తీర్పులు 
చెప్పేది. ఈ నంప్రదాయాన్నే మహారాష్ట్రలు, తెనుగు సంస్థానాధీశులు 
అనుసరించారు. దీవానే ఆమ్‌ మరాఠీలో దివాణే ఆమ్‌ అయి, నేడు హైైద్రా 
బాద్‌లోని “బాగేఅం” (పబ్లిక్‌గార్డెన్స్‌) బాగయాం బాగాం అయినట్లు 
దీవాణం, దివాణం అయింది. 

ఆర్థం (క్రమంగా రాజదర్భారునుంచి, న్యాయస్థానం, సర్కారు, రాచ 
నగరు అని మారుతూ వచ్చింది. 


జల్లెడ - 





ఇంళో వుండే తోటి వస్తువులన్నీ తమ పుట్టు పూర్వాల సంగతి మాట్లాడు 

కుంటూ మురిసిపోతూ వుంటే, గోడకు చేరబడిన రెండు జల్లెడలకూ 
తమ తమ సంగతి తెలుపుదామనే ఉబలాటం ఎక్కు_వై ౦ది. అందులో ఒకటి 
వుండబట్టలేక నేను “చాలినొని అన్నది మరొక దానితో. “అంటే?” అని 
ప్రళ్నించింది రెండోది. “అర్థం వివరించమంటావా?” అని మొదటి జల్లెడ 
వెటకారంగా కొక్కిరిస్తూ యిలా అన్నది: 

“నీ కెలా తెలుస్తుంది దాని అర్థం? నేను అసలు ఆర్యవంశందాన్ని. 
కనుక చాలిని అని పేరు వచ్చింది. “చల కంపనే” అనే ధాతువు నుంచి 
మా వంశనామం పుట్టిందని మా అమ్మమ్మ చెబుతూపుండేది. తెలిసిందా? 
సిసలైన సంస్కృతం మాట.” 

రెండో జల్లెడ జలజలలాడింది. అన్నది: “నీవు చాలినీవో, మాలి 
నీవో నాకు తెలీదు. నేను మాత్రం జల్లెడనే. మేము ఇంటితనం. ఘరానా 
తనం అనే విషయాలను నమ్మేవాళ్లం కాము, చేసే పనినిబస్హే మాకు పేర్లు 
వచ్చాయి. మేము పనికే ప్రాధాన్య మిస్తాము గాని, అమ్మమ్మల కథలను 
గాని, అమ్మలక్కల కబుర్లుగాని విని మోసపోయే వారం కాము. వస్తు 
వులను శుభ్రపరచడం, జర్లించడం, కదలించడం, చల్లడం, వెదజల్లడం 
మున్నగు పనులు చేసేవారం గనుక, జల్లించు అనే దానిని బుక్లే మాకు 
జల్లెళ్ళవారం అనేపేరు వచ్చింది. నీవు సిసలైన సంస్కృతం౦దానివి 
కావచ్చునేమో గాని, నేను మాత్రం సిసలైన తెనుగుదాన్ని. మా చుట్టరికం 
తమిళ, మలయాళ, కన్నడాల వారితో వుంది. తమిళ “సెల్లెడై” వారు 
మాకు చాల దగ్గిరివారు, 'పెద్దవారూను.” 


62 

చాలినీ అని విరవీగుతున్న మొదటి జల్లెడ కొంచెం చిన్నబోయింది. 
“అబ్బే! నేను' ని న్నేమి అనలేదు సుమా! మా అమ్మమ్మ చెప్పిన కథ 
సంగతి చెప్పాను. అంతే! మనం చేసే పనీ ఒక్కటే; రూపమూ ఒక్కశే.. 
అన్నిటా పోలిక లున్నాయి. వంశాలు మాత్రమే వేరనుకున్నాను. అంత 
మాత్రాన కోపమెందుకూ? ఒకరిని పోలినవారు మరొకరు లోకంలో లేరం 


టావాః” అని (ప్రచ్నించింది. 
ఇదంతా వింటూ చేట నోరు తెంచి నిట్టూర్చింది, “నా సంగతో!" 
అంటూ, 

“నీవు పక్కా తెలుగువాడివి. తమిళంలోని “మొరం" వారికీ, 
సంస్కృత “ళూర్చం" వారికీ నీతో కయ్యమూ లేదు, వియ్యమూ లేదు. 
విడివిడిగా పడిన వస్తువులను ఒకటిగా చేర్చడం నీ పని, సేర్‌, శేర్‌, చేర్‌ 
నీ వంశం. శూర్పంవారు (భార్బ్యతే _ కూర్చమాన్సే వస్తువులను కొలిచే 
వారు, కనుక వారి కా పేరు వచ్చింది. నీవు కూడా మునుపు కొలతకు ఉప 
యోగ పడేవాడిని. వాయనాలూ, ఉపాయనాలూ నీ ద్వారానే సాగేవి. 
ఇప్పుడు నీ కర్మం కాలి నూర్పిడి సమయంలో ఈదరగాలికి ఎదురుగా పడి 
పడరానిపాట్లు పడతావు. ఆడవాళ్ల వీపున బాదుతారు పాపం!” అంటూ 


ఓదార్చింది జల్లై డ. 





నిమ్మ 





సహథస్రాబ్బాలుగా మనం నిమ్మపండును వాడుతున్నాము. పాల్కురికి సోమన 
గజనిమ్మ పళ్ళను పండితారాధ్య చర్వితలో పేర్కొన్నాడు. 
a saa తమకి 
పండ్లు, నారంగంబు సండు, ననంటి 
పండును, గజనిమ్మ పండ్లును, గలివె 
పండును, గుమ్మడి పండ్లును, వెలగ 
ణి 
వెలుపల 
ణి 
5 ...మిడమ 
సంజ్లు జంవీరంబు పండ్లును....... ళ్‌ 
న సె 
(పండితా జ్ఞ పర్వత) 
రంగనాథుడు తన రామాయణంలో... 
“ఇమ్ముల గికులంది యిరుచేతులందు 
నిమ్మపండుల మాడి నెగుర వైచుచును” 
(యుద్ధ _ 814 పుట) 
అని బల్మప్రదర్శనం చేశాడు. ఈ నిమ్మ - అంకే పదం . మనది కాదంటే 
ఆశ్చర్యంగానే వుంటుంది. 

“సంస్కృతంలోని నింబూ:, నింబుకం, నింబూకం, లింపకం అనే 
పదాలలో దేనినుంచై. నా నిమ్మశబ్దం పుట్టి వుండకూడదా? సూర్యారాయ 
నిఘంటుకారులు నింబశబ్దంనుంచే నిమ్మ పుట్టిందని కంలో క్రిగా చెప్పగా, 
మనది కాదు ఆని కొత్తగా అనడ మేమిటి? మనది కాదు, తద్భనం” అని 
అంటారేమో? మనకే కాదు, సంస్కృతానికి కూడా యిది కొత్తదే ననవలసి 


వస్తుంది. 
మ 

నంస్కృత సాహిత్యంలో ప్రాచీన నింబశబ్దం వేము అనే అర్థం 
లోనే కనిపిస్తున్నది కాని, నిమ్మ అనే అర్థంలో కాదు. అమరకోశంలో 
నిమ్మ వాచకంగా నింబళబ్దం కాని, నింబూ, “నింబుక, నింబూక శద్దాలుగాని 
లేవు. ఆమరపింహుడు “స్యా జ్ఞ జంవీరే దంతశళ జంభ జంధీర జంభలాః" 
అని మాత్రమే నిమ్మకు పర్యాయ లిచ్చాడు. 

అర్వాచీన వైద్య (గ్రంథాలైన భావ(ప్రకాళ, రాజనిఘంటువులు 
మాత్రమే నింబూ శబ్దాన్ని జంవీర పర్యాయంగా (గ్రహించాయి: అమ్లః, 
జంవీరః, వహ్నిః, దీ_్హః, వహ్నివీజః, అన్లుసారః, దంతాఘాతః, శోధనః, 
జంతుమారీ, నింబూః, రోచనః - అని, భావప్రకాశ కారుడు నింబూక పానకం 
కూడా తెలిపాడు = అంటే షర్బత్‌. 

ఇట్టిటీవలి నిఘంటువులై  కబ్దార్థచింతామణి నింబూ, _ నింబుక, 
నింబూక శబ్దాలను, శబ్దకల్పద్రుమం నింబుక, నింబూక శబ్దాలను గ్రహిం 
చాయి. శబ్దకల్చ్ప[ద్రుమం నిందిసేచనే, నిందితి సించతీవ రసేన (రసంతో 
ముంచెత్తే టటువంటిది) అని వ్యుత్పత్తి యిచ్చింది. 

(ప్రాచీన కవి ప్రయోగాలుగాని, ప్రాచీన వైద్యక (ప్రయోగాలుగాని 
లేనందున ఈ పదం అన్యభాషా పదమనడానికి అవకాశ ముంది. 

“నేటి ఉత్తరాపథ భాష లన్నిటిలోను నింబూ అని నిమ్మకు 
పర్యాయం కనిపిస్తుంది గనుక, దీనికి మూలం నింబూ, నింబూక, నింబు 
కాలు కాకూడదా? (ప్రాచీనం కాదంటా గేమిటి?” అని ఎవరైనా ఆక్షేపించ 
వచ్చు. నిజమే; ఉత్తరాది భాషలలో యిది నేడు వ్యాప్తిలో వున్న మాట 
నిజమే, హిందీ; లిమూ(, నీబూ, లీమూ . బెంగాలీ: నేబూ . మరాఠీ: 
లింబూ, నింబూ, లీంబూ. కాని ప్రాచీన సంత్కృత సాహిత్యంలో కనీసం 
అమరకారునికి తర్వాతనై నా కనిపించక పోవటంవల్ల నేడు ఉత్తరాదిని 
వ్యవహారంలో మన్న నిమ్మవాచక పదాల మూలమని కొందరు వాదించే 
సంస్కృత నింబూకం అన్యభాషా పదానికి సంస్కృతీకరణ మేమోనని 
అనుమానిస్తున్నారు భాషాశా స్రుజ్ఞులు. 


65 

అకబ్బీలో నిమ్మకు లిము, లిమూ( లీమూ, లిముయే హమీజ్‌ అని; 
ఫార్సీలో లిముయేతుర్ష్‌, లిమూ, లిమే అని; బర్మీభాషలో లామ్యాంస్కీ టాబు 
యాసీ అని సమానార్థక పదాలున్నాయి. రోమనులకు, (గ్రీకులకు కూడా నిమ్మ 
సంగతి తెలీదని అరబ్బుల దండయాత్రల వల్ల నే వారికి తర్వాత ఇది తెలియ 
వచ్చిందని, 10 వ శతాబ్దంలో నిమ్మ ఓమన్‌ తోటలనుంచి పాలస్తీన్మా 
ఈజిప్టులకు; అక్కడినుంచి ఇటలీకి; అక్కడినుంచి తర్వాత యూరప్‌ 
అంతటా వ్యాపించిందని వృక్షశాస్రజ్ఞులు అంటున్నారు. లిమోన్‌ అనే 
అరబ్బీ పదంనుంచి (పుల్లపండు లెమన్‌ అనే యూరప్‌ భాషల పదాలు 
పుట్టాయి. ఈ లిమూన్‌ ఫార్సీ ద్వారా హిందీలో చేరి లిమూ, లింబూ, 
నింబూ అనే రూపాలు పొంది పుంటుందని, దీనిని తర్వాత సంస్కృత పండి 
తులు సంస్కృృతీకరించి వుంటారని ఈ వృక్షశా స్ర్రజ్ఞాల మతం. (నిమ్మ 
పండులో ప్రధాన లక్షణం రసం చిప్పిలడం కన్నా పులుపు అన్నది కాదా! 
కనుక వ్యుత్ప_త్తి కూడా తర్వాత అతికించబడి పుంటుంది.) 

అయితే యిది అరబ్బీ పదమేనా?.కాదు. అంతకుముందు మనదేశంలో 
వ్యాపించిన నిషాద (అస్ట్రో.ఏషియన్‌) జాతివారి పదం. నేడు మలయా, 
సుమి(త్రా, జావా, మొలుక్కా మొదలయిన ద్వీప, ద్వీపకల్పాలలోని ఈ 
ఆదిమ నిషాద జాతివారు నిమ్మను లిమఊ అంటారు. బర్మా భాషలోని 
లామ్యా.సీ అనే మాట లిమఊకు దగ్గరిదిగా కనిపి స్తున్నది గదా! ఇది 
ఆగ్నేయ ఆసియా (ప్రాంతంలో అరబ్బులకు సంబంధం ఏర్పడిన తర్వాత 
వారి భాషలో చేరివుంటుంది. ఒకప్పుడు భారతమంతటా వ్యాపించిన విషాద 
జాతి నాగరికత అవశేషాలు తెలుగు మాగాణంలో ఎక్కువగా నిలిచిపోవ 
డానికి చాల అవకాశముంది. కనుక నిమ్మపదం లిమఊో, నిమఊ అనే 
ఆస్ట్రో_ఏషియాటిక్‌ పదభవమని అనుమానించడానికి అవకాశం వుంది. నిఘంటు 
కారులు, వై ద్యకులు మన యీ అనుమానాన్ని బలపరుస్తున్నారు కదా! 

తెలుగు తోబుట్టువులలో పెద్దదైన తమిళంలో నిమ్మ కనిపించదు. 
నిమ్మను తమిళులు ఎలుమిచ్చెం, ఎలుమిక్కం అంటారు. కన్నడంలో 

ఇలిమంచి. ఇది తెలుగులో కనిపించదు. ఇది లికుచ అనే సంస్కృత పదభవ 
మన్నారు కొందరు. ఇదీ అనుమానమే. కన్నడంలో నింబె కనిపి స్తున్నది. 
దీనిని కికైల్‌ సంస్కృతభవంగా కొక, అప్పటమైన కన్నడపదంగానే 
(గ్రహించాడు. 

సంస్కృతంలో నారింజకు వాచకమైన నాగరంగ, నారంగ పదాలకు, 


తెలుగు, తమిళాలలోని నార్తం, నారదం, నారదబ్బ అనే పదా అన్నిటికీ 
నాజల్‌ అం, న్యాటం అనే పదమే మూలమని, దీనికి వింత వాసనగల కాయ 
అని అర్థమని భాషాశా స్ర్రజ్ఞా లంటున్నారు. కాని, నారంగ, నాగరంగ పదాలు 
సంస్కృత సాహిత్యంలో అతి (ప్రాచీన కాలంనుంచే కనిపి స్తున్నాయి. 

ఇంతకూ దీని సారాంశం నిమ్మకు మూలం నింబూక కాదని, నింబ 
అసలే కౌదని, లిమఊ _ నిమఊ అనే నిషాద పదమని మాత్రమే. 


నిలై - 
నిలయ 





J లా గ్గ a వి 
పూరుపు రాష్ట్రపతి. డాక్టర్‌ రాజేంద్రప్రసాద్‌ హైదరాబాద్‌ 'రెసిడెన్సీకి 
నామకరణం చేస్తూ “రాష్ట్రపతి నివాస్‌” అనడం కన్న “రాష్ట్రపతి 
2 జ! దబ టి 
నిలయం" అనడం ఉచితమని, నిలయం అన్నమాటకు తెలుగు, తమిళాలలో 
ఇల్లు అనే అర్ధం వుంది గనుక, దాక్షిణాత్యులకు ఈ పేరు సన్నిహితంగా 
వుంటుందని ప్రసంగించినప్పుడు, దేశంలో పలువురు ఆశ్చర్యం (ప్రకటిం 
చారు. “నివాస మన్నా, నిలయ మన్నా ఒక్కటే ఆర్థం కదా! అలాంటప్పుడు 
నిలయ పదమే భవన వాచకంగా తెలుగు, తమిళాలలో ఉండడ మేమిటి? రాష్ట్ర 
పతి దాక్షిణాత్య పదమని (భాంతిపడ్డారాః” అని గుసగుసలు పోయారు కొందరు 
నిజమే, నివాస _ నిలయ శబ్దాలు సమానార్థకాలే. అమర కారుడు 
కూడా “నికాయ్య నిలయా లయాః” అని నిలయ, ఆలయ శబ్దాలను గృహ 
పర్యాయాలలో (గ్రహించడం కూడా వాస్తవమే, 
యై 
“సంచార పూతాని దిగంత రాణి 
కృత్వా దినాంతే నిలయాయ గంతుం" 
అని మహోకపి కాళిదాసు రఘువంశ మహాకావ్యము (రఘు-2-1ళ), 
“తం భూత నిలయం దేవం 
సుపర్ణ ముపధావత”” 
అని భాగవతము (8-111) ప్రయోగించడం ఎవరూ కాదనరు. 
ప్రాణులు దీనిలో తలదాచుకుంటాయి (నిలీయంకే అవ్మీ న్నితి 
నిలయః; ఆలీయంతే అస్మి న్నితి ఆలయ అని అమర వ్యాఖ్యాత క్షీర 
స్వామి వ్యాఖ్య చేయడం కూడా ఎవరూ ఆక్షేపించరు. 
కాని దక్షిణాపథ భాషలలో ఉనికి, ఆగడం, విడువడం, శేషించడం 

మున్నగు అర్థాలలో ఉన్న కొన్ని సమానార్థక పదాలు చూస్తే ఇది సిసలైన 
సంస్కృత పదం కాదేమో అని, సంస్కృతీకరించబడి మారిపోయిందేమో 
అని అనుమానం అర్థ శతాచ్చి కిందటే భాషా శాస్త్రజ్ఞులకు కలిగింది. దీనికీ 
కారణం లయశబ్దార్థాలే నని ఊహించవచ్చు. 


లీజ్‌, లయ ధాతువులతో పుట్టిన లయ శబ్దానికి వినాశం, సంశ్లేషం, 
నృత్తగిత వాద్యాల సమానత, (ప్రలయం, అఖండ వ స్వ్వవలంబనంతో చిత్త 
a ఏ, క 
వృత్తికి నిద---అనే అర్హాలు చెబుతారు. ఉససర్గంతో ధాత్వరం రకరకాలుగా 
చ థు 0 యు (| 
మారడం సంస్కృత భాషా సంప్రదాయ మన్నది నిస్సందేహం. 
అయితే నిలయ పదంతో పోలికలున్న దకీణ భాషా పదాలయిన నిల్‌, 
నిజ్‌, నిలెలలో వినాశమని, సంశ్లేషమని విరుద్దమెన అర్లాలు లేవు, వినాశ 
ర్లు ౧M m ® 
మనే అర్థం సంశ్లేషమైన తర్వాత ఏర్పడిన లాక్షణికార్థ మంటారేమో? 
అలాంటిది నిలైలో గాని, దానిపై రూపొందిన తక్కిన పదాలలో గాని కని 
పించదు. వాటిని వివరించడం ఆ (ప్రస్తుతం కాదనుకుంటాను. 


తమిళులో:._నిజ్‌, నిల్‌లపై వచ్చిన నిలమై పదానికి అర్థం భూస్టితి. 
నిట్రల్‌, నిల్‌దల్‌ నిలుచు, ఆగు, స్థిరపడు, కాపాడుకొను, ఉండు, వసించు, 
ఆగిపోవు, విడిచిపెట్టు, నిరీక్షించు, విలంబనచేయు. నిలం.నేల. నిలువు 
శాశ్వతంగా నిలుచు. నిలువై-నిలుచున్న, బకాయ, నిలువ. నిలై -నెలవు, 
నిలుచున్న, దార్థ్యం, శాశ్వతం, మన్ను, శీలం, గుణం, పరిస్థితి, ఉద్యోగం, 
స్టలం, స్థానం, వృత్తి, భూమి, భవనం, అంత స్తు, వాకిలి చౌకట్టు, స్తంభం, 
థి యఖ —_ లావి ద = 
స్తాయి, ప్రమాణం, నిర్ణయించిన దారి ఆచారం, (ప్రయోగం, గృహస్తా 
(3 వ! థు 
ద్యాశ్రమాలు, కులం, వంశం, ఆనువంశికం, ఒక రకం పాట, కౌలం, 
ముహూర్తం, భూమికొలత, నీటిలోతు, పైకాచ మండల ' ఆలీఢ (ప్రత్యాలీఢాది 
ధనుర్విద్యా ప్రయోగస్థానం. పేడకడి మున్నగు అర్థాలున్నాయి. 


కన్నడంలో :___నిల్‌-విశ్రమించు, ఉండు. నిలవు-స్థితి, ఎత్తు, విడిది, 
విశ్రాంతి. నిలు, నిల్లుంనిలకడ మున్నగు అర్థాలున్నాయి. 

ఇకో తెలుగులో నిల్‌, నిలులనుండి రూపొందిన పదాలను వందల 
కొలది చూపవచ్చు: 

నిలబడు, నిలక (నిలుపు, నిలకడ, నిలుచు, నిలుచుండు, నిలుచు 
కొను, నిలువు, నిలువ, నిల్వ, నిలువరం, నిల్వరం, నిలువరి, నిలువరించు, 
నిలుపు, నిలువుగొలువు, నిలువుగాళ్ళు, నిలువుజీతం, నిల్కడ. నిల్వరించు? 
నిట్ట, నిట, నిటక, నిలుచు, నిట్టకనిలవు, నిట్టనిలుచు, నిట్టరాడు, నిట్టలము, 

ట్టవొడుచు, నిట్ట, నిట్టాడు, నిట్టాయి, నిట్టించు, నిట్టూర్పు, నిఖైమ్ము లాగ, 

నిల్‌, నిల్‌ ధాతువు నిట్ట, నిట మున్నగు మార్పు లెన్ని పొందాయో 
చూడండి. 

కనుకనే నిలై నిలాయ్‌, నిలయ్‌, నిలయగా మారి, (మలై మలయ 
అయినట్టు ఆలయ సాదృశ్యంతో ని ఉపసర్గ పూర్వక మైన లయ శబ్ద మనే 
(భాంతి కలిగించి ఉండవచ్చునని భాషా శాస్త్రజ్ఞులు అనుమానించడానికి 
కారణమైంది. 

ఆలయ శబ్దం గురించి ఒక్కమాట. ఇది మొదట్లో దేవ కులానికే 
వాడే వారేమో చూడవలసి వుంది. ఒక ఆలయం కట్టించి, దానిలో ఏ విగ 
హమో ప్రతిష్టించినా, ప్రతిష్టాపకుని కళ, తర్వాత జీవాత్మ ఆలయంలోని 
విగహంలో లీనమౌతాయని మనవారి సంప్రదాయం. పెద్దలు మరణించిన 
తర్వాత వారి పేరుతో స్థాపించిన చేవాలయాల కంతా ఈ ఐతిహ్యం 
ఉంటున్నది. చిదంబర దేవాలయం పతంజలి సమాధి అంటారు పెద్దలు. 
జీవుడు దేవమూర్తిలో లీనం కావడం గనుక (సంగీతంలో లయలాగు 
ఆలయమనే అర్థం సరిపోతుంది. ఆలయ శబ్దం మామూలు ఇళ్ళకు వాడడం 
మొదట లేదనుకుంటాను. తర్వాత వ్యవహారంలోకి వచ్చిందేమో? నిలయ 
శబ్దం కూడా మొదట గూడు అనే అర్థంలోనే వుండడం పై అనుమానానికి 
సాధకం. గూడు (క్రమంగా ఇల్లు అన్న అర్థం తెచ్చుకుంది. 

కనుక, మాజీ రాష్ట్రపత్తి డాక్టర్‌ రాజేంద్రప్రసాద్‌ చెప్పినది అవిచార 
మూలకం కాదని తో స్తుంది. 


నూరిపోయు - 
నూరితాగు 





మనకు ఎవరన్నా పదే పదే ఏ సంగతైనా చెబితే, “ఎందుకండి అలా 
నూరిపోస్తారు? నాకు తెందూ!” అని విసుక్కుంటాము. ఎవరన్నా మన 
మీద ఊరికే పగబడితే, “కారారు, మిరియాలు నూరుతున్నారు. లెండిఃొ 
అంటాం. ఎవరైనా ఇరుగు పొరుగు వారిని వేచుకు తింటూవుం'టే, “మను 
ష్యుల్ని నూరుకు తాగుతున్నా డండీ;” అని కష్టపడతాం. పోట్లాటకు తలపడు 
తున్న వారిని చూచి “ఎవరిపై నండోయ్‌ ఈ కత్తి నూరడం?” అంటాము. 
నూరు అనే [క్రియతో చేరిన నానుడు లన్నీ స్థూలంగా మన జాతి 
చరిత్రనే తెల పుతాయేమో! 
తిక్కన కాలానికి “నూరు” పదానికి మామూలుగా రాచు, నలచు, 
మెదుపు అనే అర్థాలు మాత్రమే వున్నాయి. 
“నున్నదనందుగా నలుంగు 
నూరియు చందన మట్టు రాచియున్‌” 
అని తిక్కన మెదుపు అనే అర్థంలోనే వాడాడు. 
(భారతం ఖు విరాటపర్వం) 
ప్రబంధకాలానికి'నూరు'కు రాచు, మెదుపు అనే అర్థాలతోపాటు మరొక 
వింత అర్థం కూడా అబ్బింది. “మదను డమ్ముల నూర, హిమంబు పేర! 
(మనుచరిత్ర.3వ అశ్వాసం)_ఆనే (ప్రయోగంలో నూరడం తర్వాత జరిగే 
పనికే ప్రాధాన్యం. అమ్ముల నూరాడు, రాబోయే యుద్ధంకోసం సన్నాహంగా 
కోపం 'పెల్లవికినప్పుడు వాయి బిగుసుకుపోయి, పళ్ళు పటపటలాడు 
తాయి; కరకర లాడుతాయి. పళ్లురాచి, పదును పెట్టిన ప్లే కనిపి స్తుంది. సళ్ళను 
ప్రధానంగా వాడే మృగాలకు కరచిన కొద్దీ పళ్ళు పదనవుతూ వుంటాయి, 

అందుకోసమే “కోరలు నూరడం” అనే వాడుక వచ్చింది. “కోరలు 
నూరి పై వచ్చు భూదారపతులనై న"__హరిశ్చంద్ర నలోపాఖ్యానం. 

వైద్య శాస్త్ర సంబంధంతో “నూరు మరొక చమత్కారమైన 
అర్థంలో వాడుకకు వచ్చింది. ఇస్పుడు ఇంజక్ష న్‌ లవల్ల మందులు నూరడమో, 
నూరి తాగడమో, నూరి పోయడమో పట్టణాలలో అలవాటు తప్పిందేమో 
కాని, గ్రామాలతో నేటికీ మందు చాదడం, నూరడం, రోగికి పోయడం 
మామూలు. ఇలా నూరి తాగడంవల్ల అన్ని రోగాలను హరించడ మన్న 
మాట. ఇది క్రమంగా ఏమి దుర్మార్గం చేసినా చెల్లే _మందులు తరచు రోగికి 
సయించని రుచిలో వుంటాయి గనుక__కరో_టకులకూ వాడడం అల 
వాటయి, విజయనగర రాజ్యం కాలానికి ఇతరుల దుండగాలు హెచ్చాయి 
కాబోలు, సాహిత్యానికి ఎక్కింది. 

“నూరక (త్రావు నీత(డు క 
నుంగొను నంతటిలో మనుమ్యలన్‌” 
కాళహ స్ట, వ అశ్వాసం. 

“నూరక (త్రావు వానికే జనం భయపడతారని హరిశ్చంద్ర నలో 
పాఖ్యానం ప్రయోగం. 

మందు నూరిపోయడం, తర్వాత ఆ మందు ఒంటబట్టి రోగికి గుణం 
ఇవ్వడం ఫలితంగా మరికొన్ని ఆర్థాలు “శ్రద్ధగా వినేవరకు పురి ఎక్కిం 
చడం, ఫలితం ఎలా వున్నా పాఠం చెప్పడం, చెప్పడంలో గ్రద్ద చూపడం” 
అనేవి పుట్టుక వచ్చాయి. ఇవి చాల తర్వాతి పరిణామాలు. 

“తనయులకును, మనుషులకును, 

తన నేరుపు నూరిపోసి తాల్చిన సర్గం 

బున భరము వారి బూనిచి, 

పనిదీరి, విధాత యా 'సభం గొలువుండెన్‌”.(కాకుత్సవిజయం.) 

ఇలా “నూరు” వైద్యశాస్త్ర సంప్రదాయంతో పెనవేసుకొని శ్రద్దగా 
చెప్పు, పురి ఎక్కించు, హింపించు అనే అర్థాలలో వాడునై వైద్యశాస్త్ర 
చరిత్రనే తెలుపుతుంది. 


శా 


ఉ౦ండాట్స్‌ 


మనం ఏటా ఏటా ఉండ్రాళ్ళు తింటూనే వున్నాము, కాని, ఉండ్రాళ్ళు ఎలా 
పుట్టాయో._ఆ పదం పుట్టు పూర్వా లేమిటో ఒక్కనాడయినా అలో 
చించామా? త్వరలో వినాయకచవితి వస్తున్నది. మరల ఉండ్రాళ్ళు తిన 
బోతాము. ఈసారైనా దాని అంతు చూద్దాము. 
చలికాలంలో _ ఉదయం లేవగానే ముద్గాన్నం తినమన్న ఫ్రే, వాన 
కాలంలో త్వరగా జీర్ణమయ్యే వాసెన కట్టిన (ఆవిరిలో తయారయిన) తేలిక 
పదార్థాలు తినమన్నారు వై ద్యులు. ఈ నియమాలు, నిదింధనలు కలవారు 
పాటించగలరు గాని, లేనివారికి సాధ్యమా? పాటించమన్న బుతువులో ఏ 
ఒక్క రోజన్నా పండుగో, పబ్బమో వచ్చినప్పుడు-_. ఆ ఆచారాలు, నియ 
మాలు పాటించి సంతోషంతో సంతృ ప్తిపడడం (పజాసామాన్యం స్వభావం 
ఆలాంటి సంతృప్తికి చిహ్నాలలో కొన్ని వినాయకచవితి నాటి భక్ష్య 
భోజ్యాలు, 
మన మిప్పుడు తినదలచుకున్నవి ఉండ్రాశ్ళే కదా! ఈ ఉం(డ్రాళ్ళు మన 
పొరుగున ఉన్న తమిళులు, కన్నడులూ చేసుకుంటారు. వినాయకునికి వివే 
దించే భక్యులలో కొన్ని గుండ్రనివి, కొన్ని పొడుగాటివి. పొడుగ్గా ఉండే 
'వేమో మోదకాలు, గుండ్రనివేమో ఉండ్రాళ్ళు. 
ఉండ్రాళ్ళు అనే పదంలో ధ్వనించే రాళ్ళు చూచి రాళ్ళకు వీటికి ఏదో 
సంబంధం ఉందని (భ్రమపడేరు! ఈ పదంలోని రాళ్ళు ఉండు రాళ్ళు అని 
విడదీ స్తే, వచ్చే రాళ్ళు కావు సు హః మూలసదంలో భాగమే ఆ రూపం 
దాల్చింది. 
ఉండ్ర, ఉంట అంటే గుండ్రని పదార్ధం కదా; ఈ ఉండకు ఉం(గ్రా 

యికి సంబంధం ఉందా? సంబంధం లేశకేమీ! ఉండ, ఉండాయి ఒకే పదం 
రూపాంతరాలు, ఆర్థాంతరాలు పొందాయి. ఉరుళ్‌, ఉరుట్టు అనేవి తమిళం 
ల్లోను; ఉరుక్‌, ఉరుశిను అనేవి కన్నడంలోను దొర్లించు అనే అర్థమిచ్చే 
ధాతువులు. మనకూ దొర్లు అనే ఆర్థంలో ఉరలు అనే పదం ఉండనేవుంది. 
ఈ ఉరశొనుండే ఉరుండై, ఉం౦డై అనే పదాలు పుట్టాయి. కన్నడంలో 
ఉండె, మలయాళంలో ఉండ. తెలుగులో ఈ ఉరుండై ఉండ్ర, ఉంట, 
(ఉండ్రాయ్‌ ఉండ్రాళ్ల అని మారింది, 

(ఒక పదం వుచ్చారణకు, ఆ పదం సూచించే వస్తు స్వరూపానికీ 
సంబంధం వుంటుంది. రేఫోచ్చారణ నాలుక చివరిభాగం అల్ల లలాడడం 
వల్ల, నాలుక చివర మడచడంపల్ల ఏర్పడుతుంది. ఈ చలనం రేపంతో 
వున్న (భ్రమణార్థక పదాలన్నిటిలోనూ రేఫంతో సూచించబడడం పద 
స్వరూవ పరిణామం విశిష్టత _ తిరుగు, ఉరుళ్‌, ఉరలు, రోలు, రాలు, దొర్లు 
పొర్లు ఇత్యాదిగా) 

రేఫంతో వున్న పదాలు రేఫం వదలుకుని స్వతం(త్రమైనవి ఎన్నో 
వున్నాయి. ఎండి = ఎండ్ర, నండు, ఏడి (కన్నడం). చుండ్రు = చుండు, 
క్యును (తమి).గుండు, గుండ్ర, గుండె, గుండియ, గుట్ట గుడ్డ, కొండ = 
కొండ. మండ్ర _ (మండ్రగబ్బ) మండ, మట్ట, గండ్ర _ గండ, గండు, 
వం(డ్రు = వండు. 

కాని ఉండడ్రాలు = ఉండ్రాళ్లు అనే పదం వడ్లు, 'పెనలు, మినుములు 
లాగా నిత్యబిహువచనంలోనే కనిపిస్తున్నది. ఉం(డ్రాళ్ళకు బహుశా ఏక 
వచనం కాదగిన. ఉం(డ్రాయి అనే పదం కనిపించదు కనుక ఉంథడ్రాయి 
ఉరుండై నుండి వచ్చివుంే ఏకవచన మేమైంది?- అనే సందేహం వస్తుంది. 
ఈ సందేహం మరికొన్ని సదాల పరిణామం సహాయంతో నివారించుకో 
వలసి వుంటుంది. 

' మనకు అమ్మాయి, అబ్బాయి, పాపాయి అమ్మయ్య, అక్కయ్య, 
ఆత్తయ్య అనే వింతపదా లున్నాయి. అమ్మ, అత్త, అక్క, అబ్బ 

అంటేనే చాలు ఆర్థం రావడానికి. వీనిలో ఒక వింత మనఃప్రవృ త్తి గర్భీ 
తమై వుంది. ఆదరం, వాత్సల్యంవంటి సున్నితమైన భావాల ప్రకటనలో 
చిన్న మాటలనే కొంచెం పొడిగించి పలుకుతాము. పాప అనడానికి 
మారుగా పాపాయి అంటే మన మనస్సులోని ఆదరం మరికొంత వ్యక్త 
మౌతుంది. పాప చాల చిన్నదన్న భావం కూడా స్పష్టమౌతుంది. అలాగే 
తువ్వకు తువ్వాయి. ఆర్త, అక్కలలోకంచే అత్తయ్య. అక్కయ్యలలో 
అత్మీయత ఎక్కువ. అమ్మ అనడంకంకే అమ్మయ్యలో ఆత్మీయత, 
గౌరవభావం ఎక్కువగా ద్యోతకమవుతాయి. అమ్మాయి అన్నప్పుడు చిన్న 
వయస్సుతోపాటు వాత్సల్యం. 

ఈ మార్చులన్నిటికీ మూలస్వరం ఐ అ శ్తె.అత్తాయ్‌, అత్తయ్య, 
అత్త అత్తలుగా మారింది, ఏ ఐలు, ఓ బొలు, = ఆయ్‌, ఆమ్‌, అవ్‌, 
ఆవ్‌లుగా మారడం సంస్కృతంలోను వుందికదా! ఐకారం స్థానం కంఠం, 
తౌలువు గనుక, ఆకారానికి కంఠం, యకారానికి తాలువు గనుక ఐ _ ఆయ్‌ 
అనే విధంగా మారి అక్ర, అ శ్రాయ్‌ అవుతుంది. అంత్య యకారం రాలిపోయి 
అత్త అని ఒక రూపమూ, అంత్య యకారానికి ఊత రాగా అత్తయ్య అని 
మరొక రూపమూ వచ్చాయి. తమిళ, మలయాళాలలోను ఐకారాంతాలు 
ఆయ్‌ ఆంతాలుగా _ పల హై, పలహాయ్‌ లాగ---వ్యవహారంలో కనిపిస్తాయి. 
పదాల రూపాలలో కొన్ని ఒక (ప్రాంతంలోనే వ్యవహృతం కావడం, మరి 
కొన్ని మరుగై పోవడం భాష సహజలక్షణం గనుకనే మనకు అత్తయ్య 
వుందిగాని, ఆత్తాయ్‌ లేదు. అమ్మాయి యిలాంటిదే; ఈ సాదృశ్యంతో 
అబ్బాయి, బాబాయి మున్నగు రూపాయి వాటి మూలపదాలు ఐకారాంతాలు 
కాకపోయినా ఏర్పడ్డాయి. ఈ విధంగానే ఉపండై , ఉకుండాయ్‌, ఉం|గ్రాయి 
అయివుంటుంది. బహువచనం ఉండ్రాళ్ల, ఉం(డ్రాలు. 

ఉండాయి అనే రూపం వుందంటే నవ్వుతారు (పపంచ జ్ఞానం 
కలవారు ఎవరైనా. ఎందుకం యే, ఆది వ్యవహారంలోనో, పుస్తకప్రయోగం 
లోనో లేకపోవడంవల్ల. నిఘంటుపులో మాత్రం ఉండ్రము, ఉండ్రకము 

అనే వదాలు ఉండడ్రాయి అనే అర్థంలో కనిపిస్తాయి. ఇవి ఉండేరక అనే 
సంస్కృత శబ్దభవంగా చూపబడ్డాయి. ఉండ్రమే గుర్రం, గుర్రములు, 
గుర్రాలు అన్నట్టు ఉం(డ్రాలు అని కావడానికి అవకాశం వుండవచ్చు. కాని 
పైన చెప్పిన న్వరపరిణామంతో ఉండ్రాయే (ప్రథమైకవచన మనడానికి 
హీతువుయు ఎక్కువ. 

మనం ఏ భక్ష్యాలు చేసుకున్నా ఒకటీ అరా చేసుకోము, అందులోను 
కుడుములు, ఉం|ఢ్రాలువంటి చిన్నవి ఒకటి అరా ఏ మాగుతాయి? ఎక్కు 
వగా వండుకోవడం తప్పదు. కనుక నిత్య బహువచనంగా వడ్డు లాగ 
ఉండ్రాళ్లు అని మన పూర్వులు ప్రయోగించడం సహజం, కనుక దీని ఏక 
వచన రూపమైన ఉం(డ్రాయి క్రమంగా రూపు మాసిపోయివుంటుంది. 

ఉర్యడకం, ఉండ్రం అన్నమాటలు ఉండేరకభవాలు కావనడానికి పైన 
పేర్కొన్న (ప్రక్రియ చాలు. కన్నడంలో ఉండలిగె. తుళులో ఉండళుగ 
అనే భక్షైలు వున్నాయి, ఇవి ఉంథడ్రాళ్లవంటి గుండ్రని తినుబండారాలే, వీటి 
లోను ఉండ్రకంలోను కనుపించే, గకార కకారాలు తర్వాత బహువచన 
(పత్యయంలోని భాగమని (గ్రహిస్తే, ఉండ్రకం రూపంలోని కకారం 
సంస్కృత ఉండేరకములోనిది కాదని స్పష్టమౌతుంది. 

కనుక ఉండ్రాళ్ల అనే పదానికి కేవలం గుండ్రని రూపమే మూలం 
కాని, తినడం, గట్టిగా ఉండడం అనే గుణాలేవీ కావనడం స్పష్టమైన'ట్టే కదా! 


లా మా 


గ్గ... Tr 





పాలు 





కోత్రెల్లని వన్నీ పాలు, నల్లనివన్నీ నీళ్ళు అనుకునే రకమండి ఈయన:” 

ఆని అమాయకులను ఎ_త్తిపొడవడం వింటూంటాము. నిజానికి 
తెల్లనివన్నీ పాలు కాకపోవడం ఆలావుండగా. తెల్ల దనానికి పాలు పుట్టుకతో 
ఎంతమాత్రమూ సంబంధం లేదు సుమండీ! 

తెలుపును సూచించే వెళ్‌, వెణ్‌ అనే పదాలనుంచి వెలుగు, వెండి, 
వెన్న, 'వెల్ల మున్నగు పదాలు పుట్టినన్హే, తెళ్‌ పదంనుంచి తెలి, తెలివి మున్నగు 
నవి వుట్టాయి. కాని, పాలు పదానికి మూలం శ్వేతవాచక పదాలు కావు. 

పాల్‌ పదం తెనుగు తోబుట్టువు లన్నిటిలోను సమానం. క్షీరం, 
చెట్ల నుంచి కారే-రసం, పుండ్ల రసి, సారం, తెల్లనై న.ఈ అర్థాలుకూడ 
సమానాలే. కాని యీ అర్థాలలో అతి ప్రానీనమైంది క్షీర మనేది. తర్వా 
తవి తెలుపు మొదలయినవి. 

సంస్కృత శబ్దమైన “పాలనం” నుంచి పాలు పుట్టిందని సంస్కృత 
పండితుల వాదం, 'సయః” అనే పదం సయ్‌, పాయ్‌ అని వికృతిపొంది 
“పా' మాత్రం మిగిలి, బహునచన _పత్యయమైన “లు” చేరి పాలు అయిం 
దని మరికొందరి వాదం. పుట్టుకనుంచే ఆధారమైన పాలవంటి వస్తువుకు 
మనవారు ఇతర భాషా సదాలను వాడనలసిన అవసరం వుండదు; ఏదో 
సంకేతం స్వయంగానే చేసుకొని వుంటారు. 

శ్రీలకు గర్భధార ఇంతో నే పాలుపొటమరించి, శిశువు ఒడిలో పడగానే 
చేపు వస్త్రద్ధ క్రీతన కడుపు పేగును, తన సర్వస్వాన్ని ఎదుట చూడగానే 
హృదయం నుంచి, రొమ్ము నుంచి జీవం పొంగి పొరలుతుంది; క్షీరం (స్రవి 
స్తుంది. శికువు చిగురు పెదవులను ప్రయత్నపూర్వకంగా అస్పళించి పీల్చవలసి 

వుంటుంది. ఇంత (ప్రయత్నం జరిగినప్పుడు కలిగే “పంస్పంప్ప'ధ్వనికి పాలతో 
సంబంధం సామాన్యమైంది కాదు; దాదాపు కార్యకారణ భావ సంబంధం, 
తర్వాత మన ఆదిమ పురుషులు కర కంపకోసం చెట్లు కొట్టడం, 
పట్టలు చీల్చడం మున్నగు పనులకు పూనుకొన్నప్పుడు వాటినుంచి నీరు 
కారడం, పారడం చూచి వుంటారు. సశుపాలన (ప్రారంభించిన తర్వాత 
ఆవుల పొదుగుల నుంచి ఏదో తాము చిన్నప్పుడు తాగిన రసంవంటి రసం 
కారడం, పారడం చూశారు. వీటన్నిటినీ సూచించే ఒక పదం అప్పుడు 
తనంతటనే ఆవిర్భవించి ఉంటుంది. 
కదలికను, గతిని, సంచలనాన్నీ సూచించే క్రియలలో ముఖ్యమైన 
పదం పాజు, కన్నడంలో సజ, పజీ, పలు, పజె, పాటు పదాలన్నీ కదలి 
కను, గతిని సూచించేవే. పణ = పరిగె_త్తించు, వ్యాపించు. పటి = ఎగురు, 
పరిగెత్తు, చీల్చు, చించు, కోయు, వెళ్లు, మాయమగు. పలు = ఎగురు 
“పారు. పతె = వ్యాపించు, వేళ్లు మొదలగునవి సాగు. పాట్‌ =పారు. 
ఎగురు, పరుగెత్తు, దూకు, తమిళంలోనూ ఇలాంటి అర్జాలే వున్నాయి? 
తెనుగులో పటి, పాజు ధాతువులనుంచే సజతెంచు, పఅవు, సజువు, సజుగు 
మున్నగునవి వచ్చాయి. ఈ విధంగా పటి, పణీ, పజు, పతె, పజై, పాజు 
ధాతువులు ఏదో విధమైన గతిని సూచిస్తున్నాయి. 

అయినప్పుడు, పైనుంచి కిందికి పారుతున్న, (స్రవి స్తున్న క్షీరాన్ని, 
తర్వాత చెట్లనుంచి పారిన రసాన్ని మనవారు “పాలు” అని సంకేతించు 
కున్నారని ఊహించవలపి వుంటుంది. చిన్నపిల్లలు పాలు తాగుతున్నప్పుడు 
"పెదవుల అప్పళింతవల్ల కలిగిన ధ్వనికి అనుకరణంగా “ప్పప్పాపా” అని, 
పుట్టిన పదానికి బహువచన “లు” ప్రత్యయం చేరి “పాలు” అయిందని కూడా 
ఊహించవచ్చు; ఆవు వాచకానికి మూలపదమైన “ఆ' బహువచన ప్రత్యయం 

“లు” చేరి ఆలు ఆయినట్టు. 
బహువచన ప్రత్యయమైన *లు క్రీస్తుశకం 800 తర్వాతనే కనిపి 
స్తుంది గనుక పాలులోనిలుకారం (ప్రకృతిగత మే కాని, ప్రత్యయగతం కాదన్న 
ప్పుడు, పాట్‌ పదంలోని. శకటరేఫం లకారంగా మారడం ఆశ్చర్యం కాదు. 

పాణునుంచి పాలు పుట్టిం దన్నప్పుడు ఒక చిన్న సందేహం తోస్తుంది. 
ద్రవిడ భాషలలో లకారం తర్వాత పరుసవర్ణం ఉన్నప్పుడు లకారం శకట 
రేఫంగా మారుతుంది. పాల్‌ - కారి = పాజారి, పల్‌ [కళ్‌ = సజ్కక్‌, 
కాని, శకటరేఫం లకారంగా మారడం కద్దా? పాజునుంచి పాలు వచ్చిం దన 
డానికి సాధకంగా ఇంకేవై నా పదాలున్నాయా? అనవచ్చు, అరుదుగా 
మాత్రమే కనిపి స్తున్నాయి అలాంటివి, కన్నడంలో పీల్‌, పీజు, పేలు = 
చించు, ముక్కలుచేయు. వీజు = పంచు. వీటినుంచి మన పీలిక, పేలిక 
పుట్టింది, మటు, మాజులనుంచి మలి, మల, దూజు = తూలు, తూలనాడు; 
శీర్‌ == 8ల, శల, కెల. సట్‌ = పల, పలు. 

వీటినిదిట్టి పాజ్‌-పాజునుంచి పాలు రూపొంది వుంటుందనడానికి 
సందేషాంచ నక్కర లేదు. 

ఈ పాలు శబ్దం తర్వాత రస సామాన్యానికీ వ్యవహృత మైంది; 
చెరకుపాలు, కొబ్బరిపాలు, చెంకాయపాలు అని. 

ఇక సంస్కృత పయళ్ళ।; ద్దం చూద్దాం. పీయతే = తాగబడుతున్నది . 
గనుక పయః అయిందని కొందరి వ్యుత్వ క్రి త్తి. ప్యాయతే = దేహాన్ని వృద్ది 
పొంది స్తుంది అని నిరుక్తికారుడు వ్యుత్పత్తి చెప్పాడు. కాని, ఇవన్నీ పాలు 
చేసిన పనిని గ్రహించిన తర్వాత ఆలోచించిన వ్యుత్ప త్తులలాగ తోస్తుంది. 
పయః కూడా పెదవుల కలయికతో గలిగిన ధ్వన్యనుకరణ సంభూతమనే 
నా నమ్మకం. 

సంస్కృత వైయాకరణులు ఘిస ధాతువునుండి క్షీరశబ్దం సాధిం 
చారు: అర్జరాదిగణంలో పారేశారు. నిజానికి క్షర.- (ఛ్రవించు) ధాతువు 
నుంచే పుట్టిందని అంటే బాగుండేది. 





చాడు 





మన భోజనంలోని ప్రధాన వ్యంజనాలలో ఒకటి చారు. కన్నడ, తమిళుల 
భోజనాలలోను ఇది ప్రధానమైన వ్యంజనమే, ఉత్తర భారతీయుల భోజ 

నంలో ఇది కనిపించదు. కనుక ఇది కేవలం దక్షిణాపథ వ్యంజన మనే 
చెప్పవచ్చు. 

కాని, ఇది మన పూర్వుల భోజనంలో లేనట్టుంది. భారతంలోని 
భోజన వర్ణనలో చారు లేదు. భీముడు బకాసురనధ సందర్భంలో తన కడుపు 
నిండ తిండి పెట్టవలసిందని ఏకచ(క్రపురం వారిని కోరగా, వారు 

“పలు దెజంగుల పిండివంటలు 
దిప్పు గూడును నేతికుం 
డలు గుడంబు దధి ప్రపూర్ణ ఘ 
టంబులుం గొనివచ్చి యీన్‌” 

భీముడు అన్నీ తిని (క్రేన్చి, బకాసురవధ యాత్రకు సిద్ధపడ్డాడు. ఈ భోజ 
నంలో పిండివంటలు, పప్పు, అన్నం, నేయి, పెరుగు ఉన్నాయి. భీముడు 
పిడచలు పిడచలు మింగి వుంటాడు. ద్రవపదార్థం కలుపుకుని ఆరగించినట్టు 
లేదు. 

బసవ పురాణంలో ఈ చారు ప్రస క్తి లేదు, బసవన్న ఆల్లమ (ప్రభునికి 
పెట్టిన విందులో 

“పళ్ళిరం బిడి పంచ భక్ష్యున్నములును 
ఎల్ల పదార్థిముల్‌ మొల్ల ౦బుగాను” 

వడ్డించినాడట, 

పార్వతి ప్రమథులకు పెట్టిన విందులో 

“వివిధ పక్వాన్నాది వితతులు గూర్చి 
భవ్య కల్పద్రుమ ఫల పల్ల వములు 
దివ్యామృతంబున దివుట దాలించి 
శ రేకు రన దధి ఘృత వార్టికోట్ల 
శీ రేకు రస దధి ఘృతములు నినిచి 
అకలంక రస రసాయనములు గూర్చి” 
ఇతర వస్తువులు సమకూర్చిందట. రోస రసాయనాలలో చారు ప్రత్యేకంగా 
పేర్కొనలేదు. (రసాలలో చేరిందేమో:) 
(శ్రీనాథుని కాలానికి చారు మన భోజనంలోనికి చొచ్చినట్లుంది 
విడిగా. 
“చారులు బిండివంటలును 
శర్కరయున్‌ దధియున్‌ యుథేచ్భగన్‌” 
అని అతడు హరవిలాసంలో వర్జించాడు. కాని, [క్రీడాథిరామంలో మా(త్రం. 
పూటకూటి యింట్లో కూడా-చారు (ప్రసక్తి రాలేదు. అప్పటి పూటకూటి 
ఇళ్ళలో పేర్కొనదగిన లక్ష్మ జవ ల ఇంట్లో, రూకకు, 
“కస్పుర భోగి వంటకము 
కమ్మని గోధుమ పిండివంటయున్‌ 
గుప్పెడు పంచదారయును 
గొర్తగ గాచిన యాలనే పెన 
ర్పప్పును గొమ్మునల్ల నటి 
పండ్లును నాలుగు నైదు నంజులున్‌ 
లప్పలతోడి (గొంబెరుగు” 
వడ్డించేవారట. 
ఆయుర్వేద (గంథాలలో యూషం_సప్పుకట్టు.తీసి రుచ్య పదార్భా 
లతో కలిపి సేవించడం, పథ్యం పెట్టడం ఉంది. కాని, అది దై నందిన భోజ 
నంలో కనిపించదు, 

ఈ చారు మన భోజనంలోకి ఎలా వచ్చింది? కన్నడుల భోజనంలో 
ఇది అతి ప్రాచీన కాలంనుంచే భాగం. శబ్దమణిదర్పణకారుడు సాణు == 
రసాన్హ్రే అని గ్రహించాడు. జిలకరరనం, మిరియాలరసం, ధనియాలరనం 
కాచి రోచనసాచనాల కోసమూ, అజీర్ణ హరంగాను భోజనంతో సేవించే 
అలవాటు తమిళులలోను చాలకాలంనుంచే ఉంది. కనుక ఇది మనకు దగ్గరి 
వారయిన కన్నడులనుంచి వచ్చిందేమో! ఏమైనా ఇది దాక్షిణాత్యపదం; 
దాక్షిణాత్యాచారమూను. 

కాని ఈ దారు సంస్కృత సారశబ్దంనుంచి పుట్టిందనే వాదం ఉంది; 
సారః.సారో.సారు.చారు అని. నిఘంటుకొరులు కొందరు దీనిని సార శబ్ద 
భవంగా పేర్కొన్నారు. కాని తమిళ, కన్నడ, మలయాళాలలో ఇది చాయ, 
సాలు అని బండి వాతో ఉండడం దీని సంస్కృ తేతరత్వాన్ని నిరూపి స్తున్నది. 
ఒకప్పుడు దీపాల పిచ్చయ్యకశాస్త్రిగారు, (శ్రీరామ వీర్యబ్రహ్మకవిగారు ఇది 
శకట రేఫాంతమా, సాధురేఫాంతమా అని వివదించుకొనడం సాహిత్య 
లోకానికి తెలుసు. 

తమిళ మలయాళాలలో చాలు = ఒక వస్తువును పిండినందువల్ల 
వచ్చిన రసం. పనంజాజు = (తాటిరసం) తీపికల్లు. “పనంజాటే, పనంజాటే” 
అని (ప్రతీ ఉదయం తమిళనాడు పట్టణాల బజార్లలో ఆమ్ముతుండడం నేటికీ 
చూడవచ్చు. పనంజాజేలోని పనం అనే పదం జారిపోయి చాజు మాత్రం 
మిగిలి తెనుగులో తీపికల్లుకు వ్యవహార మైంది. 

కన్నడంలో సాలు = (స్రవించు, (ప్రవహించు, జారు, జరుగు, చారు 
ఆనే అర్థాలలో వుంది. 

తెలుగులో జాలి, జాయివాలు, జాయివారు, జాలువు, జాలు,జాల్కొంను, 
జాలుకొను, జాలుగొను, చాజ, చాణిక మున్నగు పదాలు (సవించు, (ప్రవ 
హించు, పైనుంచి కిందికి దిగు, జారిన వస్తువు గుర్తు అనే అర్థాలలో 
వుండడం, “ఇవన్నీ బండిజొలతోనే ఉండడం పరిశీలి స్తే సే చాణుకూడా సంస్క 
'తేతర మనే నిర్ధారణకు రావచ్చు. ప్రవహించేటప్పుడో. మీదినుంచి (స్రవించే 
టప్పుడో కలిగిన జల జల, జజ జజ, సర నర అనే ధ్వన్యనుకరణమే ఈ 
పదానికి మూలమై వుంటుంది. 

ఇంతకూ సంస్కృతసార శబ్దం సృధాతుభవం కదా! ఈ ధాతువు 
లోను జాజు, చాజు మున్నగువానిలోని ధ్వన్యనుకరణ ధ్వనే వినిపించడం 
లేదూ: 

“చారులు విండివంటలును శర్కరయును దధియున్‌ యశేచ్చగాన్‌” 
(హరవిలాసం-2-81)లోను, “చారుల్‌ చారులెపో సెబాసు దధి” (గాదేయో 
పాఖ్యానం.2.98)లోను చారుశబ్దం బహువచనంతోనే (ప్రయుక్తం కావడం 
పరిశీలనార్హం. చారు ఏకవచన (ప్రయోగంలోను లేకపోలేదు..“నల్ల చారు 
కాచి” (హరవిలాసం). కనుక, నేడు మనం చింతపులుసు చేర్చి కాచే చారు 
మాత్రమే కాక, రకరకాల రసాలు భోజనంతోపాటు సేవించేవారేమో! నేడు 
ఒక్క చారు పోసుకున్నా “దార్లు పోసుకుని" అని, “పప్పుచారు పులుసు" 
(పప్పు కట్టుచారులో చింతపండు పులుసు కలిపిన చోష్యం అన్న మాట) 
అని వ్యవహారా లున్నాయి. ఆనాటి పెక్కు చారులరో నేడు ఒక్క చింత 
పులుసు చారు మాత్రమే మిగిలిపోయి వుంటుంవి మన భోజనంలో. 

ఈ చాలు శబ్దం తాలవ్యాదా, దంత్యాదా అనే చర్చ ఒకటుంది. 
నిఘంటుకారులందరూ దీనిని దంత్యాదిగా (గ్రహించారు. శద్దరత్నాకరంలో 
ఇది దంత్యాదిగ (గ్రహించినా “ఈ ఆర్థమునం దిది యిట్లు దంత్యాదిగా నొక 
చోట (ప్రయోగించబడి యున్నది. అయినను వాడుకయందు తాలవ్యాదిగా కన 
బిడుటవలన అది యుక్తముగా తోచదు.” అని వ్యాఖ్యానించబడింది. 

తమిళంలో మాపత్రం చారును రసమనే అంటారు. ఇది కేవల 
సంస్కృత భవం. చారు తమిళ పదమయితే, అది పోయి రసమనే మాట 
వాడుకలోకి ఎలా నస్తుంది? అనే అనుమానం కలగడం సహజమే. దీనికి 
చక్కని సమాధానం ఉంది. చాజు అనే పదానికి తీపికల్లు అనే ఆర్ధం వచ్చింది 
గదా! దానివల్ల భోజనంలో ప్యంజనంగా వినియోగించే చారుకు అన్నం, 
సంభారంవంటి మరికొన్ని మాటలతోపాటు వేరే పదాన్ని శాకాహారులు అల 
వాటు చేసుకుని ఉంటారు. ఇదే రనం 

ఏతావతా, చారు సారభవం కాదు; రెండూ స్వతంత్ర శద్దాలు, 


వేంబు- 


వేప 





'ఉ్రాగాదినాడు మనం వేసపూ పచ్చడి తింటాము. కొత్త చింతపులుసు, బెల్లం 

ముక్కలు అవీ కలుపుకుని తింటాము గనుక, వేపపూత చేదు మన 
కంతగా తెలియదు. కాని వట్టి వేపపూతే నమిలితింకే ఎలా ఉంటుంది? వేప 
కాయలు తింటే మరీ చేదు: నోరు వికార మైపోయి, నాలుక మొద్దుదా, నోటి 
నుంచి అవ్యక్తంగా మెరి మరి ధ్వని వెలువడుతుంది. 


ఈ వేపపూత ఉగాదినాడు తినడం ఎప్పటినుంచి వచ్చిందో: గరు 
త్మంతుడు న్వర్గంనుంచి అమృతం అపహరించుకుని వెళ్ళుతుండగా, ఒక్క 
చుక్క వేపమొక్క_పై పడిందట. అప్పటినుంచి రోగ విముక్తి పొందడం 
కోసం వేమును తినడం (ప్రారంభమైందట. మనవారికి క్రొత్త సంవత్సరం 

మై = 
నాడు ఏమి చేస్తే, ఏమి జరిగితే సంవత్సరాంతం దాక ఆదే జరుగుతుందనే 
నమ్మకం కనుక ఉగాదినాడు ఆరోగ్యం కోనం వేము తినడం ఆచార మైందట. 
దీనిని ధర్మసింధుకారుడు కూడా విధి విహితంగా ఉల్లేఖించాడంటే ఈ 
విశ్వాసం మనవారిలో ఎంత వేళ్లు తన్నుకుని ఉందో ఊహించుకోవచ్చు. 
ఇంతకూ వేప మన జీవితంతో (ప్రాచీన కాలంనుంచి ఒక భాగంగా చిగిర్చి 
పూస్తున్న చెట్టు. 

తెలుగునాటి జానపద జీవితానికి దర్పణమైన గాథాన ప్ప శతిలో వేము 
ప్రస్తావన ఉంది. దుర్మార్గుల హృదయాలు “ఫక్కాఇవి ణీంబ ఫలాఇ” (పక్వ 
మైన వేపపండ్త వంటివి పైన చిరుతియ్యగా ఉంటాయి. లోపలంతా 
మా న్స చ 
చేదు) అనే వర్ణన ఉంది. (248 వ గాథ.) 


డ్రీస్తుశకం ద్వితీయ శతాబ్దిలో (14%) శాతవాహనరాజు సిరిపులమావి 

కాలంలో కుమారదత్తుడనే సేనాపతి వేపూరు అనే (గ్రామంలో చెరువు 
_తవ్వించినట్టు మేకదోని శాసనంలో ఉన్నది. 
ఇక తెలుగు సాహిత్యంలో వేమును గురించి చెప్పిన మొదటికవి . 
పాల్కురికి సోమనాథుడు. 
“మావిడి వీజంబు మహిమీద విత్త 
గా వేమగునె పెక్కు. కథలేల నెప్పః" 
(బసవ పురాణం (ప్రథమాశ్వాసం, బసవేశ్వరుడు వడుగువద్దని తండ్రితో 
వాదించే ఘట్టం.) 
తిక్కన ఆనుశాసనిక పర్వంలో కరివేమును చెప్పాడు. 
“మునగ యుల్లి యడవిమునగ దుర్మాంసము 
లానుగమ్ము మలినమైన యుప్పు 
కరియ జీలకజ్జి కరివేము కురుజ యిం 
గువ ప్రవర్ణనీయ కోటి........ ....” 


రెండు వే లేండ్లుగా ఉన్న ఈ తెయుగుపదం పుట్టు శేమిటి? 

ఇది తెలుగు సదమే ఆనడానికి తమిళ, మలయాళ, కన్నడ, తుళు 
భాషలలోను ఈ సదం సదృశ స్వరూపంతో కనిపించడం (ప్రమాణం. 

వేము, వేస___ తెలుగు 

'వేంబు, చేప్పు, వేస్ప__తమిళం. 

బేవు.__కన్నడం. 

'వేంబు, వేంపు-__మలయాళం. 


'వేంబు బొపవిభక్రికరూపం తమిళంలో వేప్ప- వేప్పమరం, వేస్పజ్కళ* 
వేప్పెజ్ణయ్‌.__అని ద్విత్వపకారాంతంగా మారింది; తెలుగులో 'వేమ్ప. 
వేంప, వేప అనే అనుసాసిక పూర్వపకారాంతంగా నిలిచింది. 
సంస్కృతంలోని వేపవాచకాలతో వేముకు సంబంధం ఉందేమో 
చూదాం. నంస్కృతంలోని ఆరిష్టః,సర్వతోభదః, పొంగునిర్యాసః, మాలకః, 


తన్‌ 
పిచుమందః, నింబిః-అనే మాటలున్నాయి. ఈ ఆరింటిలోను నింబశబ్దం 
మన వేంబుకు కొంచెం ధ్వనిలో సన్నిపాతం. 

ఈ నింబనుంచే నేటి ఉత్తరాపథ భాషల వేము వాచకాలు పుట్టాయి. 
లింబ, లిబదో, లింబాడో, లింబ్‌ కొహుంబా.గుజరాతీ. లింబా, నింబే = 
మరాఠీ. సీం, మహసీం, బుఖాయి(, దేక్‌, బకం, దర్‌కోనా(కాయ-పంజావీ. 
డ్రేక్‌, బక్‌యి(, బేతాయి(, దేయిక్నా, బకర్ణా, మహానింబ్‌_హిందీ, బ'కెనీ. 
నెపాలీ. కొహుంబా, నింబూ, నిబా, గాబా-సింహళీ. 

ఈ విధంగా నింబళబ్దం నేటి ఉత్తరాది భాషలలో రకరకాలుగా 
భాషా శాస్తాివిరుద్దంగా మారింది. కాని ఈషద్ధ్వని సాన్నిహిత్యం కార 
ణంగా నింబశబ్దంనుంచి 'వేంబును సాధించడానికి ఏ భాషా శాస్ర నీయమంతో 
నన్నా సాహసించినా సాధ్యం కాదు. తక్కిన ఐదు మాటలతోను వేంబుకు 
ఏ పోలికా లేదు. 

అట్ల యితే, ఈ స్వతం(త్ర పదమైన 'వేంబు ఎలా రూపొందింది? 

కొన్ని యకారాంత ధాతువులనుంచి పుట్టిన పదాలు అనునాసిక 
పూర్వ సబలతోను, ద్విత్వపకారంతోను కనిపిస్తున్నవి గనుక వేంబు వేయ్‌ 
ధాతువునుంచి _ వేయ్‌ = వేంబు, వేప్ప (త), వేము, వేంప, (తె. బేవు 
(కన్న - పుట్టిందని సుప్రసిద్ద భాషా శాస్రజ్ఞులు (శ్రీ కోరాడ రామకృష్ణయ్య 
గారు అన్నారు. వేయ్‌ అనే ధాతుపుకు నీడ (చల్ల నినీడ, ఆరోగ్యమిచ్చే 
నీడ_) వేయు, ఇచ్చు అనే అర్థం చెప్పుకోవచ్చు నన్నారు. 

ఇలాగే పాయ్‌ _ (ఎగురు పాంబు (తు, పాము, పాంప (శె, 
పావు, హోవు (క), పూయ్‌ . పూ (శె, పూవు (తె, క), కాయ్‌ . 
కాపు (తె, కాయ్బు, కావు, కాహు (క్ర, కాంబు (త), కావు, కాము 
(క, కామ (తె). మోయ్‌ _ మోపు, మూపు (తె, మోపు (క్ర. వాయ్‌ 
వాఃపు (తె, బావు, బాతు (క్ర. తోయ్‌ _ (తడుపు) తోపు, రోయ్‌. 
రొప్పు. 

ధాతువు అనేది పెక్కు సదృశార్థక పదాలలోనో, సన్నిహితార్థక 

పదాలలోనో కనిపించే మూల స్వరూపానికి వైయాకరణులు పెట్టుకున్న 
సంశేతం. అది డ్రియాత్మకమే కానక్క_రలేదని, మూల న్వరూసమాత్ర 
నంశేతమని మనం _ వేడ్‌ విషయంలోనై నా _ అనుకుంటే, వేయ్‌, 
ధ్వన్యనుకరణ వాచక మూల శబ్దమని నిస్ప త్తికి ప్రయత్నించవచ్చు. దీని 
కోసం మనం వై ద్యకళాస్త్ర (గ్రంథాలవద్దకు వెళ్లవలసి వుంటుంది. 

అష్టాంగ హృదయకారుడు చేదు రసానికి చెప్పిన లక్షణ మిది: 
“తి కో విశదయ త్యాన్యం రసనం ప్రతిహంతి చ.” చేదువస్తువు తింకే 
నోరు వికారంతో వెడల్పారుతుంది. రస్మగహణశ క్రి నశిస్తుంది = అని దీని 
తాత్సర్యం. ఎంతో పరిశీలనతో వైద్యక శాస్త్రజ్ఞులు ఈ లక్షణం చేశా 
రనడం నిస్సంశయం. 

తెలిసి తెలిసి కొయనాను మింగితే _ దానిసంగతి తెలుసు గనుక _ 
ముఖ వికారాలు మనం అణచుకో గలుగుతాము. కాని, పరధ్యానంగానో, 
మంచి వస్తువనే భ్రాంతితోనో దానిని నోట్లో వేసుకున్నా మనుకోండి; ఎలా 
వుంటుంది అనుభవం? నోరు "సెలవివార' తెరచుకుంటుంది. ఆప్రయత్నంగా 
ముప్పైరెండు పళ్లూ ఎదుటివారికి కనిపిస్తాయి. నాలుక మొద్దుబారి చక్కెర 
తిన్నా కొంతసేపటి వరకు మజా వుండదు. వికార ధ్వనికూడా పుడుతుంది. 

మొట్టమొదట వేపచెట్టును చూచిన మన పూర్వులు దాని సండ్లను, 
వాటి బంగారు రంగును చూచి, వాటిని ఆప్యాయంగా నోట్లో వేసుకుని 
నమిలి వుంటారు. అప్పుడు చేదుకు భరించలేక వారి నోటినుంచి ఆప్ర 
యత్నంగానే 'వేయమ్‌య్‌, కయ్‌య్‌య్‌, చెచ్చెచ్చెత్‌, తిక్‌క్‌క్‌ అనే అవ్యక్త 
వికారధ్వనులు వెలువడి వుంటాయి. 

ఆ వికారధ్వని .అనుకరణమే _ వేయ్‌ అనే స్వతంత్ర మూలపదంగా 
స్థిరపడి 'వేంబు, వేంప, వేము, బేవులుగా మారివుంటుంది. 

వికారాన్ని, వెగటును సూచించే పదాలు, తెలుగులో. “వె” కారాదిగా 
వున్నవి, కొల్లలుగా కనిపించడం కూడా “వేయ్‌' వికార ధ్వన్యనుకరణ శబ్ద 
మనడానికి సాధకం. 

వెకలి, వెక్కరి = మూఢుడు, ఆస క్రుడు; వెక్కసం; వెక్కి = 
దుస్సహుడు; వెక్క = వేడితో నోరుతెరచు, వేడి; వెక్కిరింత; వెక్కిలి 
= ఎక్కిలిి దప్పి మొదలై న వాటితో కలిగే వ్యాధి; వెంగలి, వెంగళి = 
అవివేకి, వెరి: వెగటు = వై రస్యం; వెగడు = తల్లడం: వెంగడం = పిప 
రీతం, విరుద్ధం; వెంపర = పీడనం, హింస, భేదనం; వెంపరలాడు; వెంబర 
= దుష్ట; వెంబరవి త్తు = దుష్ట్రాగ్రణి; వెంపలిచెట్టు; వెట్టి, 

కయ్‌ అనే అనుకరణ ధ్వని కయప్పు, కజప్పు, కశప్పు, అని తమిళం 
లోను; కయ్‌, కయి కంయి, కిచ్చె, కయ్సు, కయ్యు, రయ్యికై, కహి, 
కహిపు అని కన్నడంలోను చేదును తెలిపే పదాలుగా రూపు దాల్చింది. ఈ 
కయ్‌. కహి మనకు, కన్నడంవారికి కసు, కసి అయింది---కసుగాయ, కసి 
కాయ. ఈ కయ్‌ _ చేదువల్ల తలకెక్కేది కయ్‌పు, 

చేదుకూడా అనుకరణ శబ్దమే, 


తిక్హ అనే సంస్కృతశబ్దం కూడ చేదుతో మొన్టుబారిన. నాలుక 
కొస సళ్లకు తాకగా పుట్టిన ధ్వని అనుకరణమే ననుకుంటాను. 

నేడు ఉత్తరాది భాష లన్నిటిలోను కనిపించే వేపవాచక పదాలకు 
మూల (ప్రాచీన పదమైన *నింబ' కూడ ధ్వన్యనుకరణ వాచకమే అయి 
పుంటుంది దాని వుపయోగం తెలిసిన తర్వాత పండితులు వ్యుత్పత్తి 
కల్పించి వుంటారు. ఆ వ్యుత్పత్తు లివి: 

నింబ = నింబతి స్వాస్థ్యం, ణి సేచనే. స్వాస్థ్రాన్ని చిలకరి స్తుంది; 
వర్షిస్తుంది. అరిష్ట = న రిష్యతే రోగిజనః అనేన. రెష్ట్ర హింసాయాం, 
రోగులు దీనితో బాధపడరు. సర్వతోభదః = సర్వతో భద్రం అన్య. ఇది 
యావత్తూ రక్షణ కారకం; దీని పరిసరాలన్నీ రక్షణ కలిగించేవి. హింగు 
నిర్యాసః = హింగు నిర్యాన ఇవ నిర్యాసః ఆస్య, ఇది ఇంగునవంటి బంక 
నిస్తుంది. మాలకః = మాలతే కాక సమూహం, మల, మల్ల ధారణే. కాకులు 
కూచునేది: పిచుమందః = పిచుం 'కుష్టం మందయతి, కుష్టం హరిస్తుంది. 

ఇపన్నీ వేపచెట్టు వైద్యక (ప్రయోజనాలు తెలిసినమీదట వచ్చిన 
పేర్ల నడం స్పష్టం. 

'వేప (ప్రయోజనాలు ఆపరిమితాలు కనుకనే దీనిని (ప్రపంచంలో, 
'పెక్కుచోట్ల దేవతావృక్షంగా పరిగణించారు, పర్షియావారు, అరబ్బులు 
దీనిని ఆజాద్‌ దర ల్‌ అన్నారు _ అంటే, స్వతం_్రవృక్షం, పవిత్ర వృక్షం 
అన్నమాట. మనకు వారిది తురకవేస, కొండవేప. వారు మనదేశానికి 
వచ్చిన తర్వాత యిక్కడున్న మన 'వేపనుకూడా ఆ పేరుతోనే వ్యవహ 
రించారు. 

ఈ ఆజాద్‌ దర ల్స్‌ అరబ్బులద్వారా సిసిలీ, స్పెయిన్‌లకు, అక్కడి 
నుండి యూరోప్‌ అంతటాను (మెలియా ఆజాదరక్‌చా అనే పేపతో 
వ్యాపించిందని వృక్షశా ఫ్రజ్ఞుల నిషయం. 


$e) 


న ry) 


పొత్తు- 
పొదు 


పాక అనే పదానికి స్నేహం, క్రీసహవానం, విశ్వాసం, ఉమ్మడి. ఆవిభ 
_క్తత అనే అర్ధాలున్నాయి. వీటిని నిఘంటుకారులు కూడా గ్రహించారు. 
“పొత్తున కుటుంబరక్షకు 
పొత్తులవా రంద అప్పు పుచ్చినచోటన్‌ 
పొత్తుల వా రందజు బుణ 
విత్తం బరువంగవలయు విధివిపాతముగన్‌.” 
అని అవిభక్తత అనే ఆర్థంలోను, 
“ఉత్తమ మగు (ద్రవ్యంబును 
విత్తంబును న్మగజునికి వింశాంశంబున్‌ 
పొత్తున నిచ్చి సహోదర... ” 
అన ఉమ్మడి అనే అర్థంలోను శబ్ద రత్నాకరకారులు వుదాహరించారు. 

“ప్పోర్రు నష్ట, పొత్తు లాభం"__స్నేహం. “వీధులు అందరికీ 
పొ త్తు”._సర్వ సామాన్యం. “ఆ సరకు పొత్తున కొన్నారు”___ఉమ్మడి. 
“ఆ పని పొత్తులు పోక పడ వేసినారు”__కలిసికట్టుతనం. 

“నృపు పొత్తు బాము పొత్తుం 
గపటుండగు మిత్రు పొత్తు గడసరి పొత్తున్‌ 
విపరీత భార్య పొత్తున్‌ 
నెపమిడి విడువంగవలయు___” 
సహవాసం. వీటిని (బౌన్‌పండితులు వుదాహరించారు. 

ఈ పొత్తునుంచే పొత్తుకాడు = స్నేహితుడు; పొత్తుకత్తెజు 
స్నేహితురాలు; పొత్తుగుడుపు = సహ భోజనం; పొ త్తులవాడు = ఇద్దరికి 
సమమైనవాడు; పొ త్తుచేయు = 'స్నేహముచేయు___అనే మాటలు వచ్చాయి. 

7 


90 

కాని, ఉమ్మడి అనే అర్థంలో పొదు అనే మరొక మాటకూడా 
వుంది. ఇది దకీణాం(ధ్రుల, చిత్తూరు జిల్లావారి వ్యవహారంలో వున్నప్పటికీ 
నిఘంటుకారులు (గహించలేదు. 

తెనుగు తోబుస్టువులై న తమిళ, మలయాళాలలో పొదు అన్నది 
సర్వసామాన్యం, _ సాధారణం, ఉమ్మడి అనే వ్యవహారంలో వుంది. 
పొత్తి = సర్వసామాన్యత, పొ _్తె = బొద్దు; బొజ్జ. 

ఆయితే మనకు పొదు అనే చూటకు ఉచ్చారణలో దగ్గరగావున్న 
పొది అనే మాట పొదుగు, భారం, అమ్ముల పొది, ఓడరేవు, సమూహం 
అనే అర్థాలలో వుంది. దీని నుంచే పొది కట్టు = వాకిటి ముందరి పంచ 
పాక, పొదిగొను = గుంపుగూడు, పొదుపు మొదలయిన మాటలు వచ్చాయి. 

పొది అనేదానికి భారం, సమూహం అనే అర్ధాలు. వుండడాన్నిబిట్టి 
పొదు అనే మాటకూడా మొదట్లో వుండి వుంటుందని వూపాంచడానికి 
అవకాశం వుంది. 

దీనికి (ప్రబలమైన నిదర్శనం అనాది జాతులలోని కొన్ని తెగలలో - 
ఈ మాట వుండటమే. ఈ తెగలవారు వ్యవసాయాన్ని “పొదు అంటారు. 
వారి వ్యవసాయ పద్ధతినిబట్టి భూమంతా ఊరి ఉమ్మడి ఆస్తి, అందరూ 
కలిసి సేద్యం చేసి పంచుకుంటారు. వీరు సన్నులు కూడా (గామాలవారీగా 
చెల్లిస్తారు గాని వ్యక్తిగతంగా చెల్లించరు. అందరి సమ్మతి పైనా భూమి 
పంపకం జరుగుతుంది. ఒకరికి ఒక సంవత్సరం పండని భూమి వస్తే 
మరుసటి సంవత్సరం సారవంతమైన భూమి యిస్తారు, 

ఇది మన ప్రాచీన గామసమష్టి జీవనానిశే నిదర్శనం. పొదుగా_ 
ఉమ్మడిగా చేసే వ్యవసాయం గనుక యిది పొదు అయింది. (క్రమంగా 
యిది ఆంగ్లోచ్చారణ మూలంగా పోడు ఆనే (ప్రత్యేక వ్యవసాయ పద్ధతిశే. 
సంకేత మయింది. 

పొదు అనే మాట తెనుగులో ఉమ్మడి అనే అర్థంలో వుండి, 
తర్వాత ఎప్పుడు జారిపోయిందో చెప్పలేము. కోయలలోను, మాండలికం 
గాను మా(త్రం మిగిలిపోయింది. 


నక్క - 
నరియుడు 


నీకె మనకు పెక్కు పలుకుబళ్ళు, సామెతలు ఉన్నాయి; నక్క. 
వినయం, నక్క జిత్తు, నక్కబావ, నక్కగుంట, నక్కటోక్క, నక్క 

పల్లం, తోకతెగిన నక్క, నక్క మొగం చూచిరావడం, నక్కను తొక్కి 
రావడం, నక్క కొమ్ము తొక్కిరావడం, పులిని చూచి నక్క వాత పెట్టు 
కొనడం, నక్క ఎక్కడ నాగలోక 'మెక్కుడ.___లాంటిఏ. 

ఎవరికై నా అకస్మా త్తుగా ఏదో మంచి కలిగినప్పుడు “నక్కను 
తొక్కి వచ్చినాడు, నక్క మొగం చూచి వచ్చినాడు” అని ఆశ్చర్యం (ప్రక 
టిస్తాము. కలవాణ్ణి చూచి లేనివాడు తాహతుకు మించి అనుకరిస్తూ గొప్ప 
లకు పోటోతే “పులిని చూటి నక్క వాత పెట్టుకున్నట్టు" అని “పెదవి విరు 
పులు, మూతి ముడుపులు ప్రారంభమౌతాయి. తక్కిన పలుకుదిళ్ళు నక్క 
స్వభావాన్ని తెలిపేవి, 

నక్క మొగం చూసే అదృష్టం రావడ మేమిటి? నక్క పులిని 
చూచి వాత పెట్టుకొనడ మేమిటి? నక్క అంటే మరో ఆర్థం కూడా 
వుందా? ఈ ఆర్థం యితర తెనుగు తోబుట్టువులలోనూ కనిపి స్తుందా? 

తమిళ, కన్నడ, మలయాళాలలో నక్కను నరి అంటారు. మన 
సాహిత్యంలో నక్కకు కసిపించే పర్యాయాలు _ సగ్గారి, వరడు, నరియడు. 
నగ్గారి సృగాల అనే సంస్కృ శబ్ద భవం. నరియడు నరి అనే ప్రాచీన 
పదానికి దగ్గరిది. 

తమిళ సాహిత్యంలో నరి అనే పదానికి పులి అనే ఆరం వుంది. 
నరిపయం అంటే పులి భయం. నరి ఆనే ధాతువుకు చెరుచు నలుచు, 
పీడించు, వేచు అనే అర్థాలున్నాయి. తమను పీడించి, బాధించి, నలిచి, 

'వేచుకు తినే హింస్రజంతువు లన్నిటినీ మన పూర్వులు నరి అనే పేరుతోనే 
వ్యవహరించి వుంటారు. క్రమంగా యితర వ్యవహారాలు ఏర్పడివుంటాయి. 
కనుకనే తమిళ సాహిత్యంలో మా(త్రమే నరి అనే పదానికి పులి అనే అర్థం 
నిలిచిపోయింది: వ్యవహారంలో మరుగయింది. 

ఈ నరికి బహువచన (ప్రత్యయమైన కళ్‌ చేరిన నరికళ్‌ అనే పదం 
నుంచి నరికళ్‌___నర్‌కళ్‌_నక్కల్‌ నక్కలు అయి, నక్క అనే ఏకవచన 
రూపం తెనుగున ఏర్పడింది. 

ఈ నక్కకు పులి అనే వ్యవహారం తెనుగునాడులో ఎప్పుడైనా 
వుండిందా? సాహిత్యంలో కనిపించదు. కాని ప్చిమాంధ్ర ప్రాంతంలోని 
చిత్తూరు, అనంతపురం జిల్లాలలో చిరుతపులికి నక్క, 'పెద్దనక్క అనే 
వ్యవహారాలు నేటికీ వున్నాయి. కనుక ఒకప్పుడు నరి తమిళంలోలాగ 
తెనుగులోను పులికి వ్యవహారంలో వుండి, దానినే పోలిన చిరుతపులికి నేడు 
వాడుకలో మిగిలిందని పూహించవ్చ. 

అయితే, మన సాహిత్యంలో చిలుతపులికి చితుత, చిలుతప్పల్మి 
చిణుతపురి, పొన్నడ, దువ్వి_అనే పర్యాయా లున్నాయి గాని నక్క 
అనేది కనిపించదు. అయినా, మాండలికంగా వున్న వ్యవహారాన్నిబట్టి 
నక్కపై న వున్న కొన్ని సామెతలను అర్ధం చెప్పుకోవచ్చునేమో చూద్దాం: 

పులికి, చిలుతప్పులికి చాల పోలిక లున్నాయి; పులివి చారలు, చిలుత 
పులివి మచ్చలు. చిజుతప్పలి పులి కావడానికి (ప్రయత్ని స్టే సదిబుగా 
వుంటుంది కోని, ఏ విధంగాను నక్కకు పోలిక లేదు. మచ్చలున్న చిజుత 
వులి పులితో పోటీపడడానికి వాతలు పెట్టుకొని చారలు చేసుకున్నట్టు. 
అని అనడంలోనే సబబు. నక్కకు మాండలికంగా వున్న చిలుతప్పులి అనే 
ఆర్థం ప్రాచీనకాలంలో వ్యాప్తంగా వుండేదేమో! కనుకనే ఈ సామెత 
వచ్చి వుంటుంది. ఈలాంటి సామెత కన్నడంలోను వుంది; “హురీ బజ్జక్కె 
నరి మేయ్‌ సుట్టుకొండ హాగె”(పులి రంగు కోసం నక్క ఒళ్ళు కాల్చు 
కున్నట్టు) అని, 

ఇక నక్కను తొక్కడం. నక్క మొగం చూడడం__అనే సామె 
తలు నక్క అం'ే పులి అనే ఆర్థం చెప్పినప్పుడు, చక్కగా అతుకుతాయి. 
పులి మనిషిని చూచినా, మనిషి పులిని చూచినా ముప్పే. అలాంటప్పుడు 
పులిని మనిషి తొక్కితే ఇక నేముంది? కనుక ముప్పు తప్పిన అలాటి వాడు 
అదృష్టవంతుడు కాక నురేమౌతాడు! ఎప్పుడో జరిగిన ఈలాటి సంఘటనో, 
వూహించిన సంఘటనో ఈ నానుడికి కారణమై వుంటుంది. 
ఇక నక్కకొమ్ము తొక్కడం__మాట. నక్కకొమ్ము గారడివాళ్లు 
వాడేవ స్తువు. నరిక్కొాంబు = అని తమిళ సాహిత్యం తెలుపుతున్నది. 
కన్నడంలో నరికొంబు అనే ఐంద్రజాలికుల సాధనం వుంది. “నరికొం 
బిద్దరూ హురియోదు తప్పీతేః”' (నక్కకొమ్ము వున్నా పొరియుట తప్పీనా!) 
అని, “నరికొంబిద్దరూ నరరిగె హెదరబేకు”” (నక్క కొమ్మున్నా నరులకు 
, ెదరిపడాలి) అని సామెత లున్నాయి. తెనుగులో నక్క_ పేరుతో పెక్కు 
మొక్క లున్నాయి - నక్కతోక కసవు, నక్కతోక పొన్న, నక్కతోక 
బియ్యం, నక్కదోస, నక్కనరము, నక్కనేరేడు, నక్క_రేను, నక్కవిరిగి, 
నక్కెర, నక్కేయు అనేవి. నక్కకొమ్ముకూడ ఒక అపూర్వ మూలిశ్తే 
దానితో గారడివాళ్లు తమాషాలు చేసేవారేమో ఈ నక్కకొమ్మునే నును 
చర్మిత్రలో అటవికులు రాజుకు కాను కిచ్చినది. 
“ఒక్క యెణుక జేడు నక్కకొమ్మును నిట్టి 
గోజజంబు జున్ను జాటిసస్సు 
వీలిగణుల యంపకోలలు సెలవిండ్లు 
గాను కిచ్చి కరయుగంబు మొగిచి” 
(మను. ఆ, పం14) 
ఆటవికుల కిది అపూర్వ వస్తువు. ఈ నక్క కొమ్ముతో అద్భుతాలు 
జరిపే ఆచారం సవరలు, ఎజుకలు, ఏనాదులు మున్నగు ఆటవిక జాతుల 
గారడీ వారిలో వున్నది. ఈ మూలిక స్పర్శతోనే ఆశ్చర్యకరమైన విష 
యాలు సంభవిస్తాయని మన పూర్వులు భావించి వుంటారు. ఇది యాదృచ్చి 

కంగా తగిలినా అదృష్టమే కదా! ఈ భావంతోనే “నక్కకొమ్మ తొక్కి 
వచ్చినాడు" ___అనే నానుడి వాడివుంటారు; 

నరికళ్‌ నుండి విడిపోయి స్వతంత్రమైన “నక్క” మరల తమి 
ళంలో “నక్కన్‌” అనే రూపంతో చేరింది. ఈ రూపం తెలుగు నుంచి 
గ్రహించబడిందని తమిళ పండితులు అంటున్నారు. కన్నడంలో నక్క 
నక్కె అయింది, 

నక్క చాల యాతనలు పెప్టేది గనుకనే “సెక్కు మతాలవారు దీని 
బారినుంచి తప్పుకొనడానికి స్తోత్రాలు, సూక్తులు చెప్పారు; దేవమృగంగా 
భావించారు. ఈజిప్టులో మూడువేల ఏళ్ళ కింది సమాధులలో నక్కను 
పూజించే చిత్రాలున్న శకలాలు దొరికాయి. దీనినిబట్టి నక్కలు సమాధు 
లను బొరియలుచేసి పాడుచేయకుండా (ప్రసన్నం చేసుకొనడంకోసం వాటి 
చిత్రాలు (వాయడం, శిల్పాలు చెక్కడ సంభవించి వుంటుందని పురాతత్వ 
శాస్రుజ్ఞులు అంటున్నారు. 


ష్‌ 
| 
li 
మనం అనుదినం తప్పనిసరిగా వాడే మాటలే అన్యభాషవని తెలిసినప్పుడు 
కలిగే ఆశ్చర్యం అంతా ఇంతా కాదు. ఈ అవస్థ ఏ భాషకూ తప్పదు, 
అలాటి మాటలలో బియ్యం ఒకటి. నడమం[త్రంగా వచ్చిన ఈ మాట 
అంతకు ముందున్న మాటను తోసిరా జన్నది. 
మనకు బియ్యం కొత్తది కాదు. మన (గ్రామ జీవితానికి కవితా 
రూపంలో వున్న తొలి వక్కణమనదగిన గాథా స_ప్పశతిలో వరిచేలు. వరి 
ముల్లు, కాలిధాన్యం, బియ్యం పిండికొట్టడం _ మున్నగు వాటిని గురించిన 
ము క్తకాలు కొల్లలు. 
పాపం ఒకావిడకు శాలిక్నేత్రం (ప్రియ సమాగమ సంకేత స్థానం. శాలి 
క్షేత్రం సండి తెల్లబడుతున్నది. త్వరలో కోతలు జరుగుతాయి. మరి ఎక్కడ 
కలుసుకోడం (ప్రియుణ్ని? హరితాళం - అరదళం _ ఆలదుకున్ననటివలె 
జనప చేను ఎదుగు తున్నదిలే _ అని ఆవిడ చెలికత్తె వూరడి స్తున్నది. 
కిం రుఆసి ఓణఅముహీ 
ధవలాఅంతేసు సాలిఛే శ్తేను, 
హరిఆల మండిఅముహీ 
ణడివ్వ శణవాడిఆ జాఆ (1-19) 
మరొక చోట పండిన వరిచేలనుంచి చలికాలంలో మంచుటొట్లు 
కారుతుండడం చూసే _ తనకు ముదిమితో ఖల సంగం (కళ్లంతో సహ 
వాసం) అవుతుందనే చింతతో వరిచేను తల (కంకి) వేలవేసుకుని, ఏడు 
స్తున్నట్టు వున్నదని వర్షించా డొక ముక్రక మహాకవి, 
కహ(మే పరిణఇఆలే 
ఖలసంగో హోహి ఇత్తి చింతంతో, 





అరిసి- 
బియ్యం 

ఓణుఅముహో ససూఓ 
రువ ఇవ సారీ తుసారేణ. (8-69) 

ఇలా చెప్పుకుంటూపోతే ఎంతో (గ్రంథం అవుతుంది. శాసనాల 
లోను, తెనుగు సాహిత్యంలోను బియ్యం (ప్రస క్రికి కొదువలేదు. పెరుగు 
వడ్లు కలిపినట్ల నే సామెతనే నన్నెచోడుడు (ప్రయోగించాడు. అలాంటప్పుడు 
యిది అన్యభాష నుంచి రావడ మేమిటి? 

బియ్యం మాట తడిమితే భూగోళం తూర్పు కొననుండి పడమటి 
కొనవరకు య్మాత్రచేయక తస్పదు మనం. తీగ కదిపితే డొంకంతా కదులు 
తుందంటారు కదూ? 

వరి దక్షిణ భూభాగంలోని పంకేనని వృక్షళాస్ర్రజ్ఞుల మతం. ఇది 
దక్షిణాపథం నుంచి కొచ్చిన్‌ చైనాకు, చై నాకు వెళ్లిందట. అక్కడినుంచి 
ఉత్తర భారతానికి తిరిగివచ్చి, అరేబియా, ఈజిప్టులమీదుగా (గీసుకు పెళ్ళి, , 
పాళ్చాత్య దేశాలకు వ్యాపించిందట. 

చీనాలోనే మొదట వరిపంట ఉండేదని, (క్రీస్తుకు పూర్వం మూడు 
వేల సంవత్సరాలకు ముందునుంచే చీనావారికి వరివంట తెలుసునని స్టేనిస్‌ 
లెస్‌ జూలియన్‌ అనే శాస్త్రజ్ఞుడు. తెలిపాడు. క్రీస్తుకు పూర్వం 2800 
సంవత్సరాలక్రితం వున్న చీనా చక్రవర్తి చిన్‌నుంగ్‌ పంచధాన్యాలు (ప్రద 
ర్మించే ఉత్సవ మొకటి పీకేటా ఏర్పాటు చేసేవాడట, వరిని చక్రవర్తి 
స్వయంగా దర్బారులో (ప్రజలకు చూపేవాడట, తక్కిన నాలుగు ధాన్యాలను 
యువరాజు మున్నగువారు చూపేవారట. కనుక యిది చీనానుంచే ప్రపం 
చానికి వ్యాపించింది._ఆని ఈయన వాదం. 

ఏమైనా దీనిని గురించి మూడు వాదా లున్నాయి: (1) చీనా నుంచి 
వ్యాపించింది. (2) భారత దేశంలోనే అనాదిగా వుండి యితర సాళ్చాత్య 
దేశాలకు వ్యాపించింది. (8) దక్షిణాపథం నుంచి... ముఖ్యంగా తమిళదేశం 
నుంచి పర్షియా, ఆరేవియా, (గ్రీసులమీదుగా వ్యాపించింది. 

చీనా వాదం గురించి మొదటే చదివినారు గదాః రెండవ వాదం 

వినండి: సంస్కృతంలో వరికి ముఖ్యంగా వాడే నూట (వీహీః. (వీణొతి 
చేహమితి = (వ్రీహిః (దేహాన్ని భరిస్తుంది) అని (వీ భరణీ అనే ధాతువు 
నుంచి (ప్రీహిళబ్దం పుట్టింది. వృజ్‌ వరణే అనే ధాతువునుంచి వృణోతి 
దేహం = (దీహిః (దేహాన్ని అభివృద్ధికోసం వరిస్తుంది అని కూడా 
సాధించవచ్చు. అనాదిగా యిది భారతదేశంలో పండుతున్నది, వివాహాది 
వైదిక కార్యాలలో దీని ప్రాధాన్యం ఉండడమే దీనీ (ప్రాచీనత్వానికి నిద 
రృనం. వివాహంలో “పెండ్లి కూతురు సోదరుడు పెండ్లి కుమారుని శాలిధాన్యం 
పేలాలు అందివ్వడంవల్ల నే 'శ్యాలః' (బావ) అనే మాట పుట్టింది, పాత 
పారశీకభాషలో దీనికి సమానపదం కనిపించకపోయినా నేటి పారిశీకపు 
మాట బిరింజ్‌. పుషోలో ్రిజ్ఞా. బహువచనం వ్రిజ్జె. వజీరిస్తాన్‌లోని 
బరకాయి తెగలో (విజ్ఞా. ఆర్మేనియన్‌లో (ట్రింజ్‌. హిందూకుష్‌ భాషల 
లోని గిల్లిక్‌ భాషలో (బ్రాన్‌, (త్రియన్‌. చ్విత్రాల్‌లో (గ్రింజ్‌, సంస్కృతం 
లోని హకారం ఫారసీలో జకారమౌతుంది. సహ్మస్ర_..హజార, పామ - 
జిమ హృదయ _ జిరెద. కనుక ఇండో.పర్షియన్‌ శాఖకు చెందిన ఈ 
మాటను బాబిలోనియా నుంచి (గ్రీకులు “ఒరుజా” అని తీసుకున్నారు. ఇది 
ఇటాలియన్‌లో రిసో అయి, (ఫ్రెంచిలో రిజ్‌ అయి, ఇంగ్లీషులో రైస్‌ 
అయింది. కనుక రైస్‌ అనేది (వీపి నుంచి వచ్చిందని, భారతదేశం 
నుంచే పాళ్ళాత్య దేశాలకు వ్యాపించిందని సి, జె. లియాల్‌ పండితు 
డన్నాడు. 

మూడవ వాద మిది; వరిని తెలిపే ఏ పదమూ బుగ్వేదంలో లేదు. 
అధర్వవేదంలో మాత్రం యనమాషతిలాలతో కలిపి చెప్పబడి వుంది. 
ఒరిస్సాలో వీయ్యం విశ్వామిత్ర సృష్టి అనే వ్యవహారం వుంది. పాత 
ఈజిప్టు ధాన్యం చిత్రాలలో వరి బియ్యం చిత్రాలు లేవు. మధ్య ఆసియాలో 
యిది పూర్వం కనిపించలేదు. దక్షిణాసియాలో పాతపంట కాదనడానికి 
అవకాశం లేదు. బుగ్వేదంలో దీని ప్రస క్రి లేకపోవడమే ఈ అనుమానా 
నికి కారణమని కొందరు వృక్షకా స్తజ్ఞు అంటున్నారు. తమిళులకు, ఇతర 

దకిణాదివారికి వరి సంగతి చాల కాలం కిందనే తెలుసు ననడానికి అరి, 
అరిసి, ఉరి అనే మాటలు (ప్రమాణం. కనుక దక్షిణాపథం నుంచే వరి 
వ్యాపించింది-_-అని మొయిదీన్‌ షెరీఫ్‌ అనే కాస్త్రజ్ఞు డన్నాడు. i 

తమిళంలో బియ్యానికి పర్యాయమైన అరి, ఆరిసి, కన్నడంలోని 
అక్కి, అరి; తుళు మలయాళాలలోని అరి అనే పదాలలోను, తెనుగులో 
ధాన్యవాచకమైన వరి, వర్లు, వడ్లు, ఉర్లు పదాలలోను; అనాది జాతులలో 
ఒకటైన సంతాలుతెగ వాడే ఉరీ, ఉరిహోరో అనే పదాలలోను తరచు విని 
పిస్తున్న మూల శబ్దం ఆరి, అరిసి, అరి = వేరుచేయు. (ఊకనుంచి వేరు 
చేయబడినది) అనే అర్థంలో అరి, ఆరిసి (బియ్యం) అనేమాటలు ఏర్పడి 
నవి. అరి అనే పదానికి కన్నడంలో బహుశా బహువచన (ప్రత్యయం 
కాలక్రమాన చేరి అరిక్‌, అర్క అయి, బహువచన (ప్రత్యయంలో సగం 
జారిపోయి, కన్నడంలో అర్కి _ అక్కి. అనే మరొక రూపం ఏర్పడి 
వుంటుంది. తెనుగులో ఆ పదం అక్కు_చ్ల అనే రూపంలో మరొక బహు 
వచన (ప్రత్యయంతో నిలచి, ఒక తెగ ధాన్యం తెలిపే మాటయింది. అరిసి 
అనే పదం అరిసె అని మార్చు చెంది భక్ష్య విశేషవాచకంగా తెనుగులో 
నిలిచింది. అరిసెలు బియ్యప్పిండితో వండేవే గనుక అనుమానానికి 
ఆస్కారం లేదు. 

తండులం అనే సంస్కృతం మాటలోను (ద్రావిడ భాషాచ్చాయ 
ఉందని మొయిదీన్‌ షరీఫ్‌ అన్నాడు. ఆజంగఢ్‌ (ప్రాంతంలో నివ్వరికి 
తెన్నీ అని వాడుకారని, తెన్‌ అనడమే దక్షిణాది సంబంధం తెలుపుతున్న 
దని ఆయన వాదం. 

ఈ వాదంలో కొంత సత్యం వుంది. తండుల శబ్దాన్ని బియ్యం 
ఆనే అర్థంలో అమరకారుడు (గ్రహించలేదు, తడి తాడనే (కొట్టుట) అనే 
ధాతువు నుంచి తండుల శబ్దాన్ని (వడ్లను దంచడంవల్ల కలిగింది) తర్వాతి 
సంస్కృత పండితులు సాధించారు. అమరంలో వాయువిళంగాల పర్యా 
యంలో కనిపించే చిత్రతండుల శబ్దాన్ని బట్టి తండుల పదానికి గింజ అనే 

ఆర్థం వస్తుంది. ఇంతకూ (పీపీ శబ్దమే ప్రాచీనం కానప్పుడు తండుల 
పద ప్రాలీనత్వ విచార మెందుకు? 
4 ఈ అరిసి చీనా, భారత పర్షియాల మీదుగా అరేబియా చేరి అర 
వ్చీలో అల్‌రుజ్‌, అధర్రుజ్‌ అని: ఈజిప్టు భాషలో అరూస్‌, రూజ్‌, రూస్‌ 
ఆని; (గ్రీక్‌లో ఒరుజా అని మార్చుచెందింది. ఇది (ప్రాచీన కాలంలో మధ్య 
పాచ్య దేశాలలో కవిపించడం లేదనే వృక్షశా స్రజ్ఞల మాటే మనకు పరమ 
ప్రమాణం. వీపి శబ్దానికి వ్యుత్పత్తి తర్వాత కల్పించబడి వుంటుంది. 

ప్రపంచ మంతటా వ్యాపించిన ఈ ఆరిసి మన నిత్య వ్యవహారం 
నుంచి జారిపోయి వియ్యమనే మాట = ఇతర ద్రావిడ భాషలలో లేని 
మాట _ వాడకానికి రావడం వింతే కదాః ఇది సంస్కృత (ప్రభావంవల్ల 
నడమంతరంగా వచ్చిన మాట. దాని వ్యుత్పత్తి యిది: (వ్రీహిభవం = 
ద్రీహ్యం. ఈ (ప్రీహ్యం బ్రియ్యం, బియ్యం, బీయం అని మూడు రూపా 
అయింది. (బ్రయ్యం అని కొన్ని అనాదిజాతులలో నేటికీ వాడుకలో వుంది. 
బీజం అనేమాట బియ్యం అని నూరింధని కొంద రంటారు. కాని వారు 
బియ్యం, (త్రియ్యాలు అని కొన్ని అనాది జాతులలో వున్న వ్యవహారానికి 
ఉపప త్తి చెప్పవలసి వుంటుంది. 

సంస్కృతంలోని యకారం తద్భవాలలో జకారం కావాలి కదా 
వైద్యః = వెజ్జా; కార్యం = కర్ణం అనే విధంగా-అని అనుమానించ నక్క_ర 
లేదు. కొన్ని తత్సమ పదాల యకారం (ప్రాకృతంలో అమే నిలిచిపోవడం 
కూడ కద్దు; ఆర్యపుత్ర = అయ్యఉ త్త లాగ. ఈ బియ్యం అరిసిని (ఆరి 
నెను) అటక ఎక్కించింది; ఆక్కిని గాదెలో వేయించింది. 


వంకాయ 





వ్రే౦కాయ మనటేశంలో చాల వ్యాప్తిలో వున్న కూరగాయ. తెనుగు 
వారికి యిది మరీ యిష్టం....కనుకనే దీనిపై రకరకాల సామెతలు, 

చాటువులు పుట్టాయి, “వంకాయ కూరకు వరన్నానికి సిగ్గేమిటీః:” అన్నారు 
ఒకరు. “ద్వా వేవ కోమలౌ పథ్యా వాంర్తాక వనితాధరౌ” అన్నాడు ఒక 
శృంగార వైద్యుడు. 

“వంకాయ వంటి కూరయు 

పంకజముఖి సీతవంటి భామా మణియున్‌, 

శంకరునివంటి దైవము 

లంకాధిపు వైరివంటి రాజున్‌ గలడే?” 
అని ప్రల్నించాడు ఒక వా ర్రాకాభిమాని. 


“వంకాయ లమ్ము దానిని 

జెంకను బెట్టేసి సరకు జేకొనె జోరుం 

డింకేమి జెప్ప మాకున్‌ 

వంకా యాపె సరకాయె వడ్లా శొన్నల్‌:” 
అని పుదుక్కోటరాజు శ్రీకోటి రఘునాథ తొండమాన్‌ మహీపాలుడు 
“వంకాయా 'పెసరకాయ వడ్లా జొన్నల్‌” అనే సమస్యను పూరించాడు, 
(కవిజనోజ్జీవని సమస్యలు) గుత్తివంకాయ (నించుడువంకాయ)కూరం పే 
నోరూరనివా రుంటారా? 

మనకింత (ప్రియమైన వంకాయ మొక్క తెనుగు దేశందేనా? ఈ 


పదం పుట్టుకేమిటి? 
ఇది భారతదేశంలోను, బర్మాలోను ఏరాళంగా కనిపి స్తున్నందున 

ఆసియా ఖండపు మొక్కేనని వృక్షళాస్రజ్ఞులు అంటున్నారు. “కాని, ఇవి 
మన వైదిక కార్యాలలో, ముఖ్యంగా గ్రాద్దంలో వర్ణ నీయం, మన ప్రాచీ 
నులకు యిది తెలిసివుండదు. కనుక విదేశాలనుంచి వచ్చింది” అని 
కొందరు: “వర్ణనీయ కోటిలో చేరిన వార్హాకం ములక కాని వంగ కాదు” 
అని మరికొందరు వాదిస్తున్నారు. “ఆధునిక పాశ్చాత్య సంస్కృత పండి 
తులలో సర్‌ వాల్టర్‌ ఎలియట్‌ దీనికి సంస్కృత సర్యాయం యివ్వలేదు. 
బర్నెల్‌, యూలే యిచ్చారు గనుక యిది మన చేశందే ననటం వివాదా 
స్పదం,” అని మరికొంతమంది వాదం, 

వంకాయమొక్కకు వంగ మొక్క ఆనే వ్యవహారం కూడా వుంది. 
వంగలో రకాలూ వున్నాయి: చిరివంగ, నీరువంగ, మెట్టవంగ, మొదల గా. 
తక్కిన తెనుగు తోబుట్టువులలో దీని పోలికలు కనిపి స్తున్న వేమో చూదాం. 

తమిళంలో దీనికి క _త్తిరి, కత్తరి వళుదలై ఆని పేరు. మలయా 
ళంలో వళుదిని, వళుదినె. వళుదలై అనేది వంగలో భేదం. కన్నడంలో 
బిదనె, -క_త్తరికి, కత్తిరికి వంగకు స్వరంలో పోలికలు లేవు. బదనెతో 
కొంత పోలిక వుంది. 


ఇక సంస్కృతంలో దీనికి చాల పేర్లున్నాయి. భంతాక, వార్తాక్క 
వార్తాకు, హిందీర, వంగన, వార్దాక, భన్నాక, జుకుట. హింగోలీ. 
కొందరు వాతింగణ అనే మాటనూ చేర్చారు. 

కిస్లైల్‌ వార్తాకి, భండాకి. హింగరీ, సింహీ, దుష్టదర్షణీ, వార్తా, 
వంగ, వేర అనే పర్యాయా లిచ్చాడు. 

సంస్కృత భవమైన ఉత్తరాది భాషలలో _ పాందీ! బైగన్‌, 
బాంగన్‌. భం(ట్రా; (బ్రింజాల్‌, బైం౦గన్‌, బిదన్‌జన్‌. బెంగాలీ: వేగూన్‌, 
కూల్‌ దేగూన్‌. టోంగ్‌, బార్తాకు, మహోతి, హింపోలీ, అస్సామీ: 
బెంగానీ, ఉరియా: బైగున్‌, సరిహద్దు రాష్ట్రం: ట్రింజాల్‌, భటా. 
కుమాఊ(: బైగున్‌, భుటా. కాశ్మీరీ: బాదన్‌జాన్‌, బిస్తానీ. పంజావీ: - 

బేంగన్‌, సింధీ: వాంగన్‌. మరాఠీ: వాంగి. భైగనా, కాంగీ, వైంగ్‌, 
బేంగన్‌, గుజరాతీ: వేంగ్నీ, రింగ్నీ, వంతాక్‌, రిగనా. 

మలయా: (త్రోంగ్‌, బర్మీ: భాయాన్‌, సింహళ; వాంబటు. అరబ్బీ: 
బదన్‌గన్‌, బెరంగెన్‌, బదిన్‌జెన్‌. కహ్‌కం, కహ్‌కబ్‌. ప్ప యన్‌: బాదనో 
జాన్‌, దాదిన్‌గాన్‌, అరబ్బీలోని బరిన్‌ గన్‌ = బెరంగెన్‌ 'యూరపు భాషల 
వంగవాచకాలకు (ప్రాతిపదిక. 

ఇంగ్లీషు: (బ్రింజాల్‌. పోర్చుగీస్‌: (బ్రింజెల్లా. (బ్రింజీలా, బెరింగెల్లా 
(ప్రాచీన రూపం). స్పానిష్‌; జెరింజేనా. లాటిన్‌: మెలోంగేనా. ఇటాలియన్‌: 
'మెలంజానా, మెలైన్‌ సానా (మేడ్‌ యాపిల్‌), 

వీటన్నిటిలోను బరింజ, బంగ, వంగ అనే ధ్వని వినిపి స్తుండడం 
గమని స్తే వీటన్నిటికి ఒకపదం మూలమయి వుంటుందని ఊహించడం 
అనుచితం కాదు. ఈ మూలపదం వాతింగణ అనేది అయి వుంటుందని, 
వాతహరమని దీని అర్థమని వార్తాక, వార్దాక అనే పదాలన్నిటికీ ఈ అర్థమే - 
వుందని కొందరు శాద్దీకు అంటున్నారు. 

వాతహరమనే ఆర్థం, దాని గుణ పరిశీలన తర్వాతనే గదా తెలిసేది 
కనుక ఈ వ్యుత్పత్తి తర్వాత కల్పించిందేగాని, మొదటిదికాదు. మూలపదం 
ప్రాంతీయంగా ఏర్పడి, తర్వాత వ్యాప్తిలోకి వచ్చి వుంటుందనడం 
సహేతుకం, 

ఇది (ప్రాచీనార్యులకు తెలియదని, అరబ్బీనుంచి సంస్కృత ౦లోకి 
చేరిందని మరికొందరు అంటున్నారు. ఈ పక్షంలో తమిళంలోని క తరి 
కత్తిరి పదాలకు అరవ్బీ కహ్‌కట్‌, కహ్‌కంలకు కూడా సంబంధం వుందేమో 
పరిశీలించవలపి వుంది. 

మలయా భాషలోని త్రోంగ్‌ సదానికి వంగవాచకాలై న ఇతర పదా 
అకు గల స్వరసామ్యాన్నిబిట్టి యిది ఆగ్నేయాసియా దేశాల మొక్క అని, 
ఆక్క-డినుంచి మనదేశానికి_వంగ (ప్రాంతానికి వచ్చి, పూర్వ రూపాలతో 
పాటు తెనుగునాడులోను, భారతదేశ మంతటాను వ్యాపించి వుంటుందని 

వూహించవచ్చు. కనుకనే వంగ పదానికి సన్నిహితమైన పదమే దేశ 
మంతటా వ్యవహారంలో వుంది. మొదట యిది వంగకాయగానే వుండి 
వంగ4_ కాయ ఉచ్చారణ వేగంలో వంకాయ అయివుంటుంది. వంగకాయే 
'ప్రాదీనరూవం. (బసవపురాణం) 

ఇంత మంచి వంగను నన్నయ రుచిచూచినట్లు కనిపించదు. పాలు 
కురికి సోమనాథుడు రుచిచూచి లింగకాయలుగా కూడ మార్చుకున్నాడు. 
“కరములు సాచుడు గట్టుకొంగునను 
భంగి నా బసవయ్య భావసంగతిని 
వంగ కాయలు (ప్రాణలింగంబు లయె :.” 
(దినవ పురాణం, ద్వతీయాళ్వాసం) 
అరబ్బీ బదిన్‌ జన్‌కు, కన్నడ బదినెకు చాల పోలిక లేదూ? కన్నడ 
దేశం _ పశ్చిమ సముద్రతీరం _ నుంచి ఈ పదం అరబ్బీలో చేరి ఉండ 
* టానికి ఆవకాశం వుంది. కొందరన్నట్టు బదన్‌ జన్‌ పదమే కన్నడ దేశానికి 
వచ్చే అవకాశమూ వుంది. 
ఏమైనా ఈ వంగగాయ ౬. వంకాయ 11వ శతాని ముందునుంచే 
తెలుగు. కన్నడ దేశాలలో అలవాళైన పదం అని అనవచ్చు. 





కోమటి- శ య 


గోమరి hE 


మన దేశానికి విదేశీయకు ఎందరో వలస వచ్చినారు: మన మతాన్ని 
స్వీకరించి మనలో క్షీర నీర న్యాయంగా కలిసిపోయినారు. మౌర్య 
స్వామాజ్య కాలంలో పాశ్చాత్య దేశాలతో భారత దేశానికి ఆదాన (ప్రదానాలు 
హెచ్చిన తర్వాత (గ్రీక్‌ వారు మనదేశానికి వచ్చి మంత్రాంగంలో. రాజ్యాం 
గంలో వివిధ (ప్రధాన పదవులను నిర్వహిస్తూ, (ప్రత్యేక శాఖగా ఏర్పడినారు; 
కాయస్థులనే పేరు పొందినారు. వారే నేటి సక్వేనాలు, అగర్వాలాలు, 
మాథుర్‌లు, (క్రీవాస్తవులు. (అగర్వాలాకు ఆ(గ్రోలాకు వున్న సంబంధం 
పరిశీలించవలసి వుంది.) : 
'దేశ దేశాలమధ్య, ఖండ ఖండాలమధ్య వలసలు సాగుతున్నప్పుడు, 
ఒకదేశంలోని వివిధ ప్రాంతాల మధ్య వలసలు ఆసంభావ్యం కాదుగదా! 
ఆంధ్ర (ప్రాంతానికి వివిధ (ప్రాంతాలనుండి వలస సహ స్రాబ్బాలుగా 
సాగుతూనే వుంది. చోళుల కాలంలో తమిళ ప్రాంతంనుంచి పెక్కు 
కులాలవారు వలన వచ్చి. నేడు తెలుగువా రైనారు. బుందేల్‌ఖండ్‌ నుంచి 
వచ్చినవారు టౌందిశీలుగా నేడు వున్నారు. మహారాష్ట్ర (ప్రాంతం నుంచి 
వచ్చినవారు ఆరె (ఆర్య) మరాఠీలుగా నిలిచిపోయి వున్నారు. (వీరు 
కన్నడదేశంలో ఆరేరు.) కాకతీయులకాలంలో తమిళనాడునుంచి వచ్చిన 
'వెళ్లాళులు వెలమవారైనారు. విదర్భ (ప్రాంతంనుంచి వచ్చినవారు వెలినాడు 
వారు, వెల్నాటి వారైనారు. ఇలా వలస వచ్చిన వారే కోమట్లు కూడా. 
కోమటి అనే పదంతో వ్యవహరించబడే ఆర్యవై శ్యులు దష్షిణాపథ 
మంతా వ్యాపించి వున్నారు. వీరు ఎక్కడికి వెళ్ళినా తమ (ప్రావీన సంస్కృ 
తితో పాటు తెలుగు మాతృభాషను కూడా (ఎన్ని అన్య దేశ్యాలు, ఏసలు 

చేరినా రక్షీంచుకొంటూ వస్తున్నారు. స్వభాషాభిమానం, సంప్రదాయ 
రక్షణ జీర్జించిన ఈ తెగవారు ఎక్కడినుంచి వచ్చారు? 

తెలుగు నిఘంటువులలో చూ స్తే కోమటి శబ్దం కార్పటికః = అనే 
సంస్కృత శబ్దభవ మని వుంటుంది. శాని, ధ్వనిసామ్యం కొంత కనిపించినా 
దీనికి యిది మూలం కాదనడం నిర్వివాదం, 

కోమట్లు అనేది వీరి తొలిపేకు కాదు. వీరికి మత స్వీకారంవల్ల 
వచ్చిన పేరు. వీకు మొదట గౌడదేశంనుంచి దక్షిణాపథానికి వలస వచ్చిన 
వారు. కనుకనే వీరికి గౌరలు ఆనే వ్యవహారం ఏర్పడిందని (శ్రీ సురవరం 
(ప్రతాప రెడ్డిగారు (వ్రాసినారు (ఆంధ్రుల సాంఘికచరిత్ర _ పుట, 84). 

ఆంధ్రదేశంలో _ ఒకప్పుడు _ శై వదుతానికి ముందు _ జైనమతం 
ప్రబలంగా వున్న సంగతి సాహిత్య చరిత్రల పరిచయం గలవారి కందరికీ 
విదితమే. ఇప్పటికీ తెలంగాణాలో వున్న జైన దేవాలయాలు, బళ్ళారి, తాడి 
పత్రి, పెనుగొండలలోని జైన మందిరాలు దీనికి తార్కాణం. గౌడదేశం నుంచి 
వచ్చిన ఈ బెహాకులు ఆంధ్ర ప్రాంతంలో (ప్రబలంగావున్న జై నమతాన్ని 
స్వీకరించారు. వీరు స్వీకరించింది గోమఠ సంప్రదాయం. గోమళ మతాను 
యాయులు గనుకనే వీరు గోమకులు, కొమ్మతులు, కోమట్టులు, కోమటులు 
అయినారు, (ఈ దృష్టితో పరిశీలించగా పెదకోమటి వేమారెడ్డి పేరులోని 
కోమటి పదానికి గోమళళబ్దంతో సంబంధం వున్నదని (శ్రీమతి ౩. (భ్రమ 
రాంబగారు “భారతి” 1855 ఏప్రియల్‌ సంచికలో (వ్రాసినది చాల సమంజసం, 

తమిళ కన్నడ మలయాళాలలోను కోమటి పదం వ్యవహారంలో 
వుంది. తమిళ, మలయాళాలలో కోమట్టి అంటారు. గోమకలోని ఠ అనే 
మహాప్రాణోచ్చారణం  ద్విత్వాల్ప(ప్రాణంగా మారింది. కోమటి గోమళ 
శబ్దభవ మనడానికి యిదొక నిదర్శనం. 

ఈ జైన గోమక _కోమటులు తర్వాత తర్వాత _ దేశంలో 
వైదికమతం వ్యాప్తమైన తర్వాత _ ఇతరులతోపాటు వై దికమతం అనుస 
రించినారు. వీరు జైనులు, గౌడ దేశీయులు గనుకనే . అహింసా ప్రతులు 

గనుకనే _ ఇ.ర బేరి బలిజ, వణిజ, వన్నియ, పెరిక సెట్ల వలె మాంసా 
హోరులు కాలేదు... నేడుకూడ గొడ సారన్వతులలో గౌడులు నిరామిషా 
హాోరులు, _ప్రారీనతమిళసాహిత్యంలోని వైక్యులందరూ చాలవరకు కై నులే. 
శిలప్పధికారం, మణీమేఖలల కాలానికి జే న వైదికనంప్రదాయాల నంఘత్ర 

ర వ. లె 
ణేమీ లేదు, కనుక అప్పటి జైన వైభ్యయ వైదిక సంప్రదాయంతోను 
చ స వై 
వివాహాది కార్యాలు జరుపుకునే వారట, తర్వాత మత విద్వేషం (ప్రబలి 
వుంటుంది. నేటి నాటుకోట సెట్లందమా నాటి జై నార్య వై జ్యలే. 
అన్య(పాంతంనుంచి నలసవచ్చినవారు తమ సంస్కృతి రక్షణలో 
జాగ త్తపడడం సహజం, ఈ జాగ త్త, శ్రద్ధ లోభత్వంగా, పిడివాచంగా 
ఒకొక్కప్పుడు యితరుల ఈసడింపులకు కారణ మౌతుంది. కనుకనే 
కోమట్ల ను గూర్చి పెక్కు సామెతలు పుద్దాయి. వేములవాడ భీమన వంటి 
మహాకవి కూడా “కోమ్రట్రి కొక్క టిచ్చి పదిగొన్నను, దోసము లేదూ 
అన్నాడు. 
కన్నడంలోను కోమటి తెగపై ఎన్నో సామెత లున్నాయి. 
ఇంతకూ ఏ తెగమీద సామెతలు, నానుడులు లేవు గనుక! 





చింత- 


Ca VY. 


ల లుయి 

మనం ఏటేటా కొత్త చింతకాయలు తింటున్నాం. ఉగాది పండుగనాడు 
'వేపపూ పచ్చడిలో బెల్లం ముక్కలు, వడపిందె ముక్కలు, అల్లం, 

పచ్చిమిరపకాయ ముక్కలు, చింతపండు గొక్జా కలుపుకొని తింటున్నాం. 

ఎలా వుంది చింతకాయ తింటుంటే? నోరు చిమచిమ లాడుతూ 
సీరూరింది కదూ? పండ్లు తీపెక్క. లేదూ? పెదిమెలు రెండూ అప్పళించి 
ప్చ్‌ అని చప్పరించామా? లొట్టలు కూడా చేశామా! 

ఉల్లి చేసే మేలు తల్లి చేయదని, తాడి తెలుగువారి కల్పవృక్షమని 
పొగిడేవారే. కాని, నిజానికి చింతచేసే మేలు అంతా యింతా కాదు. ఇది 
మన జీవితంలో భాగమైపోయి, అంతకు ముందున్న తెనుగు మాటను తోసి 
రాజన్నది. దీని పుట్టుకను గురించి తెలుసుకుందాం, 

చింతచెట్టు దక్షిణాపథంలో తరచు కనిపించే చెట్లలో ఒకటి. చల్లని 
నీడ నిస్తుంది గనుక దీనిని బాటల కిరుప్రక్కలా నాకే ఆచారం అనాదిగా 
వుంది. చింతచెట్టును తమిళ మలయాళాలలో పుళి, పుశియమరం అని, 
కన్నడంలో పుణిసె, హుణీసె, హుణీసెమర అని అంటారు. ఈ పదాలు 
మన పులి, పులుసు (పుల్ల చెట్టు) అనే పదాలకు సమాన రూపాలు. ఇతర 
ద్రావిడ భాషల్లో “చింతి అనే పదం ఈ చెట్టును వ్యవహరించే అర్థంలో 
లేదు. ఒక్క తెలుగులోనే ఈ అర్థంలో మిగిలింది; పులుసు, పుల్ల, పులి 
అనేవి శేవలం ఆన్లురన వాచకాలుగా స్థిరపడ్డాయి. 

దీనికి కారణం సంస్కృత భాషా (ప్రభావమే. సంస్కృతంలోని 
“చించా' అనే పదాన్ని మనం సొంతం చేసుకున్నాము. చకారం తకారంగా 
మారి చింత అయింది. చవర్గం తవర్గంగా మారడం సంస్కృతంలోను 
వుంది; జంపతీ__జాయ పతి__దంపతిలాగ, 

చింత, పులుసు అనే పదాలు ఎలా రూపు దాల్చా యనుకున్నారు? 
సంస్కృతంలో చింతకు పర్యాయపదాల వ్యుత్పత్తిని పరిశీలి "స్టే, పులుసు 
అన్న పదం వ్యుత్పత్తి పరిజ్ఞానం సులభమౌతుంది, 
సంస్కృతంలో చించా శబ్దానికి ఆన్లుః, తిం్యత్రిణీ, తింతిడీ, తింతిడ,' 
తింతిడీక, తింతిడికా, తింతిలికా అనే పర్యాయా లున్నాయి. వీటికి వైయా 
కరణులు సరైన వ్యుత్పత్తి చెప్పలేక పృషోదరాదిగణంలో పారేసినా, 
కొద్దిగానైనా వ్యుత్పశ్తికి (ప్రయత్నించారు. చిమ్‌చిమాయతే ఆస్లుత్వా 
స్ముఖం = చించా. పుల్లగా వున్నందున నోట్లో చిమచిమ లాడేట్టు చేస్తుంది. 
తిమ్మతి అనేనేతి = తింతిడీ (తిమ ఆర్టీ భావే. నోట్లో నీరూరజే స్తుంది. 
అందితే ముఖళబ్దహేతు ర్భవతి = అస్హః (అవి శబ్ద, చవిగొనేటప్పుడు* 
చప్పరించే టప్పుడు, సీత్కార ధ్వని కలిగి స్తుంది అని. 
వాగృటాచార్యుడు ఆమ్లురసానికి చెప్పిన లక్షణం కూడా మనం 
పరిశీలిద్దాం. 
“అమ్లుః కొళయతే ముఖం, 
హర్షణో రోమదంతానాం, 
అక్షీ భువ నికోచనః” 
పుల్లని పదార్థం తింటే నోట్లో నీరూరుతుంది. ఒళ్ళు గగుర్పొడు 
స్తుంది. పళ్ళు పులిసిపోతాయి. కళ్ళు చీకురించుకొని పోతాయి. కను బొనులు 
ముడిసడుతాయి ____అని పై లక్షణం తాత్పర్యం. 
దీనినిబట్టి మన పూర్వులకు _ మన పూర్వుల శేమిటి? అందరికీని = 
పుల్లని పండ్లు, కాయలు తిన్నప్పుడు మనకులాగే నోట్లో నీరూరి, సండ్లు 
తీపెక్కి, ముఖం, కండ్లు చిట్లి ంచుకునిపోయి, పెదవులు రెండూ అప్పళింను 
కునిపోయి, ఆ వేగానికి అప్రయత్నంగానే మరల విడిపోయి “ప్ప్‌ళ్‌”, 
“వ్చ్‌స్‌”, “పక” అనే ధ్వనులు పుట్టాయి. ఈ ధ్వనే (క్రమంగా ద్రావిడ 
భాషలన్నిటిలోను అన్లు రసానికి, చింతపండుకు కూడా పు?, హు, 
పుణిసె, హుణిసె, పులుసు, పుల్ల, పులి, పు? అనే రూపాలు దాల్చి 

వుంటుంది. తెలుగులో మాత్రం ఎప్పుడు చింతపండు అనే అర్ధాన్ని విడిచి 
కేవలం రసవాచకంగా రూఢమైందో చెప్పలేము. కాని సంస్కృత పదమైన 
*చించ చింతగా వగారి మనకు ఆత్మీయమైంది. 

“చింతిను (ప్రాచీనులు ప్రయోగించారు “క్రొవ్వినగొణీయ దా జింత 
కై మేయ జేరుటయ్యె”” (సింహాసన ద్వాత్రింక 4.185.) 

ఈ తిర్యతిణ్‌ దక్షీణాపథంనుంచి ఉత్తరాపథానికి అక్కడనుంచి అరే 
బియాకు చేరి, అక్కడినుంచి పాళ్ళ్చాత్యదేశాలకు వ్యాపించింది. 

అరబ్బీలో దీనికి తక్కిన పేర్లతోపాటు “తమర్‌-ఇంహింద్‌” అనే 
పేరు కూడా వుంది. ఫార్సీలో అంబలా, తమర్‌-ఇ-హింద్‌ అంటారు. 
తమర్‌ అంతే ఖర్టూరం. అరబ్బులు దీనిని మొదట చూచినప్పుడు ఖర్జూర 
మని (భ్రాంతి పడి “తమర్‌.ఇ-హింద్‌” భారత దేశపు ఖర్జూరం అని పేరు 
పెట్టుకున్నారు. ఈ 'పేపనుదిప్రే, చింత చెట్టు తాడిచెట్టు భేదమని, బహుశా 
ఆడవి తాటిచెట్టని 'మొదల్ల సెలాడినస్‌ మున్నగు పాళ్చాత్యులు భావించా 
రని, తర్వాత 16వ శతాబ్దిలో ఆడవి తాటిచెట్టు కాదని, మరొక చెట్టని 
తెలుసుకొన్నారని వృక్ష శా స్తజ్ఞులు తెలుపుతున్నారు, 

తమర్‌_ఇ-హింద్‌ (క్రమంగా పాశ్చాత్య భాషలలో “ట్యామరిండ్‌” 
అని రూఢి చెందింది. 

పులి చింత అనే మరొక పదం ఉంది. ఇది ఒక ఆకు కూర పేరు, 
పుల్లని చింతాకుపంటి కూర అని అర్థం, 

మనకు “చింత చచ్చినా పులుసు చావలేదు? అనే సామెత వుంది. 
భాషా విషయంలో మాత్రం చింత పులుసును చంపి వేయడానికి ప్రయ 
త్నించింది. కాని, చింతా చావలేదు; పులుసూ చావలేదు. 


తెజఖవు- 
తెఖవ 





క్రొన్ని పందాలు మనలోని తెగల పుష్టు పూర్వోత్తరాలను పట్టి యిస్తే 
మరికొన్ని మన ప్రాచీనాచారాల ఆనుపానులను పలుకుతాయి. ఆ ఆచా 
రాలు అనాచారాలుగా, దురాచారాలుగా పరిణమించి, సంఘం విజ్ఞానవంత 
మైనకొద్దీ అంతరించినా, ఆ పదాలు మాతం శాశ్వతంగా సాహిత్యంలో _ 
ఒకొకప్పుడు తమ విశేషార్థాలను కోల్పోయి, సామాన్యార్థాలలో - నిలిచి 
పోతాయి. అలాంటి పదాలలో ఒకటి తెణివ. 
తెఅన _ అనగానే ఏ కొంచెం సాహిత్య పరిచయం గలవారైనా ఇది 
శ్రీ పర్యాయ వాచకమని చెప్పగలరు. మరికొంత వ్యుత్పన్నులు తెర_ 
వాయి = తెజిచిన నోరుగలది, అంటే రహస్యం దాచనేరనిది అని అర్థం 
చెప్పి నిఘంటువులను మనముందు పడ వేయడానికి జంకరు. స్త్రీ పర్యాయ 
వాచకంగా దీనిని నన్నయ (ప్రయోగించాడని 
“ఉఅవగు నాలుగ పంటయు 
గొలీయల పాడియును దఅచగుం బురుషులకుం 
దెఅవల చుట్టము లఅయ్యెద రు............” 
అని పద్యంకూడా ఎత్తి చూపగలరు. (అరణ్య న. 295) 
కాని తెజవ శబ్ధానికి తెలచిన నోరు గలదనే అర్థమేనా? త్రీ సామా 
న్యార్థ మేనా? మరొకటి వుందా? చూద్దాం. 
ఓలికన్యాశుల్క_౦-_ఇచ్చి పిల్లను తెచ్చుకొనడం తెనుగుజాతికి 
తరతరాల ఆచారం - దురాచారమే లేండి. కనుకనే ఓలిపై ఎన్నో సామెత 
లున్నాయి. “ఒలే! అని పిలి స్టే, ఓలి ఎంత యిచ్చావుః అన్నదట” 
“ఓలి తక్కువై తే గుడ్డి ముండ వస్తుంది” = లాంటివి. తెల, తెజవు అనే 


ni 
మాటలు ఓలికి పర్యాయాలు. ఒకప్పుడు ఇవి బహుళ ప్రచారంలో వుండి 
విశిష్టార్థ మిచ్చేవి; నేడు మాండలికాలుగా మిగిలాయి; తెఅవ స్త్రీ సామాన్య 
ఖాచకంగా సాహిత్యం చేరింది. ఇది ఎలాగు? _ ఆని సందేహం కలిగితే 
తెనుగు తోబుట్టువులే శరణ్యం. 

తమిళంలో తెజవ పదాన్ని పోలిన తెరివ్నై అనే పదం వుంది. కాన్ని 
దీని అర్థం 26.36 సంవత్సరాల మధ్య వయస్సుగల ఫ్రీ, ప్రొఢప్రీ. త్రీ 
సామాన్యవాచకం కూడా. కాని, ఈ అరం మన ఓలి కథను తెలుపదు. 

కన్నడంలో తెల, తెజవు అనే మాట లున్నాయి. వీటి ఆర్థం 
అచ్చంగా తెలుగు ఓలే. “అప్పంత హుడిగి ఆగబేకు. ఇప్పణ అడ్డ తెల 
ఆగబేకు” లాంటి నానుడులు కన్నడంలో ఎన్నో వున్నాయి. మైనూరు 
రాష్ట్రిమంత టాను ఈ పదాలు నేటికీ వ్యవహారంలో వున్నాయి. 

ఈ తెజి _ తెజివుతో సంపాదించిన స్త్రీయే తెబిప, అంటే ఓలి 
యిచ్చి పెళ్ళాడిన దన్నమాట _ తెజివు ._అ = తెటివ, తెఅచుకున్న నోరు 
గలదనే పకారార్థం చెప్పి, ఒర యూల్లాలిని వాగుడుకాయను చేయడంకన్న 
ఈ అ ౦ బాగులేదూ! 

బళ్లారిజిల్లా ఆంధ్ర ప్రాంతంలో కింది తెగల స్త్రీలు మారు మనువు 
చేసుకొనేవ్పుడు కులస్టులకు తెజవు చెల్లించడం = దండుగ చెల్లించడం - 
ఆచారంలో వుంది. కనుక ఈ తెజివు _ ఓరి _ పురుషుడు స్త్రీకి చెల్లించేదిగాను, 
తర్వాత స్త్రీ మొదటి భర్తను కోల్పోయి మారుమనువు చేసుకొనడానికి కుల 
స్థులకు తప్పు. దండుగ = చెల్లించడానికీ కూడ వ్యవహరించబడి వుంటుంది. 

కాలక్రమాన ఈ మాట మరుగై మాండలిక మంది; ఓలి అన్న 
పదం మా(త్రం బహుళ ప్రచారం పొందింది; తెజవ సాహిత్య గౌరవం 
పొంది ప్రీ సామాన్య వాచకంగా మిగిలింది. 

ఏతావతా తెజవ అనే పదానికి మనం ఓలిచ్చి పెళ్ళాడిన స్రీ అని 
గాని, దండుగ చెల్లించి మారు మనువు చేసుకున్న శ్రీ అని గాని అర్థం 
చెప్పుకోవడం సబబు, 


సెట్టిసింగారం౦ 





కక గి మోయ్‌! ఎంతసేపటికీ కదలవు; సెట్టి సింగారించే వేళకు పట్టం పాడ 

యింది _ అన్నట్టుగా వుందే నీ వాలకం!” అని విసుక్కుంటాము; 
ఎక్కడైనా వెళ్ళడానికి తయారయినప్పుడు తటపటాయిస్తూ, సర్దుకుంటూ 
జాప్యం చేసే “బురద గొడ్లను” చూచి. 

నిజానికి సెట్లు, సెస్లేమిటి బేరసారాలు చేసే ప్రతివారూ ఎంతో 
చురుగుగా వుంటారుగదా! ఈ సామెత ఎలా వచ్చిందో? ఈ సామెతలోని 
సెట్టి సింగారానికి, పట్నం పాడుకావడానికి సంబంధం, ఏమిటి? ఏదైనా 
ఐతిహ్యం వుందా? సామెతలో “సెట్టికి” మారుగా మరొకరు వుండాలేమో? 

ఈ సామెతకు ప్రాంతీయ పాఠాంతరాలూ కూడా వున్నాయి. తెలం 
గాణాలో “సెట్టి సింగారించే వేళకు పట్నంలో గుండుపడె” అని అంటారు. 
“సెట్టి పింగారించే వేళకు పట్నం కొల్ల బోయింది" అని దకీణాంధ్ర వ్యవ 
హారంలో వుంది. 

కన్నడ, తమిళాలలోను అచ్చంగా యిలాటి సామెతలే వున్నాయి. 
“సెట్టి పింగారిసో చేశగ పట్ట సూరె హోదాగ” అని కన్నడు లంటారు, 
“సెట్టి సింగారిక్కిర దుకుళ్ళి పట్నం పాళాచి” అని తమిళు లంటారు. 
వీటికి ఈ అర్థాలు ఎలా వచ్చాయో స్పష్టంగా తెలీదు. 

సెట్టి వూరికంతా ప్రాణంవంటివాడు కదా పూర్వపురోజుల్లో! ఆయన 
వల్ల బే వాణిజ్య, వ్యాపారాలు కొనసాగేవి. సెట్టి ఎక్కడుంటే అక్కడే 
పట్నం అవుతుంది కదా మరి? అందుకనే “ఏనుగు మెట్టిందే సందు, సెట్టి 
విడిసిందే పట్నం” అనే సామెత ఏర్పడింది. ' ఇలాటిది కన్నడంలోనూ 
వుంది “అనే మెట్లదె సందు, సెట్టి బిట్టల్లే పట్న” అని, సెట్టి పటాన్ని 

కొక అలంకారం, కనుకనే “పేటకు జెట్టి, పట్నానికి సెట్టి” అనే నానుడి 
ఏర్పడింది కొన్ని ప్రాంతాల్లో. “పేటెకె జెట్టి, పట్నక్కె సెట్టి” అని కన్న 
“డులూ వాడుతారు. అలాంటప్పుడు, సెట్టి సింగారించే వేళకు పట్నం పాడు 
కావడమేమిటి? విడ్డూరంగా లేదూ? 

కనుకనే, ఈ సామెతలో “సెట్టి అనడానికి మారు మరొకపదం 
వ్యవహారంలో ఉండి వుంటుంది. అది బహుశా “జెట్టి” అయివుంటుంది. జెట్టికి, 
సెట్టికి జీవితంలో ఏమీ పోలిక లేకపోయినా, వుచ్చారణలో గల పోలికను 
బట్టి సామెత కూడా “సెట్టి” ఆనే మాటతోనే వాడుకలోకి వచ్చి వుంటుంది. 

'సెట్టికి మారు జెట్టి ఎందుకుండాలో కొంచెం వివరించవలసి వుంది. 
పూర్వం ప్రతి రాజాస్థానంలోను జెట్టీ లుండేవారు. రాజవంశీయులకు, ఇతరు 
లకు కుస్తీలు నేర్పడం, పోటీకి వచ్చిన మల్లులను డుల్ల గొట్టి సంస్థానానికి 
"పేరు తేవడం, శత్రువులు దాడిచేసినప్పుడు వారిని ఎదిరించి తన స్వామి 
బుణం తీర్చుకోవడం వారి పని. ఇలాంటివారిని యిప్పటికి కూడా కొందరు 
మాజీ సంస్థానాధీశులు పోషి స్తున్నారు. 

ఇలాటి జెట్టీ ఒకడు తనను పోషించిన రాజు రాజధానిపై శత్రువులు 
ముట్టడి జరిపినప్పుడు వారిని ఎదుర్కొనడానికి సన్నాహం చేయడంలో 
జాగుచేసీ వుంటాడు. (నిజానికి మన అయుధాలు - కత్తి కఠారి డాలు, 
బల్లెం, తలకు ఉక్కు కమ్ముల కుళ్ళాయి మున్నగునవి _ ధరించడానికి 
ఆలస్యం కావడంలో ఆశ్చర్యం లేదు. వీటి నన్నిటిని సరిగా అమర్చుకొన 
డానికి కనీసం ఒక్క గంటైనా అవసరమన్న సంగతి నేటికీ ఆ మధ్య 
యుగాల యోధ వేషాలతో పంజాబ్‌లో తిరగే “న్యహంగ్‌” సిఖ్ములను 
చూచినవారికి తెలియకపోదు,) ఈ జెట్టీ పుంగవుడు తన ఆయుధాలు సర్దు 
కుంటూ ముస్తాబవుతుండగానే ఎదిరించడం అలా వుండగా - పట్టంలో 
గుండు పడివుంటుంది; పట్టం కొల్ల బోయి వుంటుంది; పట్టం పాడయి 
వుంటుంది. ఈ మల్లా(గ్రేసరుని చురుకుతనం (క్రమంగా తర్వాత వాడ 
వాడకు పాకి, నానుడిగా జనం నాలుకపై నిలిచి వుంటుంది. 

కనుక, ఈ సామెతతో సెట్టి కెంతమ్యాతమూ (ప్రస క్షే లేదు. 
“జెట్టి పింగారించేవేళకు పట్టం పాడయింది' అనడమే సహేతుకం. 

"సెట్టి అనడానికి మారు జెట్టి అని వుండడమే సముచితమని సుప. 
సిద్ధ సాంఘిక శాస్త్రవేత్తలు, సహృదయులు (శ్రీ సురవరం (ప్రతాసరెడ్డిగారు 
నేను వారితో ఈ విషయం చర్చించినప్పుడు అంగీకరించారు. 

ఈ సామెతలోని “పట్టం” అన్నపదం విషయంకూడ అనుమానా 
స్పదమే, ఇది పట్టం కాదనుకుంటాను. మన సామెతలలో యతి (ప్రాస 
లుండటంబట్టి “జెట్టి సింగారించే వేళకు పట్టం పాడయింది"” అని వుంటుం 
'దేమో! అప్పుడు జెట్టి సింగారించే వేళకు పట్టం - సింహాసనం _ పాడయిం 
దనడం సమంజసంగా వుంటుంది. పాడయింది పట్టమేకాని జ రాజ్యమేకాని. 
పట్టం కాదు, 


ఊదువత్తి- 
అగరువత్తి 





ద్రోదువ _త్తి మన పూజా (ద్రవ్యాలలో ముఖ్యమైంది. “ధూప మామ్రాప 
యామి” అని తంతు చెబుతూ, ధూపం వేసి వాసన చూపడానికి మారు 
ఊదున త్తి ముట్టించి తిప్పడం సరిపాటి అయింది. మన సంస్కృతిలో 
యింతగా చొచ్చుకొన్న ఈ ఊదువ త్తి ఆనే మాట మనదేనా? పరాయిదా? 
అగరుకు దీనితో సంబంధం వుందా? 
పాల్కురికి సోమనాథుడు పండితారాధ్య చరిత్రలో 
“అతి సుగంధంబు దళాంగ మానంద 
వతి సురభియును నావ ర్రిధూపంబు 
మలయానిలంబును మహిసాషీ మద్ది 
కలహంసధూపంబు కామికామోద 
మును మనోహరధూపమును దివ్యధూస 
మును జనవల్ల భామోద ధూపంబు 
లాదిగా ధూపంబు లానందవ ర్తి 
యాది వర్తులును............" 
అని పెక్కు ధూపాలు చెప్పినాడు. కాని ఊదువ త్తిని చేర్చలేదు. (పర్వత 
ప్రకరణం: పు. 427) 
మన నిఫుంటుకారులు మాత్రం ఈ పదం పుట్టుపూర్వో _త్తరాలు రక 
రకాలుగా చెప్పారు. శబ్ద రత్నాకరకారులు దీనిని ఊ(దువ త్తి అని అర 
నున్నతో (గ్రహించి ద్వయం _ వై కృతం, దేశ్యం కలిసిన__పదమన్నారు. 
అంటే ఊ(దు అనేది దేశ్యం, వత్తి సంస్కృత భవమైన వైకృతం అని 
వీరి అభిప్రాయం. (బ్రౌను పండితుడు మిశ్ర భాషా నిఘంటువులో ఊదు 

అని అరసున్న లేకనే (గ్రహించి, ఫార్సీ లిపిలో ఈ పదమే యిచ్చి 
సాంబ్రాణి, ఊదువ త్తి, ఊదువర్తి, సాంబ్రాణివ త్తి అనే అర్థా లిచ్చారు. 
కాని తక్కిన తెనుగు నిఘంటుకారులు శద్ద రత్నాకర కారులనే అనుప 
రించారు. మనకు కావలసింది నిజమే గనుక వీటిలో ఏ వాదం నిజమో, 
ఏది కాదో పరిశీలించాలి. ఈ పరిశీలనకోసం మనం భూమండలాన్ని అప్రద 
క్షీణంగా చుట్టి రావలసి వుంటుంది. 

అగరు సిసలైన న్వదేశీ చెట్టు. దీనికి సంస్కృతంలో అగురు, 
వంశకం,' వంశికం, రాజార్హం, లోహం, (క్రిమిజం, జోంగకం అనే 
పర్యాయాలున్నాయి. నల్లటి అగరును కాలాగురు, అగురుః అని, మల్లెపూల 
వాసనగల ఆగరును మంగల్యమని అమరకారుడు పేర్కొన్నాడు. 

హిందీలోను, ఇతర చా త్తరాహ భాష లన్నిటిలోను దీనికి అగర్‌ 
అని వ్యవహారం. అగరే హింద్‌, ఊద్‌, అడిద్‌, అఉడే హింద్‌, ఊదే 
హింద్‌ '. అరబ్బీ, అక్యాఉ, అక్యావ్‌ - బర్మీ. అ(గ్రేహింద్‌, అగర్‌ = ఫారసీ* 
న్యామ్‌చా - చీనీ. (ఇది జోంగకం అనే భేదమేమో?) కాయు, గారు _ మలయా, 
తమిళంలో దీనిని అగర్‌, అగ్గలిచందనం అంటారు. కన్నడంలో అగళుః 
అగశె, అగిల్‌, అగిలు,,అగురు, అగుకు = అని పెక్కుపర్యాయా లున్నాయి. 

ఇది మన దేశంలోని సిల్హట్‌లోను, దిర్మాలోని, టెన్నాసిరం రాష్ట్రం 
లోను అడవుల లాగను, మలయాలోను, మలయా ద్వీప సమామ్నాయం 
లోను ఎక్కువగాను పెరుగుతుందని వృక్ష శాప్రజ్ఞు అంటున్నారు. మొత్తం 
మీద యిది సిల్హట్‌, మణిపూర్‌, చిట్టగాంగ్‌, అరకాన్‌ల నుంచి మెర్గుయి, 
సుమశ్రాలవరకు కనిపి స్తున్నదని, భారతదేశం నుంచి చీనాకు, అక్కడి 
నుండి కొచ్చిన్‌ చీనాకు వ్యాపించి, అటనుంచి యూరోస్‌కు పాకిందని వృక్ష 
శాస్త్రజ్ఞుల వాదం. 

అక్యాఉ అనే జాతి అరుగుచెట్టు మెర్గుయి ద్వీప సమూహంలో 
ప్రధానమైంది. అక్యాఉ అగురు శబ్ద వికృతమే. అగరు యూదులకు ఎంతో 
కాలంనుంచి తెలునునట. దీనిని వీరు అహలోట్‌ అన్నారు. గ్రీకువారు, 

రోమనులు ఆగల్లోచం అన్నారు. అలోచావుడ్‌, కలంబక్‌, అగిల, అక్యావ్‌- 
అనే మాటలు కూడ దీనికి పర్యాయాలయాయి. అరబ్బులు అగల్లోచంను 
అఘలూఖథా అని మరింత (భష్టం చేశారు. కొని ఈ మాటకు మారుగా = 
బహుశా ఉచ్చారణ సౌలభ్యమే కావచ్చు = ఊద్‌, అడఉద్‌ అనే మాటలను 
అరబ్బులు వాడుక చేశారు. ఊద్‌ ఆంతే కర్ర - చెట్టు. ఊద్‌-ఇ-హింద్‌ = 
భారతదేశం కర్ర. భారతదేశం చెట్టు - ఆగరుచెట్టుకు రూఢమైంది. 

ఈ ఊద్‌ చెట్టు స్థల భేదంతో, వర్ణభేదంతో ఎన్నో రకాలు, హిందీ = 
నల్ల నిది = కృష్ణాగురు అన్నమాట. సమందూరీ = ఎక్కువ నూనె గలది. 
కామీ = పాలిపోయిన రంగు గలది. సమందాలి = చాల వాసన గలది. 
సమందూర్‌, కామర్‌ అనే స్థలాలలో పుట్టిన దానినిబట్టి ఈ సేపు. వచ్చాయట. 


కనుక ఊద్‌ అనేది కాష్ట సామాన్య వాచకమని, కాని యిది అగురు 
చెట్టుకు ఆరబ్బులు రూఢి చేశారని తెలుసుకున్న పిదప ఊద్‌, అగరు 
పర్యాయాలని తేలింది. ఇక ఊద్‌ అనేది మనదేశానికి ముస్లింలతో దిగుమతి 
అయిందనడంలో ఆశ్చర్య మేముంది? కాని వత్తులుగా చేయడం వారినుంచి 
మనం నేర్వ నక్కరలేదు. సుగంధ (ద్రవ్యాలను మెదిపి వత్తులుగాను, 
బలపాలుగాను పుల్లలకు అతికించి చేసే అలవాటు, పరిశ్రమ ఆనాదిగా 
మనకు తెలుసు. కనుకనే వీటికి ఊదుకడ్డు అనే అలవాటు కూడా వుంది. 
ప్రాలీన వైద్యక (గ్రంథాలలో దీనికి కావలసిన తతంగం వుంది. 


అలా అయితే. ఊదు శబ్దం అరబ్బీనుంచి దిగుమతి అయిందనడం 
కన్నా, సుగంధ ద్రవ్యాలను ఊదడం _ లేపనం చేయడం - అనే అర్ధం 
చెప్పుకోవచ్చు గదా? = అనవచ్చు. కాని, తెలుగు సాహిత్యంలో ఊదువ్రికి 
(ప్రాచీన ప్రయోగం దొరకకపోవడం, కన్నడ నిఘంటుకారులు = ముఖ్యంగా 
కిళ్రైల్‌, తమిళ కోశకారులు దీనిని అన్యదేశ పదంగా స్వీకరించడం యిది 
పరాయి పదమేనని నమ్మకం కలిగి స్తున్నవి; పైన పేర్కొన్న వృక్ష శాస్త్ర 
జ్ఞాల వర్ణన సంగత మనిపి స్తున్నది. 


గొబ్బి - 
కుమ్మి < 


చాకు. 





సేం౦డాంకి పండుగ మూన్నాళ్ళూ, తర్వాత కూడా ఆడపిల్లలు ముచ్చటగా 

గొబ్బిళ్ళు తట్టడం, గొబ్బి నిదురని, జంట గొబ్బులని పాటలుపాడడం, 
మూడోరోజు గొబ్బిని వాలలాడించడం (గొబ్బెమ్మను నీళ్ళలో కలపడం) 
వింటున్నాము; చూస్తున్నాము. ఈ గొబ్బి ఏమై వుంటుంది? నాట్యంగా 
ఎలా మారి వుంటుంది? 

గొబ్బి అనే మాట “గోపి అనే దానినుంచి వచ్చిందని కొందరు, 
“గర్భ” నుంచి వచ్చిందని మరికొందరు వాదించుకున్నారు. గర్భ'౦జే గోపి 
అనేదే గొబ్బికి దగ్గిరగా వుండడం సమంజసమని తోస్తుంది. సంక్రాంతి 
పండుగలో మూడో రోజు పశువుల పండుగ. తమతో ఎడతెగని (శ్రమచేసి, 
తమకు పంటలు పండించిన ఎడ్లను కనుమపండుగనాడు పూజించడం, 
మృష్టాన్నాలు తినిపించడం మనవారి ఆచారం. ఆలాగే పంటలకు ఎరువు, 
ఎడ్లు యిచ్చిన గోమాతకు చిహ్నంగా గొబ్బెచ్ములను (పేడ వుండలను) 
చేసి పూజించడం, వాటిని మూడోరోజు ఆడబిడ్డలను అత్తవారింటికి 
పంపేట్టు పాటలతో వాలలాడించడం చూడగా, ఇవన్నీ ఒకప్పుడు మనం 
సమష్టిగా ఉత్పత్తి చేసుకున్న వస్తువుల సాధనాలను గౌరఏంచుకొనడమే 
నని తోస్తుంది. 

ఈ గొబ్బివి గురించి కొన్ని ప్రాంతాలలో ఒక ఐతిహ్యం వుంది 
*'కాటమరాజనే గొల్ల రేడు తన చెల్లి లయిన గొబ్బిని పిల్చుకుని వచ్చి, 
పసుపు కుంకుమలతోటి కొ_్త బట్టల నిచ్చి గోపూజచేసి, పసుల పండుగ 
నాడు కనుము వేయించి అత్తగారింటికి పంపుతూ వుండేవాడట.” 

దీనినిబట్టి గొబ్బి గోమాతకు, ఆలకాపరులై న ఆడపిల్లలకు చహ్న 

ప్రాయమని నిర్ణ యించుకోవచ్చు. నిజానికి మన పండుగ న్నీ చాలవరకు 
పంటల పండుగలే; సమష్టి ఉత్పాదన చర్యల చిహ్నాలే. ఆర్యుల యజ్ఞ 
టబ కా 
యాగాదులే సమష్టి ఉత్పాదన చర్యల చిహ్నమన్నాడు డాంగే పండితుడు. 

ఈ గొబ్బి, కుమ్మి నాట్యాలు సమష్టిగా కుప్ప నూర్చిడిని, సమష్టిగా 
వడ్ల దంపును తెలిపే (ప్రాచీన సంపదాయావశేషాలే. పండించిన ధాన్యం 
కుప్పపోసి, పండించిన కూరగాయలలో “పెద్దదైన గుమ్మడిపండును వెర్రి 
సంతోషంలో కుప్పకు దిగదుడవడం, దానిని పూలతో అలంకరించడం, ఆ 
పూలనే పేడకుప్పలలో చెక్కి సంతోషంతో గంతులు వేయడం అప్పటి 
ఆచారం. ధనుర్మాసానికీ, వైష్ణవ మతానికీ సంబంధం ఏర్పడిన తర్వాత 
ఈ గొబ్బిగంతులు ట్రమంగా వైష్ణవమతం (ప్రాబల్యంతో గోపికల 

2 
నృత్యంగా భావించబడింది. 

తమిళనాడులో. “గోపీయళో' అని గొబ్బితశ్లే పిల్లలు పాడడం, 
ఆండాళ్‌ తన “తిరుప్పావులో కృష్ణుని గోపికలు కీర్తి ంచినట్టు వర్ణించడం 

ర యుంగగద్దు. వర 
యిది గోపికా నృత్యంగా భావించడానికి కారణాలు. 

ఈ రెండు పదాలూ ధ్వన్యనుకరణవాచకాలే. మసం ఏ పనినైనా 
కాయకష్టంతో చేయవలసివచ్చినప్పుడు అప్రయత్నంగా నోటినుంచి మూల్లు 

పె గ 
వెలువడుతుంది. పదిమంది కలసి దేనినైనా లాగేటప్పుడో, ఒక చోట చేర్చే 
టప్పుడో, ఒత్తిడివల్ల, ఒత్తి పలకడంవల్ల ఏర్పడిన “దహీ” ధ్వని 
క్రమంగా పెక్కు. పదాలకు తల్లి అయింది. స్థాసప్రయత్నాలనుబట్టి ఈ 
ఉహ్‌, ఊంహ్‌, ఉం, కూ. కూం అనే ధ్వని విశేషాలు కుమై అని అయి, 
ముందుకు తోయు అని తమిళంలోను; కుమ్ము, (రోకళ్ళతో) దంచు అని 
కన్నడ, లెలుగులలోను అర్థాలు పొందింది. ఇలా కుమ్మి, ఒక తట్టు చేర్చిన 
వస్తువులు కుమి, గుమి, గుంపు అయింది. కుమ్మడంలో కలిగిన హస 
శ్వేపాదికం కుమ్మి, గుమ్మి అయి నాట్యంగా పే రందింది. తుళులో గొబ్బు 
నాట్యవిశేషం, ఆట. కుమ్ము గుంపు, గొప్పు, గొబ్బులుగా మారి గొబ్బి 
అయిం దేమో! 


మగువు- 
మగువ 





మగువ అంపే ప్రీ అని అందరికీ తెలుసు, తెలియనివారు. ఏ తెనుగు 
నిఘంటువును తిరగవేసినా సులభంగా తెలుసుకోవచ్చును. ఈ పదం 

ఈ అర్థంలో నిలిచిపోవడంలో ఒక్క తమాషా వుంది. 

కొందరు ఈ శబ్దాన్ని మగువ అని విడదీసి రభస చేస్తారు. 
మగ అని కన్నడంలోసు, మహక్‌ అని ఉ్తిరాది భాషలలోను సుగంధార్భక 
పదా లున్నవి గనుక మగువకు సువాసనగల నోరు గలది అని అర్థం లాగ 
డానికి ప్రయత్నిస్తారు. పురుషార్థకమైన మగ శబ్దం మగువలో తొంగి 
చూస్తున్నది గనుక మగవాని వంటి గట్టి వాయి గలది; _మగపోలిక కలది, 
అని మరికొందరు వికారార్థాలు చెప్పబూనుతారు. కాని ఈ మగువ ఒక్క 
తమాషాగా రూపొందిందని మొదలే అన్నాను. 

కన్నడ తమిళ భాషలలో మగ, మగు శబ్దాలున్నాయి. కాని తెను 
గులో వున్న మగ శబ్ధానికి, కన్నడ, తమిళాల మగ శబ్దానికి అర్థంలో పెద్ద 
అంతరం వుంది, 

తెనుగులో మగ శబ్ధానికి పురుషుడు, భర్త అనే అర్జా లున్నాయి 
కదాః తమిళ కన్నడాలలో మగ అంటే కుమారుడు; భర్త కాడు. ఈ 
పదమే మగువ అని రూపొందింది క్రమంగా. తెనుగులో ఒక ఆర్థంలోను, 
దాని సజాతీయమైన వాటిలో తద్విపరీతార్థాలలోను ఒకే పదం కనిపించడం 
వింత కాదూ? అదే నంఘం, భాష 'పెరుగుతున్నదానికి లక్షణం. 

కన్నడంలో మగ అంటే కుమారుడు అని మొదళకే అన్నాను. మగు 
శికువు. ఇక్కడ ప్రీ, పుం వివక్ష లేదు; ఏ శశువైనా కావచ్చు. మగవు, 
మగువు, మొక, మొగ, మొగు, మొగువు, మొగె మగు శబ్దం పర్యాయాలు. 

వీటన్నింటి బహువచనం మక్క. కొన్ని ప్రాంతాలలో _ ముఖ్యంగా 
మైసూరు వ్యవహారంలో = మొక్కొళ్లు; మర్కళ్‌ అనే రూపాలు కూడా 
వున్నవి. 

ఈ రూపా అన్నిటినీ పరిశీలించగా, మక _ మగ _ మర్‌లలో 
ఒకటి పురుష సామాన్యార్థకమైన మూ౨ పదమం తోస్తుంది. చిన్నతనం, 
లేతదనం తెలపడానికి అన్ని భాషలలోను ఇకార, ఉకారాంత ప్రత్యయాలు 
వాడడం కనిపిస్తుంది, దానికి కారణం దీర్ధ స్వరాలు పెద్దవిగా తోచడం, 
(హస్వ స్వరాలు చిన్నవిగా తోచడం ఆయి వుంటుంది. 

కనుక మగకు ఉకారం చేరగా మగు అయి, చిన్నది, శిశువు అనే 
అర్థం నిలిచింది. అప్పుడు లింగ వివక్షేమీ లేదు; చిన్నది _ అంతే. తెనుగు, 
కన్నడాలకు సహజమైన ఉకారాంత (ప్రత్యయం మరొకటి చేరి మగువు అనే 
మరొక రూప మయింది. దీనికి కూడా చిన్నది, లేత వయసుపిల్ల అని 
* అర్థం. కాని మగులాగ శేపలం శకుపు కాదు. మగువు సారూప్యంతో 
మగవు అనే మరొక రూపం అయింది. అకారం, గొంతులో పలికేది; 
సంవృతం = అంటే అంతగా నోరు తెరవనక్కరలేదు. కనుకనే మగ 
మొగ అయింది. ఈ మొగ మగు మగువల సాదృశ్యంతో మొగు, 
మొగువు అన్న రూపాలు పొందింది. అకారం సంవృతం కనుకనే సింధీ 
బెంగాలీ, ఉరియా వారు అకారం ఒకారంగా పలికే సరకు ఈ సంవృతత్వం 
దిగజారింది. అరవింద ఒరొబిందొ అవుతాడు. అకారానికీ ఏకారానికి 
స్థానంలో సామ్యం వుంది కనుక అకారం ఎకారమై “మొగె' అనే రూపం 
ఏర్పడింది. తెనుగు మగువ పద నిష్పత్తికి సాధకం కనుకనే కన్నడ పదాల 
వివకణ యింతగా అవసరమైంది. 

ఇక మగ శద్దారం మనకు, తమిళ కన్నడాలకు భేదించడం తెలుసు 
కుందాము. మగ శబ్ధానికి తమిళ కక్నడాలలో “అన్‌” అనే ప్రత్యయం చేరి 
మగన్‌ అని, తెలుగులో మగడు అని అయింది. “ఆక్‌' ఆనే స్రీ ప్రత్యయం 
చేరి మగళ్‌ అని అయింది. మగన్‌ పుత్రుడు. మగళ్‌ పుత్రిక. ప్పత్రుడు 

పురుషుడే కదాః ఇంటిలోని పుగుష సంతానం అన్నమాట. కొన్ని కులాలలో 
నేటికీ బంధుత్వాలు తెలిపేటప్పుడు వ్యక్తి పరంగా కాక, సమష్టిగా ఇంటిల్లి 
పాదికీ సంబంధించినట్టుగా తెలుపడం కద్దు _ మాయింటి కొడుకు, మా 
యింటి అల్లుడు, మా యింటి కోడలు (నా కొడుకు, నా అల్లుడు, నా కోడలు 
అనడానికి బదులుగా). అంటే, ఇంటిలోని మగ శిశువు, మగవాడు అన్న 
మాట, మగడు అంటే. ఇది _ అవిభక్త కుటుంబం విభక్తం కాగానే, ఆ 
యింటి కొడుకే, ఆ యింటి మగవాడే తన యింటికి యజమాని కావడంతో. 
భర్త అనే అర్ధం పొందింది. క్రమంగా “ముందు వచ్చిన చెవులకన్న వెనుక 
వచ్చిన కొమ్ములు వాడి” అన్న సామెతగా మగకు గల శిశ్వర్థం, పురుష 
సామాన్యార్థం పోయి, పురుష విశేషార్థమైన భర్త అనే అర్థం తెలుగులో 
మిగిలింది; పుత్రికార్థకమైన మగళ్‌ అసలే జారిపోయింది. 

ఈ మగడు కాస్త భర్తకాగానే మెడబలసింది కాటోలు మొగు 
డయ్యాడు. “మొగుణ్ణి కొట్టి మొగసాల ఎక్కినట్లు అనే సామెత ఉండనే 
వుంది. అకారం ఒకారంగా మారిం దన్నమాట. అం'జే, మొదట 4కు 
సామాన్యార్థ కంగా వున్న మగ = మగు శబ్దం రకరకాలుగా మారినఫే 
మగువు అయి, తెనుగులో చేరినతర్వాత అక్కడ తెరవ, చిలువ. పలువ 
మున్నగు వాంత శబ్దాల సాదృశ్యంతో మగువ అని మారిందని ఊహించ 
వచ్చు. మగువ అంపే (తమిళ, కన్నడాలనుబట్టి) బాలికురాలు, బాలిక అని 
అర్థం చెప్పుకొనడం వుచితం. 

అయినప్పుడు ““మగువ పొలుపు తెలుపు నొక్క మారుత మొల 
సెన్‌” అనే పెద్దనగారి పద్యంలోని మగువను తలుచుకున్నప్పుడు ఎవరి 
మనస్రైనా చివుక్కు మంటుంది. 


నేయి- 
తుపష్ప 





దేశ మొత్తంమీద పంజావీల తర్వాత నేయి ఎక్కువగా వాడేవారం 
మనమే. వాడేవారం అనడంకన్నా తాగేవారం అంటే బాగుంటుందేమో! 
“అబ్బే! ఏమిటండీ మీ భోజనం? యూరీ చెంబులతో నేయి అంతగా కుమ్మ 
రి_స్టే, భోజన మం'టేనే మొగం మొ త్తదూ? ఈ నేయి చాదస్తం ఉత్తరాదిని 
ఒక్క పంజావీలకే మితిమీరి వుంది.” అనేవారు ఒక విహారీ పండితులు 
నాతో. నూనె వాడకంలో మాత్రం మనను చాలమంది మించిపోయారు. 
బెంగాలీలు, వీహోరీలు (ప్రతిదానికీ ఆవనూనె వాడుతారు. పోపుకు కూడా ఆన 
నూనె అంటే ఎలా వుంటుంది మీకు? పంజాబీలు కూడా నేయి ఎంతగా 
వాడుతారో అంత విపరీతంగా ఆవనూనె వాడుతారు. 


మన మింత ధారాళంగా వాడే నేయి నూనె (పదాలు మాత్రమే 
లెండి) మనవి కావంటే కొంచెం కష్టంగానే వుంటుంది. 

పాడిలేని పప్రాంతమంటూ వుండదు. పాడి వున్నప్పుడు వెన్న 
తీయడం, నేయిగా కరిగించడం మనకు ఎన్నో సహ(స్రాబ్దాలుగా అలవా 
టయిన సంగతే. గాథా స ప్పశతిలో నేయి సంగతి ఎన్నోసార్లు వస్తుంది. 
కానీ, దీనిని మొదట కనిపెట్టినవారు ఆర్యులే. వేదంలో ఘృత ప్రస్తావం 
ఎక్కడ బడితే అక్కడ కనిపిస్తుంది. ఘృతం అనే శబ్దానికి నేయి అన్న 
అర్థమే కాక బలం, సారం, తేజస్సు, ఓజస్సు అనే అర్థాలు కూడా తర్వాత 
ఏర్పడ్డాయి. ఈ ఘృత శబ్దానికి పర్యాయమైన 'స్నేహళబ్దం మన నేయికి 
మాతృక కావచ్చు. 

స్నాన, "స్నేహ అనే పదాలు (ప్రాకృతంలోను, (ప్రాకృత తద్భవా 
లయిన తక్కిన భాషలలోను గు ర్తుపట్టడానికి పీలులేనంత మార్పు 

పొందాయి. కబీరు పద్యాలలో ఈ రెండు మాటలూ పడ్డ పాటు యింతా 
అంతా కాదు. స్నానళద్దం నహాన, సనాన, తాన, ణహాన, సణాన, తాణ, 
ఈ విధంగాను, స్నేహశబ్దం సణేహ, సనేహ్క నేహ, సిణేహ, సిజీహ, 
శేహ _ ఈ విధంగాను పలుపోకడలు పోయాయి. 

'స్నేహ శబ్దం మనకు నేయి, నెయ్యి, నెయ్యం అమింది. తమిళంలో 
స్నేహ శబ్దం నేశ్‌, నేయం, నేయ్‌, నేశం = అయింది. కన్నడంలో నేయ్‌, 
నెయ్‌; మళయాళంలో నెయి, నై. 

మైత్రి పరస్పరం సన్నిహితమైంది; ఎంత లాగినా, సంఘర్షణలు 
కలిగినా తెగక అంటిపెట్టుకునివుండే స్వభావం సూచించేది. కనుక _ నేయి 
వంటిది గనుక . దానికి కూడా స్నేహ శబ్దం వాడుకలోకి వచ్చింది. ఆ వాడు 
కను బే నెయ్యము అని కొంచెం మార్పుతో వాడుక వ్యాపించింది. నేళం 
అనే మరొక రూపానికి భావార్థకమైన 'తన' చేరి దానిలో “త” మాతం 
మిగిలి నేస్తం, అనే రూపాంతరం ఏర్పడింది. దానిమీద నే_స్టగాణ, నేన్త 
గాతి (అని కన్నడంలోను), నేస్తగాడు, నే_స్హగ త్రై మొదలయినఏ (తెలుగు 
లోను) వచ్చాయి. మరి రెండు రూపాలు 'నీణం” 'నెణం' తమిళ, మల 
యాళ్ల, కన్నడాల్లో కొవ్వు, మజ్జ అనే అర్ధాలలోను మిగిలాయి. 

ఇలా నెయ్యి అనేది ఆవు, బర, గొంరె, మేక, ఒంటెల పాల 
నుంచి తీసిన స్నేహసామాన్యానికి మొదట్లో వాడుక వుండేది. (క్రమంగా 
గింజల నుంచి, కాయల నుందీ “స్నేహ” పదార్థం తీయడం మొదలయిన 
తర్వాత వాటికి, మొదటి నేయికి భేదం తెలపవలసి వచ్చించి. నూవు నుంచి 
తీసే నెయ్యి నూనెయ్యి, నూనె అయింది. (నూనెను గురించి (శ్రీ (ప్రభాకర 
శాస్ర్రీ పాదులు వ్రాశారు నూనె అనేది కూడా (క్రమంగా శైల సామాన్య 
వాచి అయింది. ఆవనూనె, కుసుమనూనె, అవిసెనూనె అనే తీరుగా. తమిళ, 
కన్నడాలలోను యిదే పద్ధతిగా ఎక్‌నెయ్యి ఎడ్జె, ఎజ్జె అయింది; సంస్కృతం 
లోను తిలశబ్ద నుంచి పుట్టిన తైలం (క్రమంగా తైల సామాన్య వాచి 
అయినప్టే, 

అయితే, ఘృతవాచకమైన తెనుగు పదం లేనే లేదా? వుంది. కాని, 
అది నేడు తమిళ, తెలుగులలో వ్యవహారచ్యుత మైంది, కన్నడంలో మాత్రం 
వాడుకలో వుంది. అది “తుప్ప'” అనే పదం. గాథాస _ప్పశతిలో తుస్పపదం 
'పెక్కుసార్లు వాడబడింది. తుప్ప అనేది దేశి పదమని, ప్రాకృతం కాదని 
గాథా స _ప్పశతి వ్యాఖ్యాతలు నిర్వచించారు. తుప్పశబ్దమే నేయికి (ప్రాచీన 
పర్యాయం. అ 
శుస్ప (ప్రాచీన రూపం తుజుపు. ఇది రాష్ట్రకూట (ధువరాజు శాస 
నంలో (780) ప్రయోగించ బడింది. తమిళంలో అలమందకు తొలువు 
అనే ప్రయోగం వుంది. (ధ్రువరాజు శాసనంలోని తుజుపు, తొజుపుల మూల 
రూపం తొలు, తుజు అయివుంటుందని పండితు లంటున్నారు. తొబ్టు 
పట్టు = గోష్టము. “ఘనభుజుండు నరుడు దన తొల్డు పద్దుల విశ్రమించి” 
(భారతం__ఆది. 8.210) అని నన్నయ (ప్రయోగం. తొబ్బ్టులు జ తేమ 
వుం. “కొబ్బులు గాచిన నందుని” భాగవత (ప్రయోగం (దళమస్కందం 
పూర్వ 638). త్రువ్వు = ఎద్దు, ఆవు. “తువ్వట బాబా, తలపై 
పువ్వటి' అని తెనాలిరాముని ఆశుపద్య ప్రయోగం. తొటువు _ తువ్వు 
తువ్వాయిగా మారి దూడ అనే అర్థంలో మిగిలింది. 

తుజువుకు సంబంధించిన వన్నిటికీ కూడా లాక్షణికంగా తుజువు అనే 
మాటే మొదట్లో వాడబడింది. తుణుపు, తులువు క్రమంగా (త్రుప్పు, తుప్పు, 
తుస్ప అయింది. తుప్ప అనేమాట నేయి అనే అర్థంలో స్థిరపడిపోయింది. 
కాని నన్నయకాలానికి ముందే తెనుగులో వ్యవహార చ్యుత మైంది. 


టెంకాయ 





వ్రిగ్వామిత్రుడు సృష్టించిన వాటిలో “టెంకాయ కూడ ఒక్కటని పెద్దలు 
అంటూంటారు. 

సృష్టికి ప్రతినృష్టి అని మొండికెత్తిన విశ్వామిత్రుడు కూరా, కాయా 
చేసి, మనుష్యుని చేద్దామని పూనుకుని సగం చేశాడట. అంతలోకే ఇంధ్రాది 
దేవతలకు దిగులు పుట్టి (బ్రహ్మవద్దకు వెళ్లి “ఇక నీ పెత్తనం ఏముంది? 
భూలోకంలో విశ్వామి(త్రుడనే నరమానవుడు వేరే మనుష్య జాతిని సృష్టించ 
డానిక్రై పూనుకున్నాడు. మొధర్రో।” అన్నారట. (బ్రహ్మ కూడ కొంచెం 
కంగారుపడి విశ్వామి(త్రుని వద్దకు వచ్చి, సంగతి సందర్భాలు కనుక్కొాన్న 
మీదట రాజీ బేరాలు సాగించాడట. “అబ్బితే జుట్టు, అబ్బకపోతే కాళ్లు” అనే 
'దేగా పైవారి తత్వం! (బ్రహ్మ అంతటివాడు దిగిరాగా లేనిది విశ్వామిత్రుడు 
తగ్గిరాడూ? తగ్గక తప్పింది కాదు. కాని బ్రహ్మకు బాగా జ్ఞాపకం వుండే షర 
తులు ఫెట్టాడట - నేను సృష్టించిన మానవమూర్తికి శాశ్వతంగా గౌరవం 
వుండాలి. దేవమందిరాలలో, పూజా పురస్కారాలలో దానికి అగ్రస్థానం 
వుండాలి-అని, (వ్రతం చెడ్డా ఫలం దక్కవద్దూ మరి? (బ్రహ్మ సరే నన్నాడట. 
విశ్వామిత్రుడు అరకొరగా చేసిన మానవ మూర్తి భాగమే-విశ్వామిక్రుడు 
మానవాకార నిర్మాణం తలనుంచే మొదలు పెట్టి వుంటాడు... దెంకౌయ, 

కొత్తగాను, విడ్డూరంగాను కనిపించే ప్రతిదీ విశ్వామిత్ర సృష్టి 
అనడం మనవారి అలవాటు. ఈ అలవాటులో ఎంతవరకు నిజం వుందో 
తెలుసుకోవాలి గదా! 

చెంకాయ పూర్వరూపం తెన్‌ కాయ. ఈ తెన్‌ దకీణ దిగ్వాచకం. 
.తమిళంలో తెన్‌, తెలుగు, తెంకు, తెంకం దకీణ దిశావాచకౌలు. తెంకణం, 

తెంకనాడు దక్షీణదేశం, కన్నడంలో తెంక, తెంకు, తేంగు, తెజ్జు 
తెంబు, తెంకలు, పెంకు దకీణజదిగ్వాచకాలు. తెంకణం, చెంకణం దకీణ 
చేశ వాచకాలు. 
*.... శెంకాయ మనకు దక్షిణాదిది. అంటే తమిళదేశం నుంచి వచ్చిందని 
కాదు. భారత దేశానికే, బహుశా (ప్రపంచానికే దక్షిణాదిది. కనుకనే తమిళం 
లోనూ యిది దక్షిణాదికాయ అని స్పష్టంగా తెలుపుతాయి పదాలు: తెన్న్మై 


తెంగు, తెంకు, తెంకంపళ్షం, తెంగంగాయ్‌, తేంగాయ్‌ (శేనెకోయ అని 
కూడ). కన్నడంలో తెంగినకాయ, తెంగు. తుళుభాషవారు మా(త్రం దీనిని 


దకిణపుకాయ అనక, అంతకుముందు తమకు పరిచిత మైన తాడిచెట్టు పోలి 
కనుబట్టి “తారె' అని వ్యవహరించారు. తాడిచెట్టుకు తారి అన్నారు. ‘రిని 
ఎత్వంచేసి తారె అని మరొక పదం సృష్టించుకున్నారు. 

ఇది మనదేశానికే దక్షిణప్రాతంనుంచి వచ్చిందన్నాను కదా! మరి 

= నంస్కృతంలోను అలాటి పదాలు కనిపించవద్దూ.. అనే ప్రశ్న కలుగు 

తుంది. సంస్కృతంలోని "టెంకాయ వాచక శబ్దాలు పరిశీలి స్తే నిజం తెలు 
స్తుంది. దీనికి వృక్షశా స్రజ్ఞుల సహాయంకూడా తీసుకుందాము. 

'పెంకాయచెట్టు బర్మా, భారత దేశాలంతటా ముఖ్యంగా సముద్రతీర 
ప్రాంతాలలో, దక్షిణానికి పోనుపోను హెచ్చుగా కనిపిస్తుంది. హిందూ 
మహాసాగర ద్వీప సమామ్నాయంలోను, ముఖ్యంగా లక్ష ద్వీపాలు, నీకో 
బారు ద్వీపాలు, వాటికి 40 మైళ్ళ దూరంలోని కోకో ద్వీపాలలో యిది 
తోపులుగా కనిపిస్తుంది. కనుక యిది భారత ద్వీప సమామ్నాయం నుంచి 
లంకకు, భారత దేశానికి వెళ్లి, యూరోప్‌ చేరి వుంటుందని, ఇప్పటి భౌగో 
?క పరిస్థితులకు భిన్నమైన పరిస్థితులలో సముద్రంమీదుగా అమెరికా ఖండా 
లకు చేరి వుంటుందని, ఏవైనా భారతదేశానికి యిది మూడువేల ఏళ్ళకు 
ముందు చేరలేదని వృక్ష శాస్త్రజ్ఞులు అంటారు, 

వృక్షశా స్ర్రజ్ఞుల ఊహకు సంస్కృతంలో "టెంకాయను తెలిసే 
మాటల వ్యుత్పత్తి తోడ్పడుతుందేమో చూద్దాం. 

అమరకారుడు దీనికి నారికేళః, లాంగలీ అనే పర్యాయా లిచ్చినాడు. 
నారికేరః, నాడికేలః, నారికేలః, నారీకేలీ, నారికేరీ అని భరతుడు; నారికేలిః, 
సదాపుష్పః అని శబ్దమాలా కారుడు; నాలికేరః, రసఫలః, సుతుంగ్య, 
కూర్చశేఖరః, దృఢనీలః, నీలతరుః, మంగల్యః, ఉచ్చతరుః, తృణరాజః, 
స్కంధతరుః, దాక్షిణాత్యః, దురారుహః, (త్ర్యంబకఫలః, దృఢ ఫలః అని 
రాజ నిఘంటుకారుడు; కూర్చుశీ కః, తుంగ స్కంధఫలః, ఉచ్చః, సదా 
ఫలః అని భావప్రకాళ . కారుడు; శిరఃఫలః, కరకాంభః, పయోధరః, 
మత్కుణః, కౌశిక ఫలం, ఫలముండః, జటా ఫలః, ముండఫలః, విశ్వా 
మిత్ర (ప్రియః అని శబ్దరత్నావళీ కారుడు; నారికేళః, సుభంగః, ఫలరేసరః 
అని జటాధరుడు చెప్పారు. 

వీటిలో నారికేల, నారికేడ, నారికేర అనేవి నేటి ఉత్తరాది భాషలలో 
నారియల్‌, నరేల్‌, నరేలా, నారిల్‌ అని రకరకాలుగా అపభ్రంశ మైంది. 

రల వర్ణాల వ్యత్యాసంతో నారీకేల, నాలికేర, నారికేర, నాలికేల అని 
కూడా ఈ పదం మారింది. 

నాలి అనే శబ్దానికి గంధం గలది (నలతి, నల్యతే వా నాలిః, ణల 
గందే) అని, గాలికి కదలుతూ వుండేది (కేన వాయునా ఇలతి, ఇల గతౌ) 
అని కేర శబ్దానికి, విడివిడిగా కొందరు ఆర్థం చెప్పి, గంధం కలిగి, గాలికి 
కదిలేది అని అన్నారు. 

నారి క్రీడవలె సుఖకరమైన క్రీడగలది (నార్యాః రమణ్యాః కేల ఇన 
సుఖదాయి కేలో యస్య-కిల శై త్యే, (క్రీడనేచ, పృషోదరాది గణం కావడం 
వల్ల నారీ శబ్దానికి ప్రాన్వం) అని శబ్దకల్ప్యదుమకారులు వ్యుత్పత్తి చెప్పారు. 

పీచు, పూలు కింద పడవేసేది (నాలికాన్‌ వలయు క్రాన్‌ పుష్పాదీన్‌ 
ఈరయతి) గనుక 'నాలికేర మన్నాడు అమర వ్యాఖ్యాత కరస్వామి. 

ఈ వ్యుత్ప త్తులన్నీ ఏమంత నబబుగా వున్నాయి? ఏదో ఆగతి 
కంగా కల్పించినట్టు లేదూ? వృషోదరాది గణంలో దీనిని పడవేయడమే 
వ్యుత్పత్తి సాధ్యం కాలేదనడానికి నిదర్శనం కాదా? స్పష్టంగా ఏమీ చెప్పలే 

నప్పుడు సంస్కృత వై యాకరణులు వృషోదరాదులని, మరొకటని గణా 
లలో పడవేస్తారు. ఇంతకూ గంధం లేని, గాలికి కదలని చెట్టున్నదా? 
పృథివీ పదార్థ ప్రధాన లక్షణం గంధవత్వం కదా? 

ఇక సదాఫల, శరఃఫల, తుంగ, తృణరాజ, మున్నగునవి "టెంకాయ 
చెట్టు ఆకారం, కాపు చూచిన తర్వాత కల్పించుకొన్న వనడం స్పష్టం. 

కనుక ఇది_దీని వ్యుత్పత్తి అనుకున్నంత తృప్తి కలిగించడం 
లేదు కనుక, నీరున్నకాయ అం'టేనన్నా ఎంతో సబబుగా వుండేది. ల్లన్య 
దేశంనుంచి వచ్చి ఉంటుందనే వాదం ఆంగీకరిద్దాం. ఈ వాదానికి కౌళిక 
ఫలః, దొక్షిణాత్యః, విశ్వామిత్ర ప్రియః అనే పర్యాయాలు, ఇది విశ్వామిత్ర 
సృష్టి అనే ప్రథ ఆధారంగా ఉండనే వున్నాయి. 

ఇది హిందూ మహాసముద ద్వీప సమామ్నాయందని, దానిలోని 
కోకో ద్వీపంనుంచి బహుశా ప్రపంచానికి వ్యాపించి వుంటుందని వృక్ష 
' శాఫ్రజ్ఞులు అన్నే అన్నారు గదా? కనుక అక్కడి మాటలకు నారికేల శబ్దానికి 
ఏమైన పోలికలు, సంబంధం ఉన్న వేమో చూద్దాం. భారతదేశంలో ఆర్య 
సంస్కృతికిముందు మూడు సంస్కృతులు 'వెలసినవనే సంగతిని మనం ఈ 
సందర్భంలో మరచిపోరాదు. మొదటిది నీగ్రో, తర్వాత ఆ స్టిక్‌, పిదప ద్రావిడ 
నాగరికతలు, ఆటు పిమ్మటిది ఆర్య నాగరికత. ఒకస్పుడు భారతవర్షమంతటా 
వ్యాపించిన నీగ్రోజాతి అవశేషమే నేడు అండమాన్‌ దీపులలోని వోంగ్‌ 
జొతివారని మానుష కా స్ర్రజ్ఞులు అంటున్నారు. ఆస్ట్రిక్‌ , ద్రావిడ శబ్దాలు సంస్కృ 
తంలో ఎన్నో చేరాయి. ఈ నారికేళ శబ్దం కూడ అలాటి అస్టిక్‌ పదమే. 

మలయా ద్వీపకల్పంలోను, దాని పరిసరాలలోను నేడున్న అనాది 
జాతులవారు టెంకాయను హెర్‌పాయి, హెగ్ర్‌పాయి, హిపాయి, 
ఇపాయి, న్యోర్‌, న్యోర్‌, నియోర్‌, నియో, నియా, నియూ అంటారని 
ఆ భాషా విద్వాంసు లన్నారు. సిమాంగ్‌ కేడా అనే ప్రాంతంలోని వారు 
న్యోర్‌ అంటారట. ఈ న్యోర్‌.నోకర్ర్‌-నియోర్‌లు ఇవి వ్యవహరించబడే 
ప్రాంతంతోపాటు సంస్కృృతంలోకి చేరి వుంటాయి. శేడా ప్రాంతంనుంచి 

వచ్చిన నియోర్‌.నియోర్‌కేడా-అన్నమాట,. అంటే, శేడానుంచి వచ్చిన 
"చంకాయ.  విదేశవదాన్ని ఏ దేశ వాసులైనా తమ మాతృభాషకు సన్ని 
హితంగా చేసుకుని వ్యవహరించుకొనడం అలవాటు. కనుక శేడా ప్రాంతం 
నుంచి వచ్చివ న్యోర్‌-నియోర్‌ను మనవారు నారికేడ అని అన్నారు. తర్వాత 
పండితులు దానికి లేనిపోని వ్యుత్పత్తి కల్పించారు. 

మలయాలోని మరికొన్ని ప్రాంతాలలో కొబ్బరికాయను కలంబిర్‌, 
కలప అని అంటారట. జావాలో దీనికి కలప అని పేరట. లంకలో దీనికి 
తంబిలి అనే పర్యాయం వుంది. తెంది అనేది మలయాలో ఒక (ప్రాంతం. 
ఈ తంబిలి తెంచి నుంచి వచ్చినదని ఊహించవచ్చు. మన కొబ్బెరకు_ఉ త్త 
రాది అంతటా (ప్రచారంలో వున్న ఖోష్రా, ఖోప్రీ, భోప్రూలకు మలయా, 
జావాల కలప, కలంబిర్‌ పదాలకు, హెర్‌పాయి, హెర్‌పాయి శబ్దాలకు 
సంబంధం వుందేమో! హెర్‌పాయి వర్ష వ్యత్యాసంతో హెస్రాయి అయి, 
కలప._కలంబిర్‌ లతోపాటు సత్వరోచ్చారణవల్ల ఖెర్పాయి, ఖోర్చాయి, కొబ్బరి, స 
ఖోప్రీ అనే రూపాలు కలుగడానికి అవకాశం వుంది. కొబ్బెర-_ మొదట 
చెట్టుకే "పేరుగా వుండి, కాయలో గుజ్జుకు తర్వాత రూఢి అయివుంటుంది. 

తీయకల్లుకు వాడే నీరా అనే మాటకూడా న్య్యోర్‌ నుండి వచ్చిం 
దేమో ఆలోచించాలి. నీరా అంటే చెంకాయబచెట్టు రసమన్నమాట. 

విశ్వామ్మితుడే తెచ్చాడో, మరెవరు తెచ్చారో యిది---దీని బహుళ 
ప్రయోజనాన్ని బే. శ్రాద్దాలవంటి 'వైదికకార్యాలలోను అర్హంగా. పరిగ 
ణీంచబడి వుంటుంది. 








కొన్ని పదాలు సంస్కృతంలోని కొన్ని పదాల పోలికనుబట్టి సంస్కృత 
పదాలనే భ్రాంతి కలుగుతూ వుంటుంది. నిఘంటుకారులు కూడ ఒక్కొ 
క్కప్పుడు పొరపడి అలాటి పదాలను సంస్కృతంగానే (గ్రహించడం సంభ 
విస్తూ వుంటుంది. వాటిలో ఒకటి “కమలా” పండు. 
కమ్మని కమలాఫలాలు తినని తెలుగువా రుంటారా? నిమ్మజాతి 
చెట్లన్నీ భారతదేశంవే నని, నాగరంగ అనే సంస్కృత పదమే నేడు 
భారత దేశంలోను, పాళ్చాత్య దేశాలలోనూ వ్యాప్తిలో వున్న ఆరంజ్‌, 
నారింజ వంటి పదాలకు మూలమని వృక్షశా స్ర్రజ్ఞుల మతం. మరి కమలా 
అనే వింత పేరు ఎలా వచ్చింది? 
నారింజను బెంగాలీలో కమలా నేంబూ, నారుంగ, నారెంగ అని 
అంటారు. హిందీలో నారంగీ, నారగి, సంతరా. తమిళంలో కమలా అనే 
"పేరు యిటీవలిదట. దానిలో దీనికి పాత పర్యాయాలు, కిచ్చలి, కిచ్చిలి, 
కిత్తలి, కొళంజి, కొళ్లుంజి. తెలుగులోన కొన్ని ప్రాంతాలలో కిత్తలిి 
కిచ్చలి, కిచ్చిలి, కిచిలి అనే పదాలు వ్యవహారంలో వున్నాయి. కొన్ని 
ప్రాంతాలలో కమలా అన్నది తెలీదు కూడా. కన్నడంలో కమలా పదాన్ని 
క్రిలైల్‌ తన నిఘంటువులో (గహించలేదు. తెనుగులోను ప్రాచీన (ప్రయో 
గాలు కనిపించవు. కొందరు నిఘంటుకారులు మా(త్రం పేర్కొన్నారు. శబ్ధ 
రత్నాకర సూర్యరాయ నిఘంటువుల్లో యిది ఆకౌరాంత నపుంసకలింగ 
సంస్కృతపదంగా "కమలాఫలం" అని పేర్కొనబడింది. వావిళ్ళ నిఘం . 
టువులోను సంస్కృతంగానే (గ్రహించబడింది. కాని గత శతాబీలోని 
కాంప్‌బెల్లు నిఘంటువులో ఈ సదం లేదు. మన శృంగార కవులు నారిం 

జను-నాగరంగాన్ని-రంగు, అకారం, పరిమాణం మున్నగు కారణాలతో ప్రీ 
వర్ణనలో భాగంగా తీసుకున్నారు. కాని కమలాను తీసుకున్నట్లు లేదు. కనుక 
ఈ సదం మనకు అంత (ప్రాచీనం కాదని యిటీవల వచ్చిందని అనుమానం 
కలుగుతుంది. ' 

బెంగాలీలో నారింజకు కమలానేంబూ అనే సర్యాయం వుందని 
తెలుసుకున్నాం కదా! అంటే. కమలానారింజ లేక కమలానిమ్మ అన్నమాట. 
ఇది ప్రత్యేకిపైన జాతి అని దీనినుంచి తెలుస్తున్నది కదా! “కమలా 
ఆరంజ్‌” అని మద్రాసు వీధులలో వీటిని అమ్మేవారి కేకలు వింటే యిది 
అర్థం కాకపోదు. ఈ దూట భారతదేశంలోని యితర ఉ త్తరాపథ భాషలలో 
కనిపించక ఒక్క బెంగాలీలో నే వుండడం, దక్షిణాపథంలో -తెనుగులో చాల 
ప్రచారంలో వుండడం. కన్నడంలో కనిపించక పోవడం, తమిళంలో ఇటీ 
వలిదే ననడం చూడగా, కమలాజాతి నారింజపండు బెంగాలుకు ఎక్కడి 
నుంచో చేరి, అక్కడినుంచి కోస్తామీదుగా మనకు వచ్చినట్టుంది. ' 

కుమాఊ( జిల్లాలో నంత్రా, నారంగీ, కౌన్లా అనే మూడు నారింజ 
జాతులను వేరుగా పేర్కొంటున్నారని, సంత్రాకు భిన్నమైంది కౌన్లా అని 
అట్కి=న్‌ సన్‌ అనే శా స్రజ్ఞుడన్నాడు. కౌన్లాను కుష్ణూ, కెటన్లా, కస్లా అని రక 
రకాలుగా వ్యసహరిస్తారట. కనుక ఈ రకరకాయిగా వ్యవహరించబడే కౌన్లాకు 
బెంగాలీ కమలాకు, మన కమలాలకు ఒకే పదం మూలమైందని అనవచ్చు. 

కమలా అనే నది అస్సాంలో వుంది. ఆ నదీతీరంలో కమలాతోటలు 
వన్యస్థితిలో వున్నాయి, అక్కడనుంచి బెంగాలుకు ఈ పండు ఈ నది 
పేరుతో వ్యాపించిందంటాడు బొనేవియా అనే శాస్త్రజ్ఞుడు, తిప్పేరా ప్రధాన 
పట్టణ మైన కొమిల్లానుంచి ఎగుమతి కావడంనల్ల ఈ పేరు వచ్చిందని మరొక 
రన్నారు. కనుక ఈ పేరుతో వ్యవహరించబడే పండు ఆస్సాం నుంచి 
కమలానదీ ప్రాంశంనుంచే అనండి, కొమిల్లా పట్టణంనుంచై నా అనండి. 
బెంగాలుకు, అక్కడి నుంచి యితర (ప్రాంతాలకు పాకి వుంటుంది. కనుకనే 
బెంగాలీవారు దీనిని కమలానేంబూ అన్నారు.....అంటే కమలా నారింజ. 

ఇంతకూ ఈ జాతిపండు ఆస్సాంకు కూడా కొ త్తదేనని = తియ్య 
నారింజ భారతదేశానికే కొ త్తదని = చీనానుంచి అక్కడికి చేరిందని కొంద 
రన్నారు. ఏమైనా మన జిజ్ఞాన యిప్పుడు పండుకాదు.పండు పేరు మాత్రమే. 

ఇంతకూ సం(త్రా అనే పేరుకూడా విదేశీయమేనట. , 

ఒకరకం నారింజపండు చీనా, కొచ్చిన్‌ చీనాలనుండి 16 వ శతా 
ద్దింలో యూరోప్‌ చేరింది. దీనికి పోర్చుగల్‌ లోని సింత్రాపట్టణం పెద్ద 
కేం ద్రం. అక్కడినుంచి మరల భారతదేశానికి ఎగుమతి కావడంవల్ల సింత్రా 
వికృతి చెంది సంతా అనే పే వచ్చిందని కొందరంటున్నారు. 

మాల్డా అని వ్యవహరించబడే ఎగర్రటి నారింజపండు 10వ శతాబ్దంలో 
భారతదేశానికి తేబడిన కొత్త అంటు. దీనిని మరాఠీవారు మూసెంబీ 
అంటారు. జాంజిబార్‌ నుంచి బొంబాయికి దిగుమతి అయే యిలాటి 
మరొక చిన్న నారింజపండు (బహుకా ముజాంబీ నుంచి అయివుంటుంది.) 
దీనిలాగే ఎర్రగా వుంటుంది గనుక చూల్డా కాయ అని కూడ ఈ చీపతోనే 
ఆన్నారు కాబోలునని వృక్షశాస్ర్రజ్ఞులు వూహిస్తున్నారు. బత్తాయి అనేది 
బకేవియా వికృతి. కడప, చిత్తూరు, ఆనంతపురం జిల్లాలలో బ త్రాయినీ 
చీనీపండు అంటారు. స్టానికంగా వున్న కిచ్చలికి దీనికి భేదం తెలియ జేస్తు 
న్నది ఈ పేప. ఇది చీనాసుంచి వచ్చిన అంటయి వుంటుంది. 


ఇదంతా మనకు అప్రస్తుతం. కమరాఫలం అని ఎంస్క్బృతీకరించ 
బడిన పదం సంస్కృృతముది కాదని, (ప్రాంతీయమైన పేరునుబట్టి వ్యాపిం 
చిన పదాన్ని నిఘంటుకారులు సంస్కృృాతీకరించారని తెలుసుకున్నాము; చాలు. 





ఇక పంపరపనాసపండు సంగతి: ఇది పూర్తిగా విదేశీపండు. ఇది 
మలయాద్వీపసమామ్నాయంలోను _పైండ్లీ ద్వీపాలలోను, ఫిజీద్వీపాలలో ను 
వన్యస్థితిలో వుంటుందట. దీనిని జావానుంచి భారతదేశానికి, పడమటి 
ఇండియా దీవులకు కెప్టెన్‌ షాడి లాక్‌ అనే ఆయన తెచ్చాడట. నే డిది 
ఆంధ్రదేశ మంతటా-మన దేశందే అన్నంత భ్రాంతి కలిగిస్తూ-కనిపి స్తుంది. 

చెంగాలులోను, సరిహద్దు రాష్ట్రంలోను హెచ్చుగనే పండుతుంది. దీనికి 
మనదేశంలో వ్యవహరించబడే పేర్లే యిది విదేశీయ మనడానికి నిదర్శనం. 

చకోతరా, చకో(త్ర, మహోనీబు, చకోతా, బటావీనీబూ, సదాఫల్‌ _ 
హిందీ, బటావీ, నేబూ, మహానింబూ, చకోత్ర, ఐటోర్‌ నెబూ _ బెంగాలీ. 
చకోత్ర = పంజావీ. వీజోరో . సింధీ. ఓజకొ(టూ _ గుజరాతీ, పనస్‌, 
పస్‌నస్‌, పాస్‌నాస్‌, పనిస్‌, పప్పనాసా - మరాఠీ. పంబిలినాస్‌ _ తమిళ్‌. 
పంపరపనాస, చకోర్తవండు, ఈడపండు _ తెలుగు. నకో(త్ర, చకోర, 
చకోత, చక్కోత _ కన్నడం, చక్కుల్లి - తుళు బొంబెలి. మల 
యాళం. పూంస్లే మూస్‌ . మలయా. 

ఇది అన్ని బుతువుల్లోనూ పండేది గనుక సడాఫల్‌ అన్నారు హిందీ, 
బెంగాలీవారు పూంస్లేమూస్‌ అనే మలయా పేరుతో దక్షిణాపథానికి వచ్చిన 
ఈ పండు బొంబిలినాస్‌, సంపరపనాస అనే పేర్లు పెట్టుకుంది. జకార్తా 
నుంచి ఎగుమతి అయిన నాటిపేరు కాబోలు చకోత్ర, సకో(త్ర అని మారుతూ, 
చకోర అని సంస్కృత పద (భాంతివరకు దిగజారింది. బటావీనేబూ, బటోర్‌ 
నేబూ అనేవి బికేవియా భ్రష్టరూపాలని వేరుగా చెప్పనక్కరలేదు. మల 
యాలో బాగా పండిన ఈ పండును పొంపేలేయస్‌ అని, పండనిదాన్ని 
పోంపిల్‌ మోవ్‌సెస్‌ అని అంటారట, 


కోటలోపాగా 





ప్రమోద్‌: కోటలో పాగావేశావే! కోటలో పాగా పడిం దన్న మాట 

ఇకనేం? కోటలో పాగా వేసిన! = అని అభినందిస్తాం; ఎవరైనా పని 
సాధించినప్పుడు. ఇలా ఈ నానుడి గెలుపు అనే అర్థంలో వాడుకలో 
వుంది. కాని, దీనికి ఈ ఆర్థం ఎలా వచ్చిందో కొంచెం చర్చిద్దాం. 

“కోటలో పాగా వేయడమంయే కోటలో పాగా ధరించి రాజో 
ద్యోగం సంపాదించడ మన్నమాట. రాజోద్యోగం సంపాదించడమనేది 
పూర్వం ఎంతో ఘనకార్యం. దివానులను, తక్కిన దివాణం ఉద్యోగులను 
ఆశ్రయించి ఎంతో (శ్రమపడితేనేగాని ఉద్యోగం దొరికేది కాదు. ఇంత శ్రమ 
పడడంవల్ల లభించిన ఉద్యోగం గనుకనే ఎంతో అభినందనకు పాత్ర 
మయ్యేది, ఇక భయంలేదు. కోట్లో పాగా పడింది _ అని సంతృప్తి పొందే 
వారు,” అని కొందరి వివరణ. 

ఈ దృష్టితో చూ స్తే పాగాలు ధరించడం, ముఖ్యంగా రాజనభలలో 
ప్రత్యేకంగా దుస్తులు ధరించడం మనకు అనాదిగా వుంది. అమరావతి 
చిత్రాల్లో శిరోవేష్టనాలు కల బొమ్మలను చూడవచ్చు. 

విజయనగర రాజుల దర్బారు వేషం వింతగా వుండేది. కనుకనే 
(శ్రీనాథుడు “కల్లా యుంచితి కోక సుట్టితి మహా కూర్చాసమున్‌ దొగ్గితిన్‌ ”” 
అన్నాడు. ఆ కాలంలో రాజభటులు, పెద్ద మనుష్యులు కూడా తలపాగా 
మొదలయిన దుస్తులు ధరించేవారు. “వంకర పాగలున్‌ నడుము వంగిన 
కత్తులు, మైలకోకలున్‌” అని శ్రీనాథుడు మొరసరాజ్యమువారిని ఈసడించు 
కున్నాడు. “తిలకంబు కస్తూరి తిలకించి చొశ్లెంబు చెంగుల పాగతో చెన్ను 
మీరి” అని పింహాసన ద్వా(త్రింశతిలో వీరుని వర్ణన ముంది. 

'వెలమ దర్భారీ వేషం మరొక విధంగా వుండేది. ఆ వేషం లేనిదే 
దర్బారులో (ప్రవేశం దొరికేది కాదు. కనుకనే మల్లి నాథుడు సింగభూపాలుని 
చూడడానికి “వెళ్లి నప్పుడు, ఆయన చీకిరి బాకిరి గుడ్డలు చూచి యిరుగ్గు 
పొరుగువారు నవ్వగా, “సర్వజ్ఞసింగని చూడడానికి వైదుష్య మొకశే 
సహాయమోయ్‌. తక్కినవన్నీ ఎందుకు?”' అని జవాబు చెప్పాడు. 

తర్వాతి కాలంలో రకరకాల పాగాలు ధరించే వారు. కరణం “పొన 
గగా బోడకుల్లా' చుట్టాడట. వైష్ణవ భాగవతుడు “పోలగా పొత్తి పాగా" 
చుట్టాడట (పరమయోగి విలాసం). “గంధపు బొట్టు వీడియము పచ్చల 
పాగయు కావి దుప్పటిన్‌”' కోమటి వేసమట. (చం(ద్రభాను చరిత్ర.) 

చక్కని వేషంతో యితరులను మోసం చేసేవారిని వేమన మా బాగా 
అన్నాడు 3 

“తలను పాగ, పైని తగు సచ్చడము, బొజ్జ 

చెవుల పోగు లరసి చేరు నర 

శుద్ధ మూర్థులనుచు బుద్ధిలో నరయక 

విశ్వదాభిరామ, వినురవేమ! 


పాగ, పచ్చడంబు, పైకి కూసంబును, 

పోగు, లుంగరములు, బొజ్జకడుపు, 

కలిగినట్టివాని కందరు చుట్టాలు 

విశ్వదాభిరామ వినుర వేమః”” 

రాజుల దర్చారులు పడిపోయిన తర్వాత మామూలు రెడ్ల (గ్రామ మున 
సబుల్ఫ దగ్గరకు కూడా కరణాలు ఈ తలపాగాతోనే వచ్చేవారు. “'ముదుక 
తలపాగయును... కరణ మేతెంచి రెడ్డి చెంగట వపించె” (విప్ర..చర్మిత.) 

మాడుగుల కృష్ణ భూపతి ఆస్థానంలో కవు, పండితులూ తల 
పాగా ధరించే వెళ్లేవారు. “పాగా గల కవులిద్దరు బా గొప్పగ కృష్ణమూర్తి 
భాస్క-రులు” _ అని ఇద్ద రుండేవారు. 

ఇలా పాగాలు ధరించడం ఆచారంలో వున్నా, పాగా వేసుకొనడం, 
పెట్టుకొనడం అనాలి గాని, పౌగా వేయడం అనే దానికి వేసుకొనడం అనే 
అర్థం ఎలా వస్తుంది? కనుక యిది ససిపడదు. కోటలోవి ఉద్యోగులే కాక, 
తక్కీన ఘరానా మనుష్యులు పాగాలు ధరించేవారే గనుక, శిరోచవేష్టనం 
అనాది ఆచారం గనుక ఈ అర్థం ససిపడదు. మరొక విధంగా కుదురుతుం 
దేమో చూదాం. 

పచ్చీసు ఆటలో పావు లున్నాయి. ఆ ఆటలో గెలుపొందడానికి 
మధ్యన వున్న కోటలో _ కొండలో పావులు పడెయ్యాలి. అన్ని కాయలూ 
పడి ఒక్క కాయ మిగిలివుం దనుకోండి. అదీ చేశాం. ఇక గెలిచాం. 
కోటలో పాగా వేశాం అన్నమాట. పావు పావా అయి, వగ వర్ణాలకు గల 
వ్యత్యయాన్ని బట్టి (పవడము: పగడము, సవలు; పగలులాగ) పాగా అయి 
వుంటుందని, పచ్చీసు కాయల ఆటలకు సంబంధించినదే ఈ నానుడి అని 
థ్రీ తాపీ ధర్మారావుగారు సూచించారు. ఏమైనా కోట్లో పాగా వేయడం 
టోపీ వేయడంవంటిది మాత్రం కాదు! 


కాని యింకొక విధంగా పరిశీలిస్తే యిం శకేమయినా అర్థం స్ఫురిస్తుం 
దేమో చూద్దాం. 

ఉడుము శకేలరా ఊళ్ళో పెత్తనం? __అని సామెత, కాని, ఊళ్ళపై 
పెత్తనం చేయడానికి, ఊళ్ళు, కోటలు సాధించడానికి ఉడుము పూర్వం 
రాజులకు చాల వుపయోగపడేది. 


ఉడుముకు వుండే (ప్రధాన గుణం గట్టిపట్టు. భల్లూకప్పట్టు ఎంత 

భయంకర మో, ఉడుముపట్టు కూడా అంతే. అందువల్ల నే “ఉడుము పోయినా 

చేయి వదలించుకొని వచ్చినాడు” అనే సామెత కూడ పుట్టింది. ఉడుము 

నాగు కాళ్ళూ అప్పళించి అతుక్కుందం కే ఏనుగు పట్టుకొని లాగినా 

పట్టు విడువదు; పిగిలి పైకి రాదు. ఎంత నిటారుగా వున్న గోడలనై నా 

ఉడుము గబగబా ఎక్కిపోతుంది. అందుకే “ఉండుంలాగ ఎక్కి పోతాడు” 
10 

అనే సామెత ఏర్పడింది, జీవితంలో గబగబా పై కి ఎక్కి పోతున్న వ్యక్తిని 
(ప్రశంసించే సందర్భంలో. వీటికి నీటిపై పాకిపోయే శక్తికూడా వుంది. 

రాజులు వీటిని సాకి ప్రత్యేకంగా తర్ఫీదు యిప్పించేవారు. వీటి 
తోకకు పగ్గం కట్టి కోటగోడలమీదికి విసిరేవారు. పగ్గం వదులుగా వున్నంత 
"సేవూ ఉడుము ఎక్కిపోతూ వుంటుంది. లాగితే ఆగుతుంది. లాగినకొదీ 
బిర్రుగా అతుక్కుంటుంది గోడకు. ఆ పగ్గం పట్టుకుని సైనికులు పైకి 
ఎక్కి పోయేవారు. 

ఉడుములు సాకడానికి ప్రత్యేకంగా సిబ్బంది వుండేది, (ప్రతి రాజు 
దగ్గరా. తరచు వీటిని బోయవారు సా'కేవారు. ప్రస్తుతం కోయంబుత్తూరు 
జిల్లాలో “ఉడుమల్‌ పేటి” అనే వూరుంది. ఇది తాలూకా కేంద్రం. ఈ 
వూరికి ఏడు మైళ్లలో “దలి” అనే మరొక (గ్రామం వుంది. ఇది నేడు 
గ్రామమైనా పూర్వం ఒక పాశేగారు రాజధాని. ఉడుమల్‌ "పేట మైసూరు 
రాజ్యం సరిహద్దుల్లో వుంది. “'దలి” పాశేగారు మైసూరు సరిహద్దు రక్ష 
కుడుగా వుండేవాడు. ఆ పాశేగారు మైసూరు రాజులకు ఉడుమల్‌ పేట 
అడవులనుంచి ఉడుములు సరఫరా చేసేవాడు. ఉడుముల వ్యాపార శేంద్రం 
కావడంవల్ల ఆ వూరికి ఆ పేరు వచ్చింది. ఇలాగే ప్రతి రాజుకూ ఉడుముల 
శాఖ (డిపార్టుమెంటు) వుండేది. 


కోటలు ఎక్కువగా వున్న మరాఠ్‌వాడా, రాయలసీమలలో ఉడుము 
సహాయంతో కోటలను సాధించిన కథలు, లెక్కలేనన్ని, జనంనాలుకపై 
వున్నాయి. పింహగఢ విజయంలో శివాజీకి కుడిభుజమైన తానాజీ ఉడుము 
తోకకు పగ్గం కట్టి గోడకు విసరివేయడం, అది తిరిగి రావడం, ఇలా రెండు 
సార్లు తిరిగివ "స్టే, మూడోసారి దానిని బెదిరించి పంపడం అది తిరిగిరాకుండా 
అతుక్కు పోవడం.ఈ కథంతా అందరికీ తెలిసిందే. దీనిని (శ్రీ గడియారం 
శేషశాప్రీగారు “శివభారతం''లో అతిమనోహరంగా వర్ణించారు. 


““పెదబొబ్బిలి రాజు కథ” అనే ' గేయరచనలో ఉడుము (ప్రస్తావన 

వుంది. బొబ్బిలివార్‌ పుట్టకోట బూసీకి స్వాధీసం' కాకపోయిందట.. అప్పుడు 
ఉడుములు సనికి వచ్చాయి. 

““సాధ్యానికి రాకయున్నది పుట్టకోటయున్ను, J 

సీమ ఉడుములు తెప్పించినారు ప్రాంచీ దొరగారు. 

కోటపై తగిలించినారు జాతులవారూనూ, 

ఉడుముతోక పట్టుకొని లగ్గల శెక్కీ_రి” 

ఇక చెప్పవలసింది కోటలో పొగాకూ, ఉడుముకూ గల సంబంధం 
మాత్రమే, సైనికులు పొడుగాటి పాగాలు ధరించేవారు. వాటి నేతే వేరు, 
వెడల్పు మూరెడే అయినా, పొడవుమా(త్రం ఎనిమిది బారలు, పదారు బారలు 
వుండేవి. మనకు తలకట్టు ధరించడం వేల సంవత్సరాలుగా ఆచారమైనప్ప 
టికీ “పాగాల' పద్ధతి మాత్రం విదేశీయం. “పాగా” తెలుగుపదం కాదు, 
పాగాలు శిరస్ట్రాణాలుగా వుపయోగపడేవి; శత్రువులను రెక్కలు విరిచి కట్ట 
డానికి వుపయోగపడేవి; పేని పగ్గాలు కట్టి కోటలు ఎక్కడానికి పనికివచ్చేవి. 
కొందరు సై నికులు కోటవద్దకు వెళ్లేవారు. నిచ్చెనలు, మోకులు వగైరా 
సామాను తీసుకొని వెళ్ళడంలో ముట్టడి గుట్టు బట్టబియలయిపోదూ? డఉడు 
ములను మాత్రం వెంట తీసుకొని =. వెళ్లీ వారు. తలపాగా తీసి పెనవేసి దాని 
తోకకు కనేవారు. ఇవతలికొన స్పట్టుకుని చేతికొద్దీ ఉడుమును కోట గోడ 
మీదకు విపిరేవారు. ఉడుము కోటకొనకు వెళ్లి అక్కడ అనువుగా వున్న 
చోట్లో అతుక్కు నేది. "సైనికులు పాగా పట్టుకుని ఒకరొకరే పైకి పాకి 
వెళ్లేవారు. ఆ పాగానే కోటగోడ ఆవలివై పుకు జారవిడిచి కోటలోపల 
దిగేవారు. వీరు రహస్యంగా వెళ్లి కోటలోపలి తలుపులవద్ద వున్న కావలి 
వారిని చంపి, తలుపులు తీయడ మేమిటి, కోటవెలువల పొంచి సిద్దంగా 
వున్న దండు ఒక్కుమ్మిడిగా లోపలికి జొరబడడ మేమిటి = నిమిషాలమీద 
జరిగేవి, 

ఇది చెప్పినంత సులభమైన పని కాదు. కోట బురుజులలో వుండే 
కావలివారు ఈ ఎత్తులు కనిపెట్టి ఉడుములను చంపివేసేవారు; పాగాలు 

తెంసివేసేవారు. కనుకనే కోటను జయించగోరిన సైనికులు ఎంతో 'గుట్టుగా, 
దిట్టతనంతో పాగా ఉడుమును విసరవలపి వుంటుంది; కాపలావారి కంట 
బిడని ఏ మారుమూలో చూడవలసి వుంటుంది; కాపలావారి కన్ను తప్పించు 
కొని వేయవలసి వుంటుంది. వేసి గోడ ఎక్కినా, లోపల దిగే ప్రదేశం ' 
ఆనుపానులు చూడవలసి వుంటుంది. 

అలా వేశాక యిక విజయమే. కోటలో పాగా వేయడమంళే యిదే 
ననుకుంటాను. 





“వూడి జోలి మనకెందుకు - వట్టి జీడి మనిషి, “జీడిలాగ అంటు 

కుంటాడు!” అని అంటుంటాము కదపంగానే విడిచి పెట్టకుండా 
మాట్లాడే వారినీ, ఊరికే నసపెస్టేవారినీ చూచి. 

జీడి ప్రధాన గుణాలు తాకగానే అంటుకోడం, అంటుకోగానే (వణంచేసి 
రభస పెట్టడం. ఈ గుణాలనుబి్లే దీని కీ పేరు వచ్చిందేమో! సంస్కృతంలో 
జీడివాచకాలకున్న వ్యుత్ప_త్తి మన ఈ ఊహకు కొంత తోడ్పడుతుంది. 

అమరకోశకారుడు వీరవృక్షః, అరుష్క_రః, అగ్నిముఖీ, భల్లాతకీ 
అనే పేర్లిచ్చాడు జీడికి. దీని రంగును గుణాన్నిబట్టి మహాకాలః, పావకః 
అని మరి రెండు పేర్లు చెప్పారు కొందరు. రక్తాన్ని విశేషంగా రెచ్చగొనే 
చెట్టు (విశేషేణ ఈరయతి) వీరవృక్షం. పుండ్లు కలిగించేది (అరూంషి 
స్ఫోటైః వ్రణాన్‌ కరోతి) అరుష్కంరం. నిప్పుక్కే_ది (అగ్ని జ న్ముఖ 
మస్యాః దాహకళ్వాత్‌ ) అగ్నిముఖి. భల్లాయుధంవలె అంతటా వ్యాపించేది. 
(కల్ల ఇవ ఆతతి) భల్లాతకీ = ఆని వ్యుత్పత్తి చెప్పారు. 

దీని గుణా లన్నిటినీ కలిపి ధన్వంతరి నిఘంటుకారుడు. 

“భల్లాతకః న్మృతో దుఃఖో దహనః తపనోగ్నికః, 

అరుష్కరో వీరతరుః భల్లీ చాగ్నిముఖీ ధనుః” 
అని క్రోడీకరించాడు. (ధ 3-193) 

తెనుగుకు నజాతీయమైన భాషలలో జీడికిగల మాటలను. తెలుసు 


కుంపే జీడి సదం వ్యుత్స త్తి సుగమమౌతుంది. తమిళంలో దీనికి సే, సేర్‌ 
అని పేరు. మళయాళంలో చేరన్‌. కన్నడంకో శేర్‌, గేర్‌, కేరు, గేరు, గేర. 

కొన్ని నజాతీయ వదాలు తాలవ్యీకరణ (ప్రక్రియనుబట్టి తెనుగులో 
మారుతాయి. అంపే ప్రాచీన నజాతీయపదంలోని కవర్గం తెనుగులో చవర్గ 

మౌతుందన్నమాట. క? (ఈక) = చిలుక కిచ్చు - చిచ్చు, కిలుబు త 
చిలుము, గిడ = చెట్టు. ఈ విధంగా కేర్‌ _ గేర్‌ _ కేరు _ గేరు శబ్దాల 
లోని కకారం జకారమై రేఫం డకారంగా మారి జీడి అయింది. 

శకెరె, కేర్‌, గేర్‌ పదాలకు రాచు, గీరు అనే అర్థాలు కన్నడంలోను 
వున్నాయి. “కెరె నఖ [క్రియాయాం” అని శబ్దమణి దర్పణకారుడు ధాతు 
పాఠంలో పఠించాడు. ఈ శబ్దాలు (క్రమంగా గీజు, గీఅ, గీత, గోరు, జేటు, 
జీజ, జెట్టీ మున్నగు సదాలకు పుట్టుకయాయి. 

కనుక తాకగానే చేతితో గిల్లినట్లు గీతలు, గీరలు (పుండ్లు) కలి 
గించేది; జీఅలు కలిగించేది అనే అర్థంతో గేరు, శేరు, జీడి అనే రూపాలు 


ఏర్పడి వుంటాయని మనం వూహించుకోవచ్చు. 
తమిళంలోని సే అనే పదానికి సెన్‌ అనే పదం 'మూలమని. ఇది 


'సేంగొక్సై అనే దానిలో స్పష్టంగా వుందని, జీడిరంగు తర్వాత లేత ఎరుపు 
గాను, నలుపుమీది ఎరుపుగాను మారుతుంది గనుక ఎరుపు వాచకమైన "సెన్‌ 
నుంచి యిది పుట్టిందని కొందరన్నారు. సేర్‌ అనేది బురదకు వాచకం 
కనుక జీడిరసం బురదగా వుండడాన్నిబట్టి బురదలాగా, నల్లగా వుండేది 


అని కొంద రన్నారు. | 
ఈ జీడి గుణం పోలికతో దేశాంతరంనుంచి వచ్చిన మరొక చెట్టుకు 


కూడా ఈ పేరే వచ్చింది. అదే జీడిమామిడి. 

జీడిమామిడి మన నిఘంటుకారులను కొంచెం తికమకలు 'పెట్టిం 
దనవచ్చు. శబ్దరత్నాకరకారులు జీడిమామిడి అన్న పదానికి మోంటి అనే 
సంస్కృతవద మిచ్చి దీని కాయలలోనిదే చాజసస్సు అన్నారు. చాజివప్పు 
అనేపదం అర్థంలో జీడిమామిడి. గింజలోని పప్పు అన్నారు. చాజపస్పు 
వేరు, జీడిమామిడిసస్పు వేరు. ఇవి రెండూ వేరే వేరే జాతి చెట్లు. 

రైలు ప్రయాణం చేసేటప్పుడు “జీడిపప్బో,' జీడిపప్పండిః” అని కేక 
లతో. మన చెవులు ఆదిరిపోతాయి. ఈ చెట్లు కోస్తా ఆంతటాను, చిట్టగాంగు 
ప్రాంతంలోనూ, బర్మాలోని "టెన్నాసిరం రాష్ట్రంలోను, అండమాన్‌ లోను, 

దక్షిణాది అంతటాను నేడు విపరీతంగా “పెరుగుతాయి. కాని యిది దక్షిణ 
అమెరికానుంచి తెచ్చిన . ముఖ్యంగా పళ్చిమ. ఇండియా దీవులనుండి వ్యాపిం 
చిన 'మొక్క అని వృక్షశా ఫ్రజ్ఞులు అంటున్నారు. 

బ్రాజిల్‌లో దీనిని “అకాజూ” అంటారట. ఇది పోర్చుగల్‌ వారి 
నోట కాజూ అని, (ఫెంచివారినోట కావ్యా అని మారింది. బుడత కీచులు 
దీనిని మన దేశానికి _ పాశ్చాత్య దేశాలకు కూడా తెచ్చారు. వారినుంచి 
మొదట ఈ పదం కొంకణ _ కర్ణాటకానికి కాజూ అనే రూపంతోనే దిగు 
మతి ఆయి, ఉత్తర భారతమంతటా ఆ పేరుతోనే వ్యాపించింది. 

మనం ఈ పేరుతో దీనిని గ్రహించక జాతీయం చేసుకొని, మామిడి 
పండు పోలికనుబట్టి జీడిమామిడి అన్నాము; జీడిగుణాయ, మామిడిపండు 
ఆకారం వున్నాయి గనుక. ముంతలాగ వుంది గనుక ముంతమామిడి 
అన్నాము. కన్నడులు కెంపుగేను - ఎర్రజీడి అన్నారు; నల్ల జీడి అదివరకు 

"వారికి తెలుసుగనుక. గేరుమావు అనికూడా అన్నారు. అంటే జీడిమామిడి 
అన్నమాట. మలయాళీలు కశుమావు - జీడిమామిడి అని, పరంమావు . 
పరంగిమామిడి అని అన్నారు. తమిళులు ముందిరికొ బై, కొసి ముందిరి = 


ముందు విత్తనం కనీపించేది అని కాబోలు _ అన్నారు. 

ఇది విదేశీయ మనడావికి హంసవింశతివంటి అర్వాచీనులు దీనిని 
ప్రయోగించడం నిదర్శనం: “బ్రహ్మ మేడియు జీడిమామిడియు”. 

జీడికున్న గుణాలనుబట్టి మామిడి పెంకలోని పప్పును, పుండు చేసే 
మామిడిపాలను కూడా జీడి అంటున్నాము. 

కాని జీడి, జీడె, జీడియ అనే తినుబండారం జీడినుంచి వచ్చింది 
కాదుసుమా! దీనికి, దీని సమానార్థక మైన తమిళులోని సీడై మున్నగు వాటికి 
అల్బార్థకమైన సిరు, చిరు అన్నవి మూలం కావచ్చు. లేక జీడిలాగ అంటు 
కుంటుంది గనుక, ఈ పేరు వచ్చి వుండవచ్చు. 


0టి 


es 





పాడి పంట ఒక్క_కే అని మనం అంటే నవ్విపోతారు జనం. పాడీ 

పాలకు, పంట ధాన్యాదుల ఫలితానికి వాడుతుండగా రెండూ ఒక్క_కే 
ఎలా అవుతాయి? వెర్రి పట్టిందా?_అని అడగనూ వచ్చు. కాని, ఈ శెండే 
కాదు; పండు, ప్రాలు, పణీగ, పన్ను వంటి మరికొన్ని పదాలు కూడా మొదట్లో 
ఒక్కటిగా వుండి క్రమంగా వేరే వేరే వస్తువులను సూచిస్తూ, నేడు 
పూర్తిగా ఒకదాని కొకటి సంబంధం లేని వయాయి, 


కాని, చూచాయగావున్న వీటి సాదృశ్యాన్ని బట్టి వెదుక్కుంటూ 
వెళ్లి తే వీటన్నిటి మూలం. “హ్మ్‌” “పణ్‌' అనే వని తేలిపోతుంది. ఈ 
"రండు పదాలూ ధ్వన్యనుకరణ వాచకాలు. 

ఏ వస్తువైనా పైనుంచి పడినప్పుడు వస్తు పరిమాణాన్ని, పతన 
వేగాన్ని, పడేస్థలం ఉపరితలాన్నిబట్టి ధ్వని కలుగుతుంటుంది. మన పూర్వులు 
చెట్ల నుంచి పండి రాలిన వస్తువులను మొదట చూచినప్పుడు వింత అను 
భవం పొంది వుంటారు. పండి రాలి ఎండిన ఆకుల మధ్యన ఆరముగ్గిన 
పండ్లు పడినప్పుడు “వళ్ళి పళ్ళ అనే చప్పుడులా వినిపించి వుంటుంది మన 
వారికి. పడగా చూచినదానికి “పక్ట్‌* “పక్షం అని గుర్తు పెట్టుకునివుంబారు, 
“వళ్ల పళ రాలు” అనే వ్యవహారం మనకు వుండనే వుంది. 

తమిళ, కన్నడ, మలయాళాలలో కనిపించే “శి వర్ణం మనకూ 
పూర్వం వుండేది. ఇది క్రమంగా కన్నడంలోను, తెలుగులోను అ, డ, ఇ, 
య,శ,లు గాను, కొన్నిచోట్ల క్రావడిగాను మారిపోయింది. 

తమిళ. కన్నడ మలయాళాలలో పళ్ళ శబ్ణానికి పాత, చితికిన, ముసలి 

దైన, పండిన అనే అర్థాలున్నాయి. ఈ అర్జాల (క్రమ పరిణామాన్ని పరిశీ 
లి స్టే మవవారి జ్ఞాన వికాసం, పదజాలవికాసం తెలుస్తాయి. 

మొదట ధ్వన్యనుకరణ వాచకమైన “పళ” సండు అనే అర్థంలో స్థిర 
పడిన తర్వాత తక్కిన అర్థాలు వచ్చి వుంటాయి. పండి రాలికేగాని చిత 
కదు; చితికిందేమో పండి రాలివుండాలి. పండి రాలినది పాతది కాక మరే 
మవుతుంది? 

ఈ అర్థాలనుబశ్లు తెనుగులో “పళ్ల” రకరకాలుగా మారింది. ప 
తర్వాత వున్న క్ష వెనక్కువెళ్లి రేఫమై “ప్రా” అయింది; కొళ్ళవి (క్రోవి 
అయినట్టు, (ప్రాకు 'లు' చేరి ప్రాలు అయింది. బియ్యం ఆనే ఆర్థం రూఢ 
మయింది. ప్రా భావార్థకమైన *త' చేర్చుకుని ప్రాంత, ప్రాంత అయింది. 
మధ్య అనునాసిక ధ్వని ఎలా వచ్చిందో, ఏ పరిస్థితిలో వచ్చిందో చెప్పలేము. 
కాని, క్ష ఆనునాపిక సహిత రేఫంగా మారడం మరి కొన్నిటిలోను కనిపి 
స్తున్నది. కుళ్లుగు = కుంగు; ముక్టుగు = మునుంగు, మునుగు, _బుంగు. 

ఏ సంగతై నా పాతది కాగానే వాడుశై పోతుంది. సళ్ల, పక్షక, 
పర్షక్కం అయి, వాక్ట్‌గై, వాడికై , వాడుక, బాడుగ అయింది. . ఇక్కడ 
శ కోళ్ల కోడిగా మారినట్టు డ గా మారింది. 

వళ్ల్ళలోని ళ్ళఅగా మారి పఅగ అయింది. పాత ఆకు అని కన్న 
డంలో వాడుకకు వచ్చి, మనకు పటిగ అయింది. 

క్ష ఒత్తి సలకడంలో ఏర్పడిన ణకారం (ప్రబలమైనప్పుడు “పణ్‌'* 
అనే మరొక పదం రూపుదాల్చింది. దీనికి పండు, పండగు అని కన్నడంలో 
అర్థాలు. షణ్‌లోని “జ్‌” కారం ఉచ్చారణ పొకర్యంకోనం “జు” అయింది, 
కణ్‌, కను, కన్ను; మిన్‌, మిను, మిన్ను; వెన్‌, వెను, వెన్ను లాగ 
అస్పుడు వణు, పణ్డు, సను, సన్ను 'అనే మాటలు వుట్టాయి. పణ్‌లోని “ణ్‌” 
మారడం తెనుగుఖాష విశష్టతలో ఒక ఘట్టం... రామన్‌, రామను, రామన్ను, 
రామండు, రాముండులాగ పణ్‌ శబ్దం వజ్జు, పండు అయింది. 

కన్నడంలో పు ఆనేమాట మిగిలింది; దాని తర్వాతి రూపమైన 

వండు మనకు మిగిలింది. కన్నడంలో పణ్డుకు పండు, సండగు, పిద్ధంచేయు, 
చేర్చు, అలంకరించు అనే అర్థా లున్నాయి. తమిళ మలయాళాలలో పణ్ణుకు 
చేయు, తయారుచేయు, తీర్చు అనే అర్థాలున్నాయి. | 

పండు సహజంగా తయారయిన వస్తువు, దానినిబట్టి తయారుచేయు, 
పనిచేయు, పని అన్న అర్థాలు పుట్టాయి. మనం పన్నును క్ముటకు మాత్రమే 
వాడుతాము. బాగా తీర్చినపని అన్నమాట. పణ్‌, వన్‌, కొంచెం మార్పుతో 
పని అయి చేత అనే అర్థంలో తెలుగులోను, పణి అని మలయాళంలోను 
నిలిచాయి. 

పణ్‌ “తి తో చేరి పంత, పంట అయింది; మన్‌ - మంత _ మంట 
లాగు పండు సామాన్య వాచకమైంది. (వ్యవహారంలో వస్త పోతలలో 
ఈత మిగిలింది.) 

పండ్ల అనుభవమున్న మనవారు పకుపాలనం ప్రారంభించిన తర్వాత 
పణ్‌ను దీర్భ ంచేసి ఒ_త్తిపలకడంలో _ ఊనడంలో, పాజ్ట్‌ _ పాండి, 
పాండి, పడ్డ అయింది; వేణ్‌, వేండి, వేండి వెట్ట అయినట్టు. పాలు అనే 
ఆర్థం రావడానికీ కొంత తంతు జరిగి వుంటుంది. ఈనడానికి సిద్దమైన 
ఆవును మొదట ఫలించబోయేది, సండబోయేది ఆనే అర్థంలో పణ్‌, పండ, 
పడ్డ అని మనవారు వ్యవహరించి వుంటారు. కన్నడంలో పడ్డె. పడ్డ 
ఫలించి, ఈని ఇచ్చే వస్తువును పాండి, పాండి అని వుంటారు. 

కాగా, ఫలించే వాటి కన్నిటికీ మనవారు వాడిన వదాలన్నిటి మూలం 
ఒక్కటే. ॥ న్‌ 

సంస్కృృతరలోను ఫల, పాక, పక్వ అనే పదాలుకూడా ధ్వన్యను 
కరణ వాచకాలే. 

వణ్‌, పక్ష అనే పదాల మూలం వేరనేవారు, వీటి సాదృళ్యాన్ని, 
పైన చేర్కొాన్న పరిణామాన్ని గుర్తించవలసి వుంది. 





చ్రిపకొండనంబి తన కుమారుడై న సిరియాళుని పళుపతికి వండిపెట్టిన కథ 
మనకు తెలిసిందే. (ఇది మానవాదుల నాగరికతకు చిహ్నమేమో!) 
పిరియాళుని మాంసాన్ని అతని తల్లి, పరిచారిక కటికగుండెతో ఎట్లు 
వండిందీ ర్రీనాథుడు హరవిలాసంలో ఈ విధంగా వర్ణించాడు: 
“మిరియము నుల్లియుం బసపు 
మెంతియు నింగువ జీరకంబు శ 
ర్కరయును జింతపండును గ 
రాంబువు గమ్మని నేయి కైలమున్‌ 
బెరుగును మేళవించి కడు 
బెక్కు. విధంబుల బాకశుద్ధి వం 
డిరి సిరియాళునిం గటికి 
డెందమునం దరళాకు లిద్దరున్‌"' (2-120) 
సిరియాళుని మాంసాన్ని మసాలా దినుసులతో రకరకాలుగా వండారట. 
మిరియం, ఉల్లి మొదలై నవి మనకు బాగా తెలిసిన నంబరువులే. కొత్తగా 
కనిపించే పదం ఒక్క కరాంబువు మాత్రమే. కరాంబు వంకే లవంగాలు. 
మన తెలుగు నిఘంటువు లేవీ ఈ (శ్రీనాథ ప్రయోగాన్ని ఉదాహ 
రించలేదు. శబ్దరత్నాకర కారులు కరాపువు అనే సదమిచ్చి, వై కృతమని 
తెలిపి, లవంగం అనే అర్థ మిచ్చారు. వై కృతమంకే (ప్రాకృత సమం, 
సంస్కృత (ప్రాకృత భవం ఆయిన పద మన్నమాట. (బ్రౌను వండితుడు 
తన రెండు (తెనుగు, మిశ్రభాషా) నిఘంటువులలోను ఈ పదాన్ని (గ్రహించ 
లేదు, శబ్దార్థ చంద్రికా కారులు దీనిని తద్భవంగా (గ్రహించి లవంగమనే 

ఆర్థమిచ్చారు. సూర్యారాయ నిఘంటువుకారులు మరొక ఆడుగు ముందుకు 
వేసి కారముగల పూవు కరాపువు అని వ్యాఖ్యచేసి శబ్దరత్నాకరకారుని 
ఉదాహరించారు. వావిళ్ళ నిఘంటువులోను కారముగల పూవు అనే వివరణ 
యివ్వబడింది. (ఈ నాలుగు నిఘంటువులు హరవిలాస ప్రయోగ మిన్వ 
లేదు.) కరాంబువు కారంగల వస్తువన్నమాట నిజమే. కాని, దాని కీ పేరు 
వచ్చిన కారణం వేరు. 

లవంగాల తొలిపుట్టుక ఆగ్నేయాసియాలోని మొలుక్కా_ దీవులని, 
తర్వాత అవి దకీణ భారతానికి, పిదప యావదుష్టమండల ప్రాంతాలకు 
వ్యాపించాయని వృక్షశాస్త్రజ్ఞు అంటున్నారు. ఒకప్పుడు ఈ లవంగాలు పండే 
ప్రాంతాలు డచ్చివారి స్వాధీనంలోకి వచ్చినప్పుడు లవంగాలను ఆంబోయ్నా 
ద్వీపాలలో తప్ప మరెక్కడా ఇతరులు పండించుకో కూడదని చూచారట. కాని 
ఈ పంట భారతదేశానికి, ఇతర ఉష్ణమండల ద్వీపాలకూ ప్రాకడం ఆగలేదు. 

లవంగాలు మనకు ఎన్నో శతాబ్దాలుగా తెలుసు. కొళిదాసు “ద్వీపాం 
తరానీత లవంగ పుష్పైః" అని వర్ణించాడు (రఘు 6-57). ఇది ఎప్పుడూ 
పచ్చగా ఉండేది గనుక (శ్రీసంజ్ఞం, లక్ష్మీకరం అని, అన్యద్వీపాలనుంచి 
వచ్చే అపూర్వ కుసుమం గనుక దేవకుసుమ మని మన వారన్నారు. లవం 
గానికి దేవకుసుమం, థ్రీసంజ్ఞం అని అమరకారుడు పర్యాయాలుగా 
యిచ్చాడు. లూయతే - కోయబడేది; లూనాతి శ్లేష్మం - కఫాన్ని కో స్తుంది 
అని అవంగానికి వ్యుత్పత్తి చెప్పారు. లుజఖ్‌ ధాతువుపై అంగచ్‌ ప్రత్యయ 
మన్నారు. రాజనిపంటుకొరుడు లఅవం.. వారిసంభవం అనే వర్యాయా 
లిచ్చాడు. వారిసంభవం అం'కే ద్వీపాంతరంనుంచి వచ్చిందనే ధ్వని ఉందికదాః 

నేడు ఉత్తర భారత భాషలలో వాడుకలో వున్న లవంగ, లంగ 
(జెంగాలీ), లోంగ్‌, లవృంగ్‌, లబంగ్‌ (హిందీ), లౌంగ్‌, కరన్‌పుల్‌ 
(పంజాబీ), రవుంగ్‌ (కాకీరీ), లవంగ్‌, లవింగ్‌ (రాకీ, గుజరాతీ) అనే 
పదాలన్నీ లవంగళబ్దం త్రష్టరూపాలే. 

దషీణ భారతంలోను. లవంగపదాని'కే ప్రాచుర్యం. కాని తమిళంలో 

కరాంబు, కిరాంబు, కరువాపూ అనేవి; మలయాళంలో కరయాంబు, 
కరాంబు అనే పదాలుకూడా వాడుకలో వున్నాయి. తమిళ నిఘంటుకారులు 
దీనిని ఉరుమా పదంగా పేర్కొన్నారు. ఫార్సీలో దీనికి మెఖాక్‌ అని పేరు. 
ఇది మొలుక్కా (థ్రష్టరూపమై వుంటుంది. 

(గీకులో దీనిపేరు కార్నోపుల్లోన్‌. కార్నోన్‌ అంటే కర్ణిక, పుల్లోన్‌ 
ఆకు. ఇది లవంగపు పూల ఆకారాన్నిబిట్టి ఏర్పడిన మాట అయివుంటుంది. 
ఇది యూరోపియన్‌ భాషలలో జిరోఫిల్‌, జెరోఫిల్‌, జిలోఫిల్‌, జిరోఫిర్‌, 
గారోఫిరో, జూలై ప్లవర్‌ అని రకరకాలుగా 'భ్రష్టమైంది. ఈ కర్నోపుల్లోన్‌ 
అరబ్బీలో చేరి, ముస్లి ములద్వారా తమిళ మలయాళాలలో కరాంబు, (క్రాంబు- 
మొదలయిన రూపాలతో ప్రవేశించి వుంటుంది. (శ్రీనాథుడు కంచికి వెళ్లి 
నప్పుడు ఆక్కడ వ్యవహారంలో వున్న ఈ చక్కని పదాన్ని గుర్తించి 
ప్రయోగించాడు. ఇది తమిళ నులయాళాలకు కూడా యిటీవలిదే ననడానికి 
కన్నడంలో ఈ పదం కానరాక పోవడమే నిదర్శనం. కరన్‌పుల్‌ అనే 
పంజాబీ మాటకూడా ముస్లింలు తెచ్చిందే. 

ఈ లవంగ శబ్దానికి మనవారు చెప్పిన వ్యుత్పత్తి తర్వాత కల్పించిందే 
నని అనుమానించవచ్చు. ఇది కాళిదాసు కాలానికే ద్వీపాంతరానీతం కనుక 
ఆగ్నేయాసియాలో ఇది పండే మొలుక్కా, అంటోయ్నా. సుమళ్రా దీవులలోని 


స్ట్‌ ప్రాంతం "సేరునో తెచ్చుకొని (ప్రచారంలోకి వచ్చి వుంటుంది. లంగ, లింగ, 


లాబాన్‌ వంటి పేరుగల ద్వీపాలు, పట్టణాలు ఆ ప్రాంతాలలోచాలా వున్నవి, 
ఇలాటిదే మరొక మాటను ఉదాహరిస్తాను. ఓమం అనే మాటకు 


| సంస్కృత పర్యాయాలలో ఒక్కటి “అజామోది అనేది. దీనికి మేకవాసన 


కొపేది అని పండితులు అర్థం చెప్పారు (అజ ఆమోద అని. ఓమం 
మేకవాసన కొడుతుందం కే ఎవరై నా నవ్వరూ? మరికొన్ని సుగంధ (ద్రవ్యాల 
లాగే యిదీ అరేబియా మొదలయిన మధ్యప్రాచ్య దేశాలనుంచి వచ్చింది. 
ఆజామోదం అరేబియాలోని అజా(ర్ర్‌మత్‌ అనే ఒక ప్రాంతం నుంచి 
వచ్చింది. ఆజా(ర్ఫ్‌మక్‌ , అజామత్‌ , అజామద, ఆజామోద.అని మారింది. 


(ద 
చెవిలో ఇల్లు a [1 
ఇబ కట్టిచూడు, పెళ్లి చేసిచూడు_అన్నది సామెత. ఇల్లు, పెళ్లి మానవ 
జీవితంలో ఆతి ముఖ్య విషయాలు. ఇల్లు మనడానికి అవసర మైతే, పెళ్లి 
(ఇల్లాలు) మనుగడకే అవనరం. 

మనుగడకు మొదట మనికి ముఖ్యం గనుక, ఇల్లు (ప్రధానావళ్య 
కాలలో ఒకటి. “తిన తిండి, కట్ట గుడ్డ, మన నిల్లు అందరికీ కల్పిస్తాం మా 
రాజ్యంలో' అని రాజకీయ నాయకులు వోట్లకోసం జనసామాన్యాన్ని మభ్య 
పెడుతుండడం మనం రోజూ చూస్తూనే వున్నాం. నిరాశ్రయులుగా ఉన్న 
వారిని “ఇల్లులేదు, వాకిలీ లేదు: పెళ్లీ లేదు, 'పెటాకులూ లేదు? అని ఎగ, 
సక్కెమాడడం (ఆజ్ఞానంకొద్దీ) కద్దు. 

ఈ కాలంలో పెళ్లి చేసుకోడం, ఇల్లు కట్టడం సులభంగా వున్నా 
యేమో కాని, పూర్వం వీటికోసం పడే తాపత్రయం యింతా ఆంతా కాదు. 
ఇల్లు కట్టడమం టే మహా యజ్ఞం. నచ్చిన స్థలం కావాలి. ఇరుగు, పొరుగు 
తనకు కావలసినవా రుండాలి. మంచికీ, చెడుకూ ఆదుకొ నేవారుగా వుండాలి. 
కనుకనే మన పాతవూళ్ళలోను. “పేటలలోను కొన్ని కులాలవారు తరచు 
ఒకే ప్రాంతంలో ఉండడం చూస్తున్నాం. ఒక వూళ్లో స్థిరపడడమం టే 
సుమతి శతక కర్త చెప్పినట్టు “అప్పిచ్చువాడు, వైద్యుడు, ఎప్పుడు నెడ 
తెగక పారు నేరును, ద్విజుడున్‌ చొప్పడిన యూరు” చూచుకునేవారు. 

ఇలా 'చొప్పడిని వూరు చూచి స్థిరసడ్డారంటే యిక కదిలేవారు 
కారు. ఇళ్లు మార్చడం, ఊళ్లు మార్చడం వారికి పిల్లి కాపురం. (ద్రవిడ 
జాతులలో తక్కిన వాటికంటే ముందుగా స్థిరపడిపోయింది కాబోలు తెలుగు 
జాతి_..ఉన్న వూరంటే అభిమానం ఎక్కువ. “పొరుగూరి పది రూపా 

యలకన్నా ఉన్నవూరి రూపాయే మెరుగు” అని యిల్లు కదలక, కడుపులో 
చల్ల కదలక ఉన్నచోటనే పడివుండే స్వభావం మన విశిష్టత. ఇది నేడు 
క్రమంగా తొలగుతున్నది. 

| ఇల్లు కట్టడమే యింత కష్టమయితే గుళ్లు, కోటలు కట్టడంలో గల 
చిక్కు, _శాశ్వతత్వదృష్టి చెప్పనక్కరలేదు. కనుకనే, హాస్యానికై నా. 
“ఇంటికన్నా గుడి భద్రం” అనే సామెత పుట్టింది. 

ఇంతవరకూ. చెప్పడంలో. ఉద్దేశం యిల్లు కట్టడం ఇల్లు కట్టుకుని 
కూచోడం అనేవి స్థిరపడడం అని వివరించడానితే. జీవిత సంపాదన నంతా, 
(శమనంతా ధారపోసి కట్టిన యిల్లు వదలడమంటూ ఉండదు మరి. 

అయినప్పుడు చెవిలో యిల్లు కట్టుకొనడం అంటే చెవిలో స్థిరంగా 
కూచోడం అన్నమాట. మామూలు యిల్లు కట్టుకొనడానికే యింత యిబ్బంది 
పడవలసి వచ్చినప్పుడు చెవిలో యిల్లం'టే....? 

మనకు “చెవి”తో సంబంధించిన నానుడులు కొల్లలుగా వున్నాయి 
చెవి కొరుకు, చెవియారు, చెవుల్లారు, చెవిబడు, చెవిబెట్టు, చెవియొగ్గు, చెవి 
(వేలవేయు, చెవుల పండువు, చెవికరచు _ మున్నగునవి. 

చెవిలో యిల్లు గట్టుకొనడం అం'టే ఒక ఊరిలో మకాంచవేసి కదల 
న్టే, చెవిదగ్గర చేరి విపరీతంగా చెప్పి, నూరిపోసి, ఒప్పించడ మన్న 
మాట. “చెవిలో యిల్లు కట్టుకుని పోరినా, వినడండీ!” అంటారు, ఎంత 
చెప్పినా పెడచెవి బెట్టేవాణ్ని చూచి. “కొడుకు యింటికి వచ్చాడో లేదో. 
చెవిలో యిల్లు కట్టుకుని చెప్పడం (ప్రారంభిస్తంది కోడలిమీద!'” అంటారు 
ఎప్పుడూ కోడలిపై పిత్రీలుచెప్పే అత్తగారిని చూచి. 

నిరంతరం చెప్పి ఒప్పించడం అనే ఆర్థంలోనే మన ప్రాచీనులు 
దీనిని ప్రయోగించారు. స్ముగ్రివవిజయంలో రుద్రకవి యిలా వర్షిస్తాడు: 

వాలి వధ తర్వాత సుగ్రీవుడు విజయ గర్వంతో కిష్కింధకు వెళ్లు 
తాడు. ఆయనను చూడడానికి వచ్చిన జనం పలు పలు విధాలుగా అను 
కుంటారు 

“జం 'పె: 
కట కటా: ఏల నిష్కారణము జంపెనీ 
కుటిలునకు నా వాలి కువలయేశ్వరుడు? 


చెవి నిలు గట్టుకొని చెప్పి చంపించె నీ 
రవిసుతుండే డోహి రాము డేమెరుగు?” 


“ఎల్ల వేళల నేం జెవి నిల్లు గట్టి. 

విన్నపము చేయు నా మాట వినవు నీవు" (మొల్లరామా, యుద్ధ్ర 

మంచిని పదిసార్లు చెప్పి ఒప్పించిన ప్రే అబద్ధాన్నయినా పదిసార్లు 
చెప్పి నిబద్ధిచేయవచ్చు కొంత కాలంవరకు. ఇది హిట్లరు, గోజెల్పు అనున 
రించిన విధానం. నిలకడమీద నిజం తెలిసిన తర్వాత అబద్ధం దిట్టబయ 


అవుతుంది. 
చెవిలో యిల్లు గట్టుకొని చెప్పడమం'ే పదే పదే బోధెంచడ మన్న 


మాట. ఇల్లు స్థిరంగా ఉన్నట్టు ఎదుటివాని మనస్సును, బుద్దిని మనవైపు 
థి లు > a. 
ప్థిరవరచుకోడ మన్నమాట. 


సీతాఫలప్పండు 





సీతాఫలం, రామాఫలం ఎంత తియ్యని సండ్లు! మనను కళ్లతోనే పిలు 


స్తున్నట్లుంటాయి అవి. ఆలంకారికులు ద్రాక్షిపాక మన్నారు. కాని, సీతా 
ఫలపాక మనివుంకే ఎంతో బాగుండేది! 


ఈ సీతాఫలం తెనుగునాడులో, ముఖ్యంగా తెలంగాణా, రాయల 
సీమలలో వన్యస్థితిలో కనిపిస్తుంది. మన రాజధాని హైదరాబాద్‌ నగరంలో 
ఒక పేటకు సీతాఫల్‌ మండి అనే పేరు. సీతాఫలం, రామాఫలం అనే పేర్లు 
అచ్చంగా సంస్కృుతంవే గనుక యివి మన దేశంవే నని భావించడం 

"సహజం. కాని నిజం వేరు. 

వృత శాఫ్రజ్ఞులు యివి మన దేశంవి కావని స్పష్టంగా తెలుపు 
తున్నారు. “అజంతాలో సీతాఫల చిత్రాలు, శిల్పాలు, బారత్‌ స్తూపంలో 
సీతాఫలం శిల్పాలు, మధురలో దీని శిల్పాలు కనిపి స్తున్నాయి. ఇంతే కాక 
వీటికి దేవతలపేర్లు ఉండడమే యివి దేశీయ మనడానికి నిదర్శనం” అని 
కొందరి వాదం. “అబ్బే॥ అజంతా, మధుర, బార్హ్మత్‌స్తూపాలలో కనిపించే 
శిల్పచిత్రాలు పనసపండువేకాని సీతాఫలంవి కావు, పనసను చూచి సీతాఫల 
మని మోసపోకండి. రుచ్యమైన అన్ని పళ్ళకూ సేర్లేవో ఉండగా, వీటికే 
దేవతల 'పేర్లెందుకు? అన్యదేశ్యాలు కనుకనే వీటి కా పేరు పెట్టారు. భయం 
కరంగా ఉండేవాటీని రాక్షసుల పేర్ణతోను, అందంగాను, రుచిగాను ఉండే 
వాటిని దేవతల “పేర్హతోను ప్యవహరించడం మన అలవాటు; రాకౌపి 
మట్టలు, రాక్షసిబొగ్గు, రావణాసురుని గుడ్లు, రావణాసురుని మీసాలు-లాగ"” 
అని మరికొందరి వాదం. మన దేశంలోను, ఇతర్వాత్రాను దీనికున్న పేర్లను 
పరిశీలి స్తే నిజం తేలుతుందేమో చూద్దాం. 

షరీఫా, ఆట్‌, ఆటా, సీతాఫల్‌, లౌనా - హిందీ, గుజరాతీ, మరాఠీ. 
షరీఫా, ఆటా _ ఆరవ్బీ. షరీఫా, బేహ్లీ _ సరిహద్దు రాష్ట్రం. ఆటా, లూనా, 
నోనా (సీకాఫల్‌ , రామాఫల్‌) - బెంగాలీ. ఆటా, కాటాల్‌ - అస్సామీ, 
షరీఫా, కాట్‌ . ఫార్సీ. అవుజా, అవా = బర్మీ, సీతాఫలం = కన్నడం, 
తమిళం. సీతాఫలం, సీతాఫలప్పండు . తెనుగు. మొత్తంమీద భారతదేశ 
మంతటా (ప్రచురంగా వ్యవహారంలో ఉండేమాట సీతాఫలం. 

పాశ్చాత్య వృక్షళాస్రజ్ఞుల దీనిని అనోనాజాతి పండ్లంటారు. 
అనోనా రెపెకులటా - రామాఫలం. అనోనా స్కా్వామోనా - సీతాఫలం, 
ఈ అనోనా అనే మాట మలయాలో వీటికి ప్యవహారంలో వున్న మనోవా 
అనేదాని వికృతరూపమని కొంద రంటున్నారు. బందాద్వీపాలలో దీనిని 
మెనోవా అంటారట. “అన్నోనా అనే లాటిన్‌ మాటనుంచి యిది వచ్చింది. 
హాయన అనే సంస్కృత పదానికి సమానమైన అన్నస్‌ అనే పదమే అన్నో 
నాకు మూలం. అన్నోనా సంవత్సర ఫలం. సీతాఫలం సంవత్సరాని కొక 
సారి పండుతుంది గనుక ఈ పేరు” అని ఆతిసాక్సాత్యవాదు లంటారు. 

పాశ్చాత్యుల వాదం ఎలా ఉన్నా, యిది మన సాహిత్యంలో ఉదాహ 
రించబడిందా అంటే, కనిపించదు. నామలింగానుశాసనంలాంటి (ప్రాచీన 
నిఘంటువుగాని, మొన్న మొన్నటి వాచస్పత్యంకాని వీటిని పేర్కొ నరేదు. 
ఇటీవలి ఆపే మాత్రం తన సంస్కృృతాంగ్ల నిఘంటువులో యిచ్చాడు. 

ఇక తెనుగు సాహిత్యంలో దీనిని ప్రాచీన కవులు పేర్కొన్నట్టు 
లేదు. ప్రజాజీవితాన్ని ఎక్కువగా తన రచనలలో (ప్రతిఫలింపజేసిన 
పాల్కురికి సోమనాథుడు పండితారాధ్య చర్మిత్రలో “పెక్కుపండ్లు చెప్పాడు, 
కాని వాటిలో సీతాఫలం లేదు. తెలంగాణాలో అంత విరివిగా వన్యస్థితిలోను, 
పొదల్లాగాను నేడు కనిపిస్తున్న సీతాఫలం సోమనాథుని కాలానికి ఉంటే, 
ఆడవి గొగ్గిపండ్లులాంటివి కూడా చెప్పినవాడు, సీతాఫలం వంటి మధుర 
ఫలాన్ని వదులుతాడా! కబీరు, తులసీదాసువంటి (ప్రజాకవులు దీనిని పేర్కొ 
న్నట్టు లేదు. 

కనుక యిది మన దేశంది కాదనే వాదమే సమంజసంగా కని స్తుంది. 
బెంగాలీలో నోనా, ఆటా అని; హిందీలో లౌనా అని ఈ జాతికి పేర్లుం 
డడం చూడగా యిని అనోనా, అనోనా స్కా్వ్వామోనా అనే విదేశీపదాల 
తద్భవాలనే తోస్తుంది: అనోనా అనేది నోనాా లౌనా కావడం ఆశ్చర్యం 
కాదు, రెకెకులటాలోని ఆటా మిగలటం అంతకన్నా అబ్బురం కాదు. 
ఇది ఉత్తర అమెరికానుంచి, పళ్చిమ ఇండీస్‌ దీవులనుంచి దక్షిణ అమె 
రికాకు, అక్కడినుంచి యూరప్‌కు వచ్చి బుడతకీచుల ద్వారా మనదేశానికి 
వచ్చిందనే వాదమే ఆంగీకరిద్దాం. అయితే సీతాఫలం అనే పేరుకు కారణ 
మేమై వుంటుంది? 

దీన్ని బుడతకీచులు మనదేశానికి తెచ్చారని అనుకున్నాం కదా; ఆ 
తేవడం ఉత్తర భారతానికి తెచ్చాము. సీతాఫలం పై బెరడు చెక్కులు 
చెక్కులుగా, కళ్లు కళ్లుగా, చుక్కలు చుక్కలుగా వుంటుంది కదూ! సీతా 
"ఫలాలలో కొన్ని రకాల బెరడు కళ్ళపై ఊదారంగు చుక్కలు, లేదిసరు 
రంగు చుక్కలు ఉండడం అందరికీ తెలిసిందే. బాగా మాగితే నల్లటి 
చుక్కలు పడడంకూడా అందరూ చూచిందే. హిందీలో = ఉత్తర భారత 
భాషలన్నిటిలోను ఛీంటా, చీంటా అంటే మచ్చ, తేవ, బుడగ, చుక్క, 
బొట్టు అన్న ఆర్థా లున్నాయి. ఈ పండును ఉ త్తరాదివారు “రీంటాఫల్‌? 
నీంతాఫల్‌'” ఆని మొదట వ్యవహరించి వుంటారు. అంపే పెచ్చులు 
పెచ్చులు, బుడగలు బుగడలు, చుక్కలు చుక్కలు ఉన్న పండు ఆన్న మాట. 
అదేదో వికారంగా ఉందనో, ఇంత రుచ్యమైన పండుకు యిలాటి మచ్చల 
చేరు ఎందుకనో దీనిసి సీతాఫల్‌ అని దేవతా నామధేయంతో ఎవరో 
సంస్కరించి వుంటారు! లేక వ్యవహారంలో ఉచ్చారణ వేగంలో సీతాఫల్‌ 
అనిమారి, అప్పటినుంచి దీనికి ఈపేరు పడి వుంటుంది. 

చిన్నపండు సీతాఫలమైశే "పెద్దజాతిపండు ఏమౌతుంది? రామాఫలం 
అన్నారు. సీతాఫలంకన్న చిన్నదైన ఈజాతి మరొక పండును లక్ష్మణఫల 
మన్నారు. మనకు సీతాఫలం, రామాఫలం అనేవి ప్రాతిపదికలై నవి. దాని 

తర్వాత పండు అని చేర్చి సీతాఫలప్పండు, రామాఫలస్పండు అని వ్యవహ 
రిస్తున్నాము. “నీతావలప్పండ్లో” అనే కేకలు శీతకాలంలో (ఈ పళ్ళ 
కాలంలో) మనం మన పట్టణ వీధుల్లోనూ వింటుంటాము. 

శీతకొలంలో వచ్చేపండ్లు గనుక శీతాఫలం ఆనే పేరు వచ్చివుండ 
గూడదా? _ అని ఒక వాణిజ్యవే త్త అన్నారు. నిజమే. కాలం, దేశం, 
పోలిక మున్నగువాటినిబట్టి, వస్తువులకు రకరకాల "పేర్లు రావడం సేతు 
కమే, కాని, ఇది విదేశీయం కదా? ఛీంటా, చీంటా అనే పదాల సంస్కృతీ 
కరణమే సంభవ మనడానికి అవకాశం ఎక్కువ. 


పొంగలి- 
పులగం 





పొంగలి చవినిగురించి వేరే చెప్పనక్కరలేదు. దాని పేరు వినగానే 

మనకు నోరూరడం సహజం. దానితోపాటు సంక్రాంతి పండుగతో 
ముగిసే ధనుర్మాసం మన కశ్టైదుట నిలచి, “రంగడే దైవం, పొంగలే 
ప్రసాదం” అనే సామెతను కూడా అప్రయత్నంగా మన నోటినుంచి వెలువ 
రించడం కద్దు. కాని, నిజానికి పొంగలికీ, రంగనికీ కలిగిన పొత్తు అంత 
పాతది కాదు. 

మన తక్కిన పండుగలలాగే సంక్రాంతి = పొంగలి = పండుగ 

ఇ*కూడా మన పూర్వుల పంటల పండుగే. ఇది మనకు అంతా యింతా పండుగ 
కాదు; పెద్ద పండుగ. పర్మిశ్రమాజీవులై న మనవారు తాము పండించుకున్న 
పెద్ద పంటలను = ధాన్యాలు, కూరలు, కాయలు, వండ్లు మున్నగు వాటివి = 
విజయోత్సాహంతో పొంగించి, వండుకుని, పంచభూతాలను తనియించి, 
తాము తనిని, భోగి (పోగి) మంటల వెలుగులో గొబ్బితో, గొండ్లితో 
పొంగి మైమరచిన పండుగ యిది. ఈ పొంగుల ఫలితమే ఈ పొంగలి. 
ఇంత పెద్ద వండుగను మన ప్రాదీనకవులు వరి ంచక పోవడం వింత 
గానే వుంది. పాల్కురికి సోమనాథుడు మా(త్రం బసవపురాణంలో పులగాన్ని 
గురించి, పండితారాధ్య చర్మితలో - “పదములు వాలేశు పదములు గొబ్బి 
పదములు” అని గొబ్బినిగురించి ఉల్లే ఖించాడు. 

ఈ పొంగలి = పులగం, గొబ్బి - కుమ్మి అవినాభాన సంబంధంకల 
జంటలు. వీటిలో పొంగలి _ పులగం ఒక వస్తువును తెలిపే ఒకే మాటకు 
'రెండు రూపాలు. గొబ్బి - కుమ్మి కూడా యిలాంటివే. వీటన్నిటికీ ధ్వన్యను 
కరణమే మూలం. గొబ్బి = కుమ్మిని గురించి యిదివరశే చదివారు, 

ధ్వన్యనుకరణ శబ్దాలు (ప్రాంతీయ భేదాలనుబట్టి రకరకాలుగా ఏర్పడు 
తుంటాయి. ఒకరు కాలుజారి కింద పడ్డారనుకోండి. అప్పు డొక చప్పు 
డౌతుంది. దానిని వివిధ (ప్రాంతాల భాషలవారు వివిధ రీతులుగా అనుక 
రిస్తారు: = దభీమని పడ్డాడు, దభాలున పడ్డాడు, ధమ్మంత బిద్ద, ధఢాంసే 
గీర్పడా = యిలా రకరకాలుగా. 

ఇలాగే మన పూర్వులు ఆహార పదార్థాలను ఉడికించేటప్పుడు కలిగిన 
ధ్వని “పక్‌ పక్ష, పుకు పుకు, బుసు బుసు, బుసబుస” మున్నగు రీతులుగా 
వినవచ్చి వుంటుంది. ఈ ధ్వన్యనుకరణనుంచి కాల్చు, వండు, పొంగు, 
పొక్కు, అభివృద్దిపొందు, పొగరుసడు, పొడవగు, కంపుపట్టు, బుగ్గ, పొగ 
మున్నగు ఆర్థాలువచ్చే పెక్కు మాటలు - వినాశాన్ని, దానికి విరుద్దమైన 
అభివృద్ధినీ సూచించేవి పుట్టాయి. 

కన్నడంలో పొంగలి, పులగం అనే అర్థంలో పుక్ట్‌ గి పుగ్గి పుగ్గై. 
పొంగలు అనే మాటలున్నాయి. వీటితో ధ్వని సారూప్యం గల మరికొన్ని 
పదాలకు కాల్చు పొంగు అనే నిప్పు పనికి సంబంధించిన అర్థాలు కనిపి 
స్తున్నాయి: పు గు = కాల్చు, పొజ్జ = పొంగు, పొణ్ము = లేచు, పొంగు. 

తమిళ మలయాళాలలో ఆర్థంతోను, ధ్వసితోను వీటిని పోలిన పదాలు 
కొల్లలు! పుళ్లక్కం = వేడి, చెమట, దుఃఖం, అసూయ. పుష్షక్కల్‌ = 
కొంచెంగా వుడికిన, ఉడికిన బియ్యం, ఉప్పుడు బియ్యం. పుళ్ణక్కు. = వడ్లు 
ఉడికించు, కాల్చు, ధాన్యం వుడికించు, ఉడికించిన తిండి, ఉడికించిన పప్పు 
వియ్యం. పుళ్లుంగల్‌ = సమంగా డఉడికించు, కోపం, ఉక్క. పుళ్లుంగు 
ప్పూనై = వాసనకొ శ్లేపిల్లీ, పునుగుపిల్లి . పుళ్లుంగు _ దల్‌ = ఆవిరికక్కు, 
కొంచెంగా వుడికించు, ఉమ్మగిలచేయు, చెమర్చు, కోపించు. 

పొంగు = ఉడుకు, పొంగు, నురుగుకక్కు, సంతోషపడు, పై కిలేచు, 
అభ్యుదయం, ఐశ్వర్యం. పొంగల్‌ = పొగ, తీవ్రమైన కోపం, పొంగలి, 
పొంగలి పండుగ, ఎత్తు, నిండుదనం, అభివృద్ధి, కల్లు, వి_స్హృతి. 

పొళుక్కు = కాల్చు మసిచేయు, ఉడికించు. పొకుంగు = కాల్చు, 
పాడుచేయు, అంగికరింపజేయు. 

ఇక తెలుగులో పొంగు అన్న మాటకు ఎక్కువగు, సంతోషించు, 
గర్వించు, ఉబుకు, అతిశయించు, విజృంభించు అనే అర్థాలు వాడుకలో 
ఉండడం మనకు తెలిసిందే. 

ఈ పదాలన్నింటికి “పళ్ల?” అనే ధ్వన్యనుకరణం మూలమై వివిధా 
ర్థాల పరిణామానికి దారితీసివుంటుం దనుకోవచ్చు. “ళ్ళ” అనే (ప్రాచీనవర్ణ ౦ 
డ, ఇ, న, య, అ,ల,ళ, శలుగా మారే స్వభావంగల విశిష్టాక్షరం 
గనుక పుక్ల్‌ నుంచి యిన్ని పదాలు అతి సూక్ష్మమైన అర్థవి శేషాలతో పుట్టుకు 
రావడానికి కారణమైంది. 

మన పూర్వులు మొదట తాము సంపాదించిన వస్తువులన్నిటిని ఒకే 
'జాత్రలో వేపి ఉడికించి తినేవారు. అప్పటికి కడుపు నింపుకొనడం తప్ప 
రుచుల, భోజ్య వస్తువుల వింగడింపు తెలియదు. ఆ పరిస్థితిలో _ “క్ష్‌ 
పుల” శబ్దం మొదట ఉడుకుతున్న దశను సూచించేటప్పుడు = వేడి, ఆవిరి 
కక్కు, ఉడుకు, పొంగు అనే అర్థాలు ఏర్పడ్డాయి. వండి, వార్చి, ఉమ్మగిల 
జేయడం తెలిసిన తర్వాత, మూతలకో, పాత్రలకో ఆవినీరు పట్టివుండడం 
చూచినమీదట తమకు చెమటపట్టినప్పుడు కూడా ఆ పదమే వాడారు. వండే 
టప్పుడు తెలుసుకున్న వాసనకూ ఆ పదమే వాడడం జరిగింది. మరొకచోట 
అలాటి ఏ వాసన వచ్చినా, పుళ్ణంగు అనే పదం చేర్చివుంటారు. ఇది ఒక్క 
పుష్షంగు పూనై. లోమాశ్రం నిలిచిపోయింది. ళ్షకారం న కారమై పునుంగు 
పిల్లి అయింది. వాసనపిల్లి అన్నమాట. వట్టి వాననకే వాడిన ఈ పదం 
(ప్రత్యేక వాసన (ద్రవ్యంలో రూఢమయింది. 

పుక్ల్‌గు పదం పుక్ట్‌గి, పుట్ల, పుగ్గి అని మారింది. కన్నడంలో పుగ్గి 
పొంగలి అనే అర్థంలో నిలచింది. తమిళంలో పుక్ల్‌గు, పుళ్లంగు, పొంగు 
అయి పొంగల్‌ రూసం ఏర్పడింది. తెనుగులో పులగం, పొంగలి _ రెండు 

రూపొలు ఏర్పడ్డాయి. పుక్ల్‌గు, పుంగు, పొంగలి (వుళ్ణంగు పునుంగులాగా), 
పుర్ట్‌గు, పుళగ, పులగము. 

పదార్థ విజ్ఞానంతో కనుగొన్న ఈ పదాలు వేడివల్ల కలిగే (క్రియలకు 
అనురూపమైన మానసిక భావాలకు, ఆవేళాలకూ వాడడం ఏర్పడింది. ఏమి 
టా పొంగు? ఎంత పొంగి పోతాడో? ఏమి చూచుకొని ఈ పొంగు? నీ పొం 
గణగ। _ ఇలా సంతోష సంభ్రమైశ్వర్యాభివృద్ధులకు ప్రయోగించారు. 

ఈ పక్ష, పుక్‌ పైకి రావడం అనే అర్థంలో స్థిరపడిన తర్వాత 
కొంత మార్పుతో పైకుబికి వచ్చే నీటి పేరై బుగ్గ అయింది; మరికొంత 
మార్చుకో కన్నడంలో పొడగు; తెలుగులో పొడము, పొడుగు, పొడువు 
అయింది; పొగ, పొగుచు, పొంగణాలు వీని పరిణామాలే. ఉడుకు అనే 
అర్థ పరిణామం (పబిలమైనప్పుడు పొక్కువంటి పదాలు పుట్టాయి. 

కాగా, పొంగలి _ పులగం మన సమష్టి సంతోష భోజన సంప్ర 
దాయాన్ని రథీంచిన పాత పదా లనుకుంటాను. 

పొంగలి విష్ణ 'దేవాలయాలలో ధనుర్మాసంలో ఆరగింపు చేయడానికి 
కారణం రాజులు వైద్య శాస్త్రాన్ని అనుసరించడమై వుంటుంది. 

వాగ్ళటుడు మున్నగువారు ఆయా బుతువులలో సేవించవలసిన 
ఆహారాన్ని తెలుపుతూ, చలికాలంలో రాత్రిళ్లు “పెద్దవి, పగళ్లు చిన్నవి 
గనుక, నిద్ర లేవగానే ఆకలివే స్తుంది గనుక స్వస్థులు ముద్గాన్నాన్ని 'సేవించా 
లని శాసించారు. ఈ వైద్యుల సలహాలను పొటించగలవారు రాజులో, 
(శ్రీమంతులో అయివుండేవారు. వారు వైష్ణవ మతాన్ని స్వీకరించిన తర్వాత, 
తమ వై భవాలన్నింటినీ భగవతైంకర్య భావంతో అనుభవించే సంప్ర 
దాయం (ప్రకారం ఈ ఆచారరా పెరుమాళ్ళ గుళ్ళలోకి వ్యాపించివుంటుంది. 
లేక దేవాలయాలు ప్రజలు ఉమ్మడి ధర్మసంస్థలు గనుక వై ద్యక ఉప దేశాలను 
అక్కడినుంచే వ్యాపింసజేయడంకోసం ఈ సంప్రదాయం దేవాలయాలకు 
అంటగట్టి వుంటారేమో! 

పొంగలి, పులగం పదాల పుట్టుకను తోడి భాషల పూర్వరూపాల 

సాదృశ్యంతో, - భాషాకాస్త్రరీత్యా ఎంత వివరించినా, సంస్కృతంలోని 
పులాక శబ్దం ఎందుకు పులగం అన్నదానికి మూలం కాకూడదనే ఆక్షేపణ 
, చేసేవారున్నారు. 

సంస్కృతంలో పుల, ఫుల్ల ధాతువులున్నాయి. పుల = (మహత్వే) 
గొప్పకావడం, పుల = (ఉద్దృతౌ) విజృంభించడం వీటి అర్థాలు. పులక, 
పులాకలు వీటినుంచి పుట్టినవే. ఫార్సీలో పులావ్‌ శబ్దం కూడా అన్న వాచ 
కమే. కాని పుల్ల ధాత్వర్థాలు గమనిస్తే ఈ రెండు ధాతువులు, పుల్ల ధాతువు 
కూడా ధ్వన్యనుకరణ వాచకాలనే నిర్ధరించుకోవలసి వస్తుంది. పుల, పుల్ల 
శద్భాలనుంచే పూరీ. పూడీ, పూడా, పూల్‌, పూలనా అనే నేటి బౌత్తారాహ 
భాషా పదాలు పుట్టాయి. 


ఊల్లి- 
అల్లియం౦ 





ఊర్లి చేసే మేలు తల్లి చేయదు___అన్నది మన సామెత. (ప్రపంచమంతటా 
దీని (ప్రతిష్ట ఇలాంటిదేః 

ఉల్లిని గురించి మనవారు చెప్పేవి రకరకాల కథలున్నాయి. వైన 
తేయుడు ఇంద్రునితో పోరాడి అమృతం లాక్కుని పోయేప్పుడు అమృత 
బిందువులు భూమిపై రాలాయి; దానినుంచి ఉల్లి పుట్టింది అన్నారు కొందరు. 

ఆర్యావర్తంనుండి దక్షిణాపథానికి ఒక బుషి యాత్రకు వచ్చాడట. 
ఆయనకు దండకారణ్యాలలో ఒక ముసీలి ముని కనుపించాడట. యాత్రకు 
వచ్చిన బుషి ఆయన ఆశ్రమంలో కొన్నాళ్ళపాటు ఉండి కన్యాకుమారిని 
దర్శించి, తిరిగి ఆర్యావర్హం వెళ్లతూ తాను మొదట విశమించిన మున్యాశ 
మానికి వచ్చాడట. కాని ఆశ్చర్యం: ముసీలి మునికి మారుగా తుమ్మెద 
రెక్కల్లాంటి గడ్డం మీసాలతో వవయువకుడై న ముని కనుపించాడట. ఉత్త 
రాది బుషి భయపడుతూ “ఈ ఆశ్రమంలో ముం దొక వృద్ధ మునీశ్వరు 
లుండేవారు. వారు మీకు జనకులా?”” అని (ప్రళ్నించాడట. ఆ నవయువకుడు 
మండిపడి “ఎంత అవమానించారు నన్ను; అయ్యో! అయ్యోః” అని 
అగాయిత్యం చేశాడట. ఉత్తరాది బుషి తననుంచి ఏమి మహాపచారం జరి 
గిందో అని దిగులుపడుతూ “క్షమధ్వం” అన్నాడట. “ఎన్నటికీ క్షమించను. 
ఆ వ్యక్తిని నేనే. నన్ను గుర్తు పట్టలేక పోయారా!" అని మరింత గొంతు 
చించుకున్నాడట. ఉత్తరాది బుషి ఆశ్చర్యసడుతూ “ఎలా సంభవం? ఆ 
నెరిసిన గడ్డం, ఆ ముడుతలు....” అని అనబోతుంటే “ఓహో; అదామీ 
అనుమానం? నాకు ఒక మహౌషధి లభించింది. దానిని సేవించాను,” అన 
గానే ఉత్తరాది ఆయనకు మరింత ఆశ్చర్యం కలిగిందట. ఎలాగైనా దానిని 

సంపాదిద్దామని ముసలి మునిని ప్రార్థించాడట, తనకు కూడా ఆ మూలిక 
సెలవీయ వలసిందని. కాని ససేమిరా ముసలి ముని అంగీకరించలేదట. 
ఉత్తరాది ముని తుదకు విసుగెత్తి, “నీ మూలిక నీకు పనికిరాకుండా పోనీ!” 
అని శపించాడట. దీనితో దక్షిణాది ముని తిక్క కుదిరింది; ఉత్తరాది ముని 
కాళ్ళా వేళ్ళా పడ్డాడు; శాపాన్ని ఉపసంహరించుకొమ్మని (బ్రతిమాలినాడు. 
“నా శాపానికి తిరుగులేదు. మధ్యమమార్గంగా ఒకటి మాత్రం చేయగలను. 
ఆ మూలిక చెడు కంపు కొట్టుగాకః దానితో అందరికీ అది సులభంగా తెలిసి 
పోవనీ గాకః”” అన్నాడట. గుడ్డిలో మెల్ల అని దక్షిణాది ముని సమాధాన 
పడ్డాడట. ఇలాటివే మరెన్నో. 

ఉల్లిరకాలు 250 వరకు ఉన్నవని ఆధునిక వృకుశా స్రుజ్ఞా లంటున్నారు. 
ఉల్లిరకాలు "పెక్కు మనకు వేల సంవత్సరాల (క్రితమే తెలుసు. మనువు 
(ర్‌-ర్‌, యాజ్ఞవల్క్యుడు (1.176) దీనిని నిషేధించారు. సుశ్రుతుడు. 
“లభునో దీర్ధపత్ర శ్చ 
పిచ్చగంధో మహౌషధం, 
ఫరణ శ్చ పలాండు శ్చ 
లతార్క_ శృ అవదారికా, 
గృంజనం యవనేష్ట శ్చ 
పలాండో ర్డశ జాతయః'' 
అని పది రకాల ఉల్లిని పేర్కొన్నాడు. “యవనేష్ట" అనే మాటతోనే (గ్రీకుల 
నుంచి వచ్చిన ఒక జాతి కూడా దీనిలో వుందని మనకు తెలుస్తుంది. 
ఉల్లి విదేశీయలకు._ముఖ్యంగా ఈజిప్టువారికి రెండు వేలేండ్లకు 
ముందునుంచే తెలుసు. ఈజిప్టులోని పెద్ద పిరమిడ్డును కట్టడానికి పనిచేసిన 
కార్మికులు తిన్న నీరుల్లి కింద 600 జోషింబ్లు "అప్పట్‌ నాణెం. ఇప్పటి 
4,28,800 పౌనుల._.0482000 రూపాయలు) ఖర్చయినట్టు (క్రీ స్తుపూర్వం 
418 లో వున్న హెరొడోటస్‌ శాసనంలో పేర్కొనబిడిందట, కనుక ఆసియా 
ఖండం వారికి ఈ మొక్క చాలకాలంనుంచే తెలుసు ననవచ్చు. ఈ జాతి 

లోని ఒక మొక్కను దేవతగా భావించడం కూడా ఈజిప్టులో ఆచారంగా 
ఉండేదట. 

వెల్లుల్లి మొదట సై వీరియా దేశందని, తర్వాత యూరోప్‌కు వ్యాపిం 
చిందని, ఇంగ్లండుకు సిసిలీనుండి వెళ్లిందని, నీరుల్లి పశ్చిమ ఆసియానుంచి 
యూరోపు చేరిందని వృక్షశొస్రజ్ఞు లంటున్నారు. 

ఎక్కడ ఇది మొదట పుట్టి, ఎప్పుడు మరోచోటికి చేరినా, గొప్ప 
మొక్కగా (ప్రపంచం ఏనాడో గుర్తించింది. మన వైద్య శాస్త్రజ్ఞులు 
“మసహొషధం"” అనేశారు. మనం కన్నతల్లి కన్నా ఎక్కువ స్థానమిచ్చాము. 

ఈ మొక్కకు ఉల్లి అనే పేరెలా వచ్చింది? సంస్కృతంలోనో, 
మన దేశంలోని సంస్కృత జన్య భాషలలోనో దీనికి మూల ముందా అంటే 
కనిపించదు. సంస్కృతంలో వెల్లుల్లికి ఎక్కువ ప్రచారంలో ఉన్న మాటలు 
రసోనః, లకునః అనేవి. ఒక్క రసం.పులుపు.తక్కువగా ఉంది గనుక 
రసోనః అనే పేరు వచ్చిందన్నారు రసజ్ఞులు. ఇది కామోద్దీపనం, పాస 
హేతువు, కనుక పెద్దలచే పరిహరించబడుతుంది (ఊన్యతే) గనుక రసోన 
మయిందన్నారు ఆచార పక్షపాతులు. రోగాలను పొగొడుతుంది గనుక 
(లశతి) లకునః అయిందన్నారు రోగులు. శబ్దం కలిగి స్తుంది (గృంజతి) 
కనుక గృంజన మయిందన్నారు ఆక్షేసకులు, ధాతువులను పోషిస్తుంది లేక 
రోగాలనుంచి రక్షిస్తుంది గనుక పలాండు అయిం దన్నారు దుర్చలులు. 
గృంజన మనేది షల్లం అని ఉత్తరాదిని వ్యవహరించే చిరుచేదుగా ఉన్న ఉల్లి 
జాతి మరొకగడ్డ (టర్నిప్స్‌ అన్నారు కొందరు. 

సుశ్రుతుడు పలాండు (ఉల్లి) జాతులు పది అని చెప్పగా, అమరకోళ 
కారుడు నీరుల్లికి వలాండు, సుకంద అనేవి పర్యాయాలుగా ఇచ్చి, లకార్మ, 
దుద్రుమాలు పసుపుపచ్చ నీరుల్లి అన్నాడు, వెల్లుల్లికి మహౌషధం, లకునం 
గృంజనం, అరిష్టం, మహాకందః, రసోనః అనేవి పర్యాయపదా లిచ్చాడు. 

'పై సంస్కృత పదాలతోను, సంస్కృృతభవాలై న నేటి ఉత్తరాపథ 
భాషలలో (ప్రచుర వ్యవహారంలో ఉన్న లస్‌హన్‌, లసన్‌, ప్యాజ్‌, కందా 


~ 


165 
అనే మాటలలోను ఉల్లికి పోలిక కనిపించదు. కనుక ఇది అప్పటమైన 
దకిణాది సదం, 


తెనుగుకు సజాతీయమైన తమిళ, కన్నడ, తుళు భాషలలో తక్కిన 
పర్యాయాలతోపాటు ఉల్లి అనే పదం కూడా ఉంది. సీరుల్లికి తమిళంలో ఉళ్ళి 
ఈరుళ్ళి, ఈర వెంగాయం, వెంగాయం అనేవి సమానార్థకాలు. కన్నడంలో 
ఉళ్ళి, సీరుళ్ళి, ఉశ్ళేగడ్డి. తుళులో ఉళ్ళి, ఉల్లి. 'వెల్లుల్లికి తమిళంలో వెశ్లె 
ప్పూండు, పూండు, ఉళ్లిపూండు అనేవి సమానార్థకాలు, కన్నడంలో 
బెళ్ళుళ్లి. 

కన్నడంలో ఉల్లి కారుళ్లి (అడవి ఉల్లి), ఈరుళ్లి (నీరుల్లి), కేసుక్లి 
(ఎర 'ఉల్లి), చెళ్ళుళ్లి (వెల్లుల్లి) అనేవి నాలుగు వాడుకలో వున్న 
రకాలు. 

వీటిలో పలాండుకు పూండుకు పోలిక ఉంది. పూండు అనే మాటకు 
చిన్న మొక్క అనే అర్థం కూడా ఉంది. ఉల్లి చిన్న మొక్కే గనుక ఈ 
ఆర్థం సరైందిగా కనిపి స్తుంది. పలాండు అనే మాటకు ఇచ్చిన వ్యుత్పత్తి 
(రోగాలనుంచి పలతి రక్షిస్తుంది. పలశబ్దం మీద ఆండుచ్‌ అనే ప్రత్యయం) 
మాత్రం తర్వాత అగతికంగా కల్పించిందేనని స్పష్టమౌతున్నది. అధికాక్షర 
పదాలు ఉచ్చారణ సౌలభ్యం కోసం అల్బాక్షర పదాలుగా మారడం శబ్ద శాస్త్ర 
రీత్యా సహేతుకం కనుక పలాండు నుండి పూండు శబ్దం పుట్టిందని 
కొందరు వాదిస్తారు. కాని సలాండు వ్యుత్పత్తి పదంలో సగం._సగమేమిటి 
మూడు వంతులు _ వున్న ఆండు శబ్దాన్ని ప్రత్యయ మనడం చూస్తే 
పూండు సంస్కృతీకరణమే పలాండు కావచ్చుననే అనుమానం కలుగక 
మానదు. 

ఉల్లికి సంస్కృత పదాలతో పోలిక ఏమీ లేదని, సజాతీయ తమిళ 
కన్నడ పదాలతోనే సంబంధమని తెలుసుకున్నాము. ఇక దీని పుట్టుకను 
తెలుసుకొవలపి వుంది. 

తెనుగులోను, దాని సజాతీయ భాషలలోను లోపల, లోపలది అనే 
అర్థాలలో ఉక్‌ ఉళ్ళం, ఉళ్ళ, ఉల్లము, లో అనే పదా లున్నాయి. ఉళ్ళం 
నుంచే ఉల్లి ఉల్లి పుట్టిందా? భూమిలోపల ఉండేది. పొరలు ఎన్ని విడ, 
దీసినా యింకా లోపల = లోలోపల కనిపించేది. అనే ఆర్థం అయి 
వుంటుందా? 


కాని తిరుగు, గుండ్రని అనే అర్జాలలో ఉరళ్‌, ఉరళు, ఉరలు, ఉరళి, 
అనే పదాలు తమిళ కన్నడ తెలుగులలో ఉన్నవి, ఉళ్లి, ఉర? అనే మాటకు 
కన్నడంలో గుండ్రని, ముద్ద అని అర్థాలు. ఈ ఉరళ్‌, ఉరలు, రోలు 
అయింది. ఉరోండు, ఉండ్ర ఉండ ఉంట అనే మరికొన్ని రూపాలయింది. 
మరొక విధంగా ఉరళి, ఉళ్లి, ఉల్లి అనే రూపాలు దాల్చిందేమోః గుం;డ్రనిది, 
ఉండగా ఉండేది అన్నమాట, కీర్తిశేషులు శీ కోరాడ రామకృష్ణయ్యగారు 
కూడా ఉరళ్‌ (క్రమంగా ఉళ్లిగా మారడమే సబబని ఈ చర్చ చేసినప్పుడు 
నాతో అన్నారు. 


అయితే గుండ్రనివన్నీ ఉల్లి గడ్డలు కావా? అతివ్యా ప్టిదోషం రాదా? 
అని అంటే, భాషలో యోగంకం టే రూఢి బవీయసి కాదా అని జవాబు, ఈ 
ఉరళ్‌, ఉరళి ఎప్పుడు మారిందో? తిరిగి తిరిగి, అరిగి అరిగి, ఉర? ఉళ్లి__ 
ఉల్లి అయిందే; ఉర శై కిళంగు (ఉర్ల గడ్డ, బింగాళాదుంప)లో మారలేదే 
మరి? మారదు. ఉరళ్‌ అనే స్థిరరూపంపై కిళంగు ఇటీవల చేరిన పదం. 
ఈ సదం మన ప్రాంతానికి యిటీవలదే. రెండింటికే ఒకే పదం ఒకే 
ఆకారం మూలమైనా, వాటి గుణాలను బట్టి (గహించడంలో-_-వస్తుఖేదం 
సూచించే, అర్థభేదం తెలిపే శబ్దస్వరూపభేదం ఏర్పడుతుంది. కనుక ఇంత 
కన్న సహేతుకమైన మరొక వ్యుత్పత్తి తోచేవరకు ఉరళ్‌ నుండే ఉల్లి ఉల్లి 

* పుట్టిందని సంతృప్త పడకూడదూ? 


మరొక చిత్ర మేమిటంశే ఉల్లి అనే పదంతో లాటిన్‌సదం పోలి 
ఉండడమే. ఉల్లితో పోలికగల పదాలు సంస్కృృతంలోను తజ్జన్య భాషల 

లోను లేదనే సంగతి నిశ్చయం కాదాః లాటిన్‌ సంస్కృత సజాతీయ భాష. 
దానిలో ఉల్లికి అల్లియం అనేమాట సమానార్థకం. అల్లియం ఆనియన్‌ అని 
మారడం అబ్బురం కాదు. ఈ తెలుగు ఉల్లికి లాటిన్‌ అల్లి _ఆనియన్‌కు 
సంబంధం ఉందేమో పరిశీలించాలి. 





మాచకమ్మ 





ఎదుగూ బొదుగూ లేని ఆడపిల్లను చూచి “మాచకమ్మనా ఏమిటి చెప్మాః” 
అని వి స్తుపోతారు ఇల్లాండ్లు. పీలగా ఉండే ఏ పడుచునై నా “మాచకమ్మా!' 
అనండి. కోవంతో మొగం ఎగ్రబడిపోయి ఇక జన్మలో మాట్లాడదు. 
మాచకమ్మ అంటే ఏమిటి? దీనికి ఇంత కోపం ఎందుకు? 
మాచకమ్మను మాసకమ్మ అని కూడా అంటారు. స్త్రీత్వం లేక కేవలం 
ఆకృతి మ్మాతంతో అతివగా ఉన్న స్వరూపాన్ని మాచకమ్మ అంటారు. 
ప్రాచీన సాహిత్యం గాలిస్తే వల్లభరాయని క్రీడాభిరామంలో మాచ 
కమ్మకు (ప్రయోగమూ కనిపిస్తుంది. వివిధ వనితా దశలను వర్ణించిన 
(శ్రీనాథుని దృష్టిని మాచకమ్మయినా తప్పించుకోడం ఎలా సాధ్యం? 
“చెలగి చెలగి పొత్తి చీరలు కటైడు 
మాసకమ్మకు దీర్ధమాయు రస్తు” 
(క్రీడాభిరామము, పుట _ 88) 
మాచకమ్మకు ఆకృతిమాత్ర స్త్రీ అనే వ్యవహారం నేడు వుండగా మన 
నిఘంటుకారులు మరొకవిధంగా ఆర్థం చెప్పారు. 
శ్రీ (బౌనుగారు మాసకమ్మ = మాచకమ్మ అనే రెండు రూపాలూ 
ఇచ్చి, మాచ 4- ఇక్క -(- అమ్మ = మాచకమ్మ ఆని పదవిభాగంచేసి, మీస్‌ 
ములు గలిగి రొమ్ములులేని ఆడుది అని ఆర్థం చెప్పారు. 
శ్రీ బహుజనపల్లి సీతారామాచార్యులుగారు శబ్ద రత్నాకరంలో మాచ 
కమ్మ పదార్థ వివరణంలో (శ్రీ బ్రౌనుగారి పద్ధతినే అనుసరిస్తూ “మీసములు 
గలిగి రొమ్ములులేని ఆడుది” అని అర్థమిచ్చి పోట ఆనే సంస్కృత పర్యాయ 
పదం ఇచ్చారు. ఆకారాంత .స్ర్రీ లింగమైన పోటా పదానికి అమరకారుడు 

“పోటా స్త్రీ పుంసలక్షణా" అని ఆర్థం చెప్పాడు. అంళే పురుష లక్షణ 
ములు గల ఆడది. స్రీ లక్షణాలు గల పురుషని లాగే పురుష లక్షణాలు గల 
ప్రీ పోటా. మగవారిలో ఆడంగిరేకలాగ ఆడవారిలో మగరాయుడు పోటా. 
అంతేకాని మాచకమ్మ కాదు. మాచకమ్మ అంటే స్రీత్వంలేని ఆడదని నేడు 
యే పల్లెటూరి వారిని అడిగినా చెబుతారు. స్త్రీత్వానికి (ప్రధాన లక్షణం 
బుతువు; గర్భాధాన శ క్తి. గర్భధారణ శ క్రికి మూలం బుతుమతి కావడం 
(బుతువు కలిగినా గర్భం ధరించే అర్హత రేకపోవడమనేది విషయాంతరం). 
ఇలాటి బుతువు లేని స్త్రీ మాచకమ్మ. _స్తనాద్యవయవ వికాసానికి దీనితో 
అంతగా సందింధం లేదు. 

అయితే, ఈ పదానికి బుతువులేనిది అనే అర్థం చెప్పటానికి విని 
గమనం, నిర్జారకం మనకు మరొక పదం కనుపించదు. మాస్‌, మాసు అనే 
పదానికి బుతువు అనే అర్థం మరెక్కడయినా కనిపిస్తే, మన ఆర్థనిర్ధారణకు 
ఎంతో తోడ్చాటు అవుతుంది. కాని, అలాటి అవకాశం మనకు లేదు. ఆందు 
వల్ల సోదర భాషలలో ఈ పదంగాని, ఈ పదార్థానికి బలమిచ్చే పదప్రయోగాలు 
గాని వున్నాయేమో చూద్దాం. 

కన్నడంలో ఈ పదం వ్యవహారంలో వుంది. కాని సాహిత్యంలో 
కనిపించదు. తమిళంలో అసలే కనపడదు. తమిళంలో దీనికి నమానార్థకం 
ఇరుడి. దీనికి బుతువురేని స్త్రీ అని నిఘంటుకారులు సవ్యంగానే అర్థం 
చెప్పారు. కొని ఇది సిసలయిన తమిళపదంగా తోచదు. బుతురపొాత అనే 
పదంలోని పూర్వార్థమైన బుతు ఆనే పదం తదృ్భవమై అంతస్థాల వెనుక 
అకార ఇకార ఉకారాలు చేర్చి పలికే తమిళ సంప్రదాయం (ప్రకారం బుతు 
ఇబుతు = ఇరుతి  ఇరుడి అని మారింది. కనుక అప్పటమైన తమిళపదం 
ఏమో స్పష్టంగా తెలియదు. తెలుగులో మాత్రమే మాసకమ్మ కనిపి స్తుంది. 

ఆందువల్ల మనం మాస్‌ అనే పదాన్ని _ క్రియనూ, తజ్జన్యపదాలను. 
పరిశీలి స్తే మాచకమ్మ మాసకమ్మల కలరూపు మనకు తెలు స్తుంది. 

మనకు మాయు అనే ధాతువు వుంది. దీని పూర్వరూవం మాస్‌ అని 

మనం సులభంగా (గ్రహించవచ్చు. విషిధరీతులుగా కనిపిస్తున్న తజ్జన్య 
రూపాలనుబట్టి మాయ్‌, పాయ్‌, మూయ్‌, కూయ్‌ వంటి యాంతధాతువులన్నీ 
మొదట చ-శకారాంతాలేనని, తర్వాత స్థానసామ్యాన్నిబట్టి (ఇచుయశానాం 
తాలు స్థానం) యకారం ఆదేశమయిందని వివిధ రూపాలలో శకారమే 
మిగిలి అదికూడ ఉచ్చారణ వేగంవల్లనో, మరే కారణంవలననో సకారంగా 
మారిందని తజ్జన్య శద్దాలు, శబ్దపల్ల వాలు పరిశీలి స్తే సులభంగా తెలుసుకో 
గలం. మాయ్‌.మాళ్‌.మాసిన.మాసెను. మూయ్‌.మూళ్‌-మూసన.మూసెను. 
కూయ్‌.కూళ్‌-కూసిన, కూసెను, పాయ్‌_పాళొ_పాపిన_పాసెను. 

కాని మాయు భావార్థకంలో మాపు అయినది; మాసు ఆనే రూపం 
సకృత్తుగా వుంది. మూయు.మూత, కూయు.కూత, పాయు.పాసు అనే 
రూపం వుంది. ఈ పాసు అనే పదాన్నిబట్టి, మాపి అనే పదాన్ని బట్టి మాసు 
మాన ఆనే రూపాలు పూర్వం వుండి వుంటాయని వూహించడానికి ఆవకాశం 
ఉంది. సోదర భాషలు ఈ ఊహకు ఏమైనా తోడ్పడుతాయేమో చూద్దాం. 

కన్నడంలో మాచుంమాజు-మాసు అనే క్రియల రూపాలు' ఈవిధంగా 
కనిపి స్తున్నాయి. మాచు, మాజు = సూయునట్లు చేయు, మసక మసక చేయు 
మాంజు = వంచించు, హయకప్పు. భూయ; పాసు = జరాయువు, గర్భా 
శయం, గర్భపు సంచి, మాసిన; మానలు = మురికి; మాసు = మురికి, మావి, 
అపరిళ్యువ్రత. 

ఈ అర్థాలు శ్రద్ధతో పరిశీలించ దగినవి. మాయుట, మురికి, ఆపరి 
శుభ్రత, మావి, గర్భాశయం ఈ అర్జాలన్నీ మాయటం, మురికి అనే అర్థాల 
శ్రమ పరిణామమే. మావి, గర్భపు సంచి, గర్భాశయం మురి _తెనవే. మన 
సంప్రదాయం (ప్రకారం గర్భంలో పడటం, మావిలో చిక్కుకొనడం మరొక 
జన్మ యెత్తడం మహాపాపపంకం. 

తమిళంలోను ఈ పదానికి ఏతత్సదృశార్థాలే వున్నాయి.మాచు(కు) = 
చుక్క, మరక, నలుపు, పాపము, చెడుపు, మురికి, దుమ్ము,. దేహపు మురికి, 
పిత్తము, చీకటి, లోపము. మాళుతీర్మాన్‌ = శేశాలంక్షర్హ (నాపితుడు). 

మాచంకం = (మాచ అంకం) = ఆంటు, ముట్టు, సూతకం. మాస్‌ 
ఇలా -(- మణి =.నలుపు. = మురికి లేని మణి. కభ్రమణి-సు( బ్రహ్మణుడు. 
సోదర భాషలలో మాచ్‌ మాస్‌ పదాలకున్న అర్థాలను బట్టి మాస్‌ 
లేక మాను అనే పదం తెలుగులోను మురికి మొదలయిన పై అర్థాలలో 
ఒకప్పుడు ఉండేదని క్రమంగా వ్యవహారచ్యుత మయిపోయి మూసకమ్మర్‌' 
మాత్రం మిగిలిపోయినదని ఊహించవచ్చు. 
ఆందువల్ల మాస్‌ లేక మాసు. అక [అమ్మ = _ మానకమ్మ _ 
మురికి, చేహపుమురికి - అంటు, మావి ఆర్ధాక్‌ బుతువు లేనివీ అని అర్థం 
చెప్పుకోవచ్చు. సృష్టికి ప్రధానమైన బుతువును..... ప్రకృతిలో ఒక్క మానవ 
ప్రీకే కాక నారివంటి మానవేతర జీవులకు కూడా సహజమైన బుతువును 
మురికిగా, పాపంగా భావించడం మన దేశంలో నేటికీ వుంది. దీనిని యింత 
పాపంగా భావించడానికి కారణం మన పూర్వులలో కొందరికి ఆధ్యాత్మిక 
“దృ ష్టేనని అనుకుంటాను. మన పూర్వులలో కొందరు పుట్టుకను పాపమని 
భావించడంవల్ల దానికి మూల కారణమైన బుతువునుగూడ నీచాతి నీచంగా 
పాప కర్టమంగా పరిగణించారు. మన పూర్వులు ఆంటే ఆత్యంత పూర్వుల 
మాట కాదు; మధ్యకాలపు పూర్వులే. పుట్టుక, సంతతి పాపమని వేద కాలం 
వారు భావించి వుంే, “ోప్రజయా హీ మనుష్యః పూర్ణః దళాస్యాన్‌ పుత్రా 
నాధేహి సతి మేకాదశం కృధి” అని ఉద్ధోషించివుండరు. ప్రాచీన చై ద్యకా 
చార్యులు సుశ్రుతుడు మొదలయిన వారుగూడ బుతువును పాసంగాను 
+ అస్పశ్యంగాను భావించలేదు. “ప్రవాహంలో బీజం వేస్తే నిలుస్తుందా? 
నిలువదు. అశ్లే బుతుస్రావ కాలంలో సంగమంవల్ల బీజం నిలిచి గర్భో 
తృ్తి జరుగదు. ప్రయోజనం లేని పని చేయడం బుద్ధిమంతుని. లక్షణం 
కాదు: కనుక బుతుప్రావకాలంలో మిథునకర్మ వద్దు” అన్నారు. ప్రీ పురు 
మల మలాలతో, ముఖ్యంగా బుతు రక్తంతో మధ్యకాలంలో, తాంత్రికులు 
అభిచారాది దుష్టక్రియలు, వశీకరణాది అకృత్యాలుచేపి వ్రజలమ భయపెట్టడం 
వల్ల ముకువు అంటే అంటు ఆనే సాకుతో బుతుమతిని యెంతో భ(గ్రంగా 

కాపాడడం ప్రారంభమయి నేటి విపరీతాచారానికి కారణమయిందని నా 
నమ్మకం. చాల శాభాచం(క్రమణం అయింది. ఇక మొదటికి వద్దాము. 

మాస్‌, మాసు అక 4 అమ్మ = మౌసమ్మ = బుతువులేని స్త్రీ అని 
వ్యుత్పత్తి, ఆర్థం చెప్పుకున్నాము. మాచంకం, మాసంకం = అంటే ముట్టు, 
అంటు అనే అర్థాలు ఇదివరకే తమిశంలో వున్నట్టు చూచాము గనక 
మాసంకం అమ్మ = మాసకమ్మ అని కూడా వ్యుత్పత్తి చెప్పుకోవచ్చు. 
అప్పుడు, బుతువులేనిది అనటానికి మారు, బుతువు గలది అనే అర్థం 
వస్తుంది. కాని, తద్వ్యతిరే కారం రాదుగదా ఆనే ఆక్షేపణ వస్తుంది" 
“అమంగళ మపి మంగళమితి బూయాత్‌'' అశుభంగా వున్నదాన్ని కూడ 
శుభమనే చెప్పాలి.__అని ధర్మశాస్తాదేశం. ఈ వ్యతిరేక లక్షణతో 
మాసంకం లేనిది అనే ఆర్థం ఏర్పడివుంటుంది. 

శీ (బౌనుగారు, ఆయనను అనుసరించి శ్రీ సీతారామాచార్యులుగారు 
పదవిభాగం సరిగాచేసినా అర్థం సరిగా చెవ్పలేదు. వ్యుత్పత్తి అసలే 
చెప్పలేదు. 

దీన్నంతా, పై చర్చనంతా పూర్వసక్షంచేసే (ప్రమాదం ఒక్కటి 
వుంది. మానః ఆంటే సంస్కృతంలో నెల, తల్ల క్షణతో మాసమం"ే నెల 
నెల కలిగే బుతువు, అది లేనిది, విపరీత లక్షణతో, మాసకమ్మ - అని 
వ్యుత్పత్తి చెప్పవచ్చు గదా సులభంగా_అనవచ్చు ఎవ్వరైనా. నిజమే, 
కాని ఒక పదం పుట్టుపూర్వాలు తెలుసుకోవాలంటే, అ పదానికి ఆనుపూర్విగా 
వున్న వివిధ స్వరూపాలూ, ఆర్థాలూ, తజ్జన్యపదాలూ, శబ్ద పల్ల వాలూ మొద 
లయినవి కోకొల్లలుగా వున్నప్పుడు, సోరర భాషలలోనూ ఆ పదం ఆ అర్థం 
లోనో, తత్సమీపార్థాలలోనో కనిపిస్తున్నప్పుడు, పరాయి పదంతో వ్యుత్పత్తి 
కోసం (ప్రాకులాడటం జిజ్ఞాసువుల లక్షణం కాదు, కాకతాశీయమైన పోలికలు 
ప్రతిభాషలోను కొన్ని సదాలకు వుండనే వుంటాయి. ఆంతమాత్రాన ఆది 
ఆ భాషనుంచి ఈ భాషకు వచ్చిందని త్వరపడి నిర్ణయం చేయలేము. పొలం 
ఆనే పదం తెలుగులో క్షేశ్రార్థకం. సోదర కన్నడాది భాషలలోను ఈ అర్థం 

లోనే వుంది. “పోలే” అనే పదం రష్యన్‌ భాషలో వుందని దానికికూడా ఇదే 
అర్థమని ఒక రష్యన్‌ మ్మితుడన్నాడు. ఆంతమా(త్రాన ఈ పదాలు రెండూ 
ఒక నంతతివని చెప్పగలమా? అందువల్ల ఘుణాక్షర న్యాయంగా కనిపించే 
పోలికలను పట్టుకొని పదాల పుట్టుపూర్వోత్తరాలు వెదకటం సహేతుకం 
కాదు. 

మాస్‌-ఇలా-మణీ, మాసిలామణి, సుబ్రహ్మణ్యు డయినదీ వింతగానే 
ఉంటుంది. మాసిలామణీకి సంస్కృృృతానువాదం కు(భమణీ-_పరికుద్ధమయిన 
మణి. ఇది ఉచ్చారణలో సుబమణీ అయింది (క్రమంగా. సంస్కృతంలో 
సుబ్రహ్మణ్య అనే పదం ఉంది. సుబ్రహ్మణ్యుడు అంటే, విష్ణువు, శన్ని 
వేదానికి, (బ్రహ్మకు పాతుడు మొదలయిన అర్థాలున్నాయి. ఏ దశలోనో 
ఆ స్యుబమణి, ఈ సుబ్రహ్మణ్యుడు ఒకటనే (భ్రాంతి కలిగింది. ఈ పదాన్ని 
కూడా కుమారస్వామికి వాడసాగినారు. ఇదేమిటి అని అడిగితే కుమారుడు 
'వేదబాహ్యుడా అంటారు. 

బసు అంటే తిండిలేక వుండటం, ఉపవసించటం అని ఆబాల వృద్ధానికి 

తెలుసు. “రెండు రోజులు ప స్హండీ బాబూ! పస్తుగా పడివున్నాను త్లీ! 
ఇంత కవళం వేయించండమ్మా:” అని మనం అనుదినం బిచ్చగాళ్ళనుంచి 
వింటున్నమాసే. 

ఏ నిఘంటువు తిరుగవేసినా ఈ ఆర్థం కనుపిస్తుంది. ఢీ (బౌనుగారు 
పస్తు = ఉపవాసం అని అర్థమిచ్చి,ప స్తుండు, పస్తుగానుండు అనే ప్రయోగాలు 
ఇచ్చారు. (శ్రీసీతారామాచార్యులుగారు పస్తు = ఉపవాసం అనే అర్థ మిచ్చారు. 

ఆంధ్రప్రదేశ్‌ సాహిత్య అకాడమీ పదబంధ పారిజాతం పస్తుండు = 
ఉపవాసముండు అనే అర్హమిచ్చి 

® 

“ఎన్నేళ్ళనుండియో స 

స్తున్నాడీ యడవిలోన నొంటి మహేశుం 

డన్నెగులు మాన్పవలదా?'” (కాళహస్తి మాహాత్మ్యం 3.85) 
అనే ధూర్జటి ప్రయోగమూ ఉదాహరించింది. ఈ పదబంధ పారిజాతం పసి 
వడు అనే మరొక పదమూ ఉదాహరించి, దానికి కామాతుర యగు అనే ఆర్థం 
పేర్కొని “గొల్లపడుచా! ! గపపివడి తిరిగేవు బడివాయక” (కాళ్ళపాక వారి 
పదాలు.సం 1. 197) అనే 'ప్రయోగమూ ఇచ్చింది. ఇది మరొకవిధమైన ఆకలి. 

మనకు కుత్త అనే అర్థంలో ఆకలి అనే మాట ఒక్కటే నేడు 
వ్యవహారంలో వుంది. వస్తురేడు.. ఆంటే ఆకలిగొను అని కదా ఆర్థం. 
ఈ పస్తు ఎప్పుడు వ్యవహారంనుంచి జారిపోయిందో। సోదర భాషలలో పక 
మాట వుందేమో చూద్దాం. 

కన్నడంలో పసి, పసు, పసువు, హసివు, హసివి, హసువు అనే 
మాటలు కనిపిస్తాయి. పసిదు + ఉణ్ణం = ఆకలిగొని భుజించాడు. పపిదు = 
ఆకలిగొని అనే క్వ్వార్థకరూపాలు (శ్రీ కినల్‌గారు తన నిఘంటువులో 
ఉదాహరించారు. 

తమిళులో పసి = ఆకలి, పసిత్తల్‌ =ఆకలి ఆగు అనే రూపా 
లున్నాయి. ఆకలి దారిద్ర్యానికి, :జీర్ణం కావడానికి గుర్తు కనుక లక్షణయా 
పేదరికం, నిప్పు అనే అర్జాలూ తమిళంలో వచ్చాయి పపి అన్న పదానికి. 

దీనినిబట్టి మనం ఊహించగలిగిన దేమిటి? పసి అనే మాట తెలుగు 
లోను వుండేది. కాలక్రమాన కనుమరుగై పోయి వుంటుంది = అని. ఈ పసి 
ధాతువు క్తర్ధకరూపం పసిదు = పస్తుపడి అనే అర్థంలో వుండడం మనం 
యింతకుముందు చూచాము. 

ఆకలిగొని వుండు, ఆకలి అగు అనే అర్థాలలో ఇలాటి మాకే 
మనకూ వుండి వుంటుంది, పళిత్తు, పసితు అనే విధంగా, కాని, ఆది ఎన్నో 
పదాలలాగే రూపు లేకుండా పోయి వుంటుంది. దాని ఛాయే పస్తులో వుండి 
పోయింది, పసితు అనేది పస్తుకావడం పెద్ద ఆశ్చర్యమేమీ కాదు. క్త్వార్థక 
మైన ఈ పదం (క్రమంగా నామవాచక మయిపోయింది, పస్తు = ఉపవాసం, 
తిండి లేక వుండడం అనే అర్థాలలో. 

పస్తు అర్థ నిర్ధారణ జరిగింది కాని. వ్యుత్ప త్తికి ఇంకా గవేషణ 
జరగాలి, 


నీళ్లాడు 





నీగావ అనే మాట నేడు ప్రసవించు అనే అర్థంలోనే రూఢమైంది. 
దీనిని స్నానసామాన్యంగా (ప్రయోగిస్తే, “నీళ్ళాడి వస్తాను” అని అంటే 
విరగబడి నవ్వుతారు విన్నవారు. కాని నీరాటరేవు, నీలాటిరేవు ఆని అంటే 
మాత్రం నవ్వరు. 
సీరాటరేవు, నీలాటి రేవు అంటే స్నానఘట్టం. 
దీనినిబట్టి నీళ్ళాడు, నీరాడు, అనే పదాలు స్నాన సామాన్యానికే 
మొదట్లో వుండి క్రమంగా విశేషార్థంలో మిగిలిపోయాయని మనం 
వూహించవచ్చు. ల 
కన్నడ తమిళాలలో ఈ సామాన్య విశేషార్థా లున్నాయేమో అంటే 
సామాన్యార్థం మాత్రమే కనిపిస్తుంది. కన్నడంలో నీరాట = నీటిలో ఆట, 
జల్మక్రీడ. తమిళులో, నీరాట్టం = స్నానం, _ నీరాట్టల్‌ = నీటిలో ఆట. 
నీరాట్టు = స్నానం చేయించు, అందువల్ల (ప్రసవించు అనే విశేషార్థం 
వున్నట్టు తోచదు, 
మన నిఘంటువులు వేటిని చూచినా, నీరాట, నీరాటము (నీరు, 
ఆట) = స్నానం; నీరాడు, నీళ్ళాడు = జలకమాడు, స్నానముచేయు అనే 
అర్థాలు కనిపిస్తాయి. వీటికి ప్రయోగాలు విఘంటుకారులు యిచ్చారు. 
నీళ్ళాడు = స్నానంచేయు అనే అర్ధంలో తిక్కనగారే (పయో 
గిందారు: 
“అతడు సరస్వతి నవగాహనము సేయు 
చుండి యా చేరువ నోర్తు తడుపు 
గట్టక నీళ్ళాడగా జూడ దనదు 
శుక్రము విర్గమించిన aes గ (భారతం, శల్య. 2.18) 

నీరాడు = స్నానముచేయు అనే అర్ధంలో మార్కండేయ పురా 
ణంలో ప్రయోగం వుంది. 


రత శయనింప నీరాడ గాదు” (8-230) 
నీరాట, నీరాటము = స్నానం. 


“నీరాట నెపమున నిర్వరంబునకేగి 
సవిధ వానీర కుంజముల నొందు.” 
(శివరాత్రి మాహాత్మ్యం _ 3-118) 


నీరాటరేవు = స్నానం చేసే రేవు, స్నాన ఘట్టం. 


“సాజ్షైత్కరించిన జలదేవత యనంగ 
నీరాట రేవున నీటు చూపు” (శుకసప్తతి _ 2.410) 


ఇలాగే నీళులాడు అనే ప్రయోగమూ వుంది. 
ఇక నీళ్ళాడు = ప్రసవించు ఆనే అర్హంలో పోతనగారే ప్రయో 
గించారు. 


“అంత బాలిక యావురని యేడ్చు చిరుచప్పు 
డాలించి వేకన నాకయింటి 
కావలివారు మేల్కని చూచి తలుపులు 
తాళముల్‌ తొంటివిధమున నుండ 
దెలిసి చక్క-న వచ్చి దేవకి నీళ్ళాడె 
రమ్మురమ్మని భోజరాజుతోడ 
జెప్పిన నాతడు చిడిముడిపాటుతో 
దల్చ్పంబుపై లేచి త త్తరమున,"” 


భాగవతం, దశమస్కంధం ౬ 147 

కదలికను తెలిపే ఆడు అనేమాట మనకు అన్ని పనులు తెలిపే 
పదాలకు అనుబంధంగా వస్తుంది. మనకే కాదు కన్నడంవారికి కూడా, 
మాటలు ఆడు, స్నానము ఆడు, జలకము _ ఆడు, పోట్లు _ ఆడు, = 
ఆటలు ఆడు, కొట్లు ఆడు = ఇలా యెన్నయినా వుదాహరించవచ్చు. 
నీళ్లు 4 ఆడు క్రమంగా స్నానంచేయు అనే అర్థంలో సహజంగానే వుండి 
పోయింది. 

కాని ఈ నీళ్ళాడు (ప్రసవించు అనే విశేషార్థంలో రూఢం కావడం 
మన ఆనాగరక దశకు వుదాహృతి. ప్రసవించిన స్త్రీ మావి మొదలయిన 
వాటితో చూడడానికి అసహ్యంగా వుంటుంది. అందువల్ల నవృప్రసూతకు 
వెంటనే నీళ్ళ పోయడం, పిల్లకు నీళ్ళు పోయడం పూర్వపు ఆచారం. 
నేడు కూడా అనాది వాసులలో ఈ ఆచారం వుంది. సాధారణంగా స్నానం 
లేకుండా వుండవచ్చు. ఈ విశేష సందర్భాలలో స్నానం చేయకుండా 
వుండడం సాధ్యం కాదు. కనుక నీళ్ళాడడం తప్పనిసరి. అందువల్ల యిది 
విశేషమైన స్నానం, కనుక నీళ్ళాడు అనే మాట (ప్రసూత్యనంతరస్నాన 
విశేష సూచకమై (కమంగా (ప్రసూతికే వుపలక్షక మయింది. 

జిజ్ఞాసువులు ఆలోచించినకొద్దీ పెక్కు. పదాల కలరూపు, పాతరూపు 
(ప్రత్యక్షమై మనోవికాసం కలుగుతుంది. 


కొమ్ములుతిరుగు- 
కొమ్ములుచూపు 


కకఫ్రీరినర (ప్రాణులలో ఏర్పడిన శారీరక సరిణామంబట్టి విచిత్రమయిన 

నానుడులు పుడుతాయి. మనకు వ్యవసాయం ప్రధాన మయిన 
వృత్తి గనుక దానినిబట్టి ఏర్పడినవీ ఎన్నోః ఇలాటి నానుడులలో కొన్ని 
సకువుల కొమ్ములతో సంబంధం గలవి కూడ వున్నాయి: కొమ్ములు చూపు, 
కొమ్ములు తిరుగు. కొమ్ములు 'మొలచు, కొమ్ములు వచ్చు మొదలయినవి. 

పశువుల వయోనిర్ణ యానికి కొమ్ములలో మార్పు, పళ్ల రావడం 
తోడ్పడుతాయి. కొమ్ములు మొలవగానే దూడ 'పెద్ద దవుతుంది. కొమ్ములు 
రానడం అన్నా యిదే. పొస్హేలు పెద్దదై బలిసిన కొద్దీ దాని కొమ్ములు 
వంపులు తిరుగుతూ పోతాయి; ఎవరో పట్టుకొని మెలి పెట్టినట్టు. మరి 
కొన్నిటి కొమ్ములు ముదురుతాయి. ఆవు, గేదె ఎన్ని ఈతలు ఈనిందో 
తెలుసుకొనడానికి కొమ్ముల కణుపులు పరిశీలిస్తారు. 

ఈ కొమ్ములు తిరగడం, కొమ్ములు రావడం, కొమ్ములు మొలవడం 
ఇతరత్రా అభివృద్ధినీ, బలాన్ని, ఆతిశయాన్ని, గర్వాన్ని తెలుపడానికి 
ప్రయు క్రా లవుతూ వచ్చాయి. “ఆయనా, అమ్మో! కొమ్ములు . తిరిగిన 
పండితుడండీ” అంటారు; గొప్ప విద్వాంసుణ్ని చూసి. పండితునికి 
కొమ్ములు ఏవీ? ముదిరి తిరిగిన పొపేలు కొమ్ముల లాగా గంభీరమయిన, 
గట్టిదయిన పాండిత్యం కలవాడన్న మాట. 

“వాడికేమి కొమ్ములు వచ్చాయా?” అంటారు. కొమ్ములు రావ 
డంతో సకువులకు విశిష్టత, గొప్ప, (ప్రయోజత్వం. ఏర్పడుతాయి. ఈ గుణా 
లన్నీ మానవునిపై అధ్యారోపించబడినస్పుడు ఈ నానుడి ఏర్పడింది. 
కొమ్ములు మొలచు అనేది కూడా యిలాటిదే. 

కొమ్ములు చూపు అనేది మాతం భయం కలిగించేది. కొమ్ములు 

గల ఏ పశువయినా తన మీదికి వచ్చే యితర పశువులనో, మృగాలనో, మను 

ష్యులనో ఎదుర్కొనడానికో, తరిమి వేయడానికో కొమ్ములు చూపుతుంది 

అంటే బెదరించడం అన్న మాట. కొమ్ములే గదా, వాటికి పరమాయుధం. 

ఈ కొమ్ములు చూపు క్రమంగా బెదరించు, భయపెట్టు అనే నానుడి 

అయింది, జక్కన విక్రమార్క చరిత్రలో దీనికి శ్లేషలో చక్కని ఉదా 
హరణ వుంది. 


“కుంభోదకము బోసి యంభోజముఖి పెంస 
చూతంబు కొమ్ములు సూప దొడగె” (విక్ర = 4.132) 


పాపం! ఎంతో (పేమతో కడవలతో నీరుపోపి పెంచితే, మామిడి 
చెట్టు కొమ్ములు చూపిందట! (బెదరించిందటః కొమ్మలు మొలిచాయని 
సామాన్యార్థం:) 

ఇలాగే పశువుల పళ్ళను బట్టి సామెతలు, నానుడులూ చాలా 
వున్నాయి; “దానమిచ్చిన దూడను పళ్లు లెక్కపెట్టి చూచాడట:”” ఇత్యాదిగా. 


మిరియ౦ = ®@. 
మిరపకాయ 


మ్రిరసకాయ నేడు దేశమంతటా ఆంధ్రులకు (ప్రతీక అయింది. నిజానికి 

మిరపకాయను తమిళులలో రామనాధ్‌ పురం, తిరునెల్వేలి జిల్లాల వారు, 
మహారాష్ట్రులు మనకన్నా విశేషంగా వాడుతారు; మిరియాలకారం, అల్ల 
పుకారం ఎక్కువగానే వాడుతారు. కాశ్మీరీలయితే “కబళే కబశే గోవింద 
నామ సంకీర్తనం” అన్నట్లు ముద్ద ముద్దకు పచ్చిమిరపకాయలు నములు 
తారు. అయినా మనకు వచ్చినకీ ర్తి పోలేదు. “పోదుసుమీ కీర్తి కాంత పొందిన 
పిదపన్‌” అని సుమతి శతక కర్త ఊరికేనే అన్నాడా? 


కాని, ఈ మిరపకాయ శ్రీనాథునికి తెయదు. అతనికి తెలిసి ఉంటే 
సిరియాశుని మాంసాన్ని మిరపపండు కారంతోనే కలిపి వడించేవాడు; 


“మిరియము నుల్లి యం బసపు 
'మెంతియు నింగువ జీరకంబు”' (హరవిలా, 2.120) 
అని వండడానికి వాడిన వస్తువులలో మిరియం స్థానాన్ని మిరపకాయకే 
ఇచ్చేవాడు. 
కృష్ణరాయలకు కూడ మిరపకాయ తెలిసినట్లు లేదు. విష్ణుచిత్తుడు చలి 
కాలంలో ఆతిథులకు సెట్టే భోజనంలో మిరపకాయ (ప్రస _్తే లేదు.విష్ణుచితుడు 
“పునుగుం దాచి నవోదనంబు, మిరియం 
పుం బొళ్లతో జట్టి చు 
య్యను నాదారని కూరగుంపు, ముకుమం 
దై యేర్చు నావం జిగు 

ర్కొను పచ్చళ్లును, బాయసాన్నములు, నూ 
రుంగాయలున్‌, జే సురు 
క్కను నేయుం, జిజుపాల వెల్లువుగ, నా 
హారందిడున్‌ సీతునన్‌, (ఆము. 1.82) 
చలి కోలంలో ఈ వెచ్చని భోజనం నేడు లభించినా ఎంతో బాగుండును! 
మిరియప్పొళ్లు,ఆవ కారంకోసం వాడారు. ఉల్లి తామసాహారం వై ష్టవులు వాడరు 
గనుక రాయలు వదలిపెట్టారు. మిరపకాయ వాడుకలో ఉం'టే చెప్పక మానే 
వాడా?'గురుగుం జెంచలి" అని పల్లెటూళ్ళ ఆకుకూరలను చెప్పినవాడాయె మరి? 
సామాన్య (ప్రజలకు సామాన్యభాషలో అసామాన్య విషయాలు చెప్పిన 
వేమన కూడా మిరియం ఒక ఉపమేయానికి ఉపమానంగా చెప్పాడేకాని 
మిరపకాయను చెప్పలేదు: 
“మిరియ మింతదయిన మీద నల్ల గనున్న 
కొరికిచూడ లోన చురుకు మనును 
సజ్జనులగువారి సారమిట్లుండురా 
విశ్వదాభిరామ వినుర వేమ.” 
అని పైకి చిన్నవారుగా, వికృతరూపులుగా కనిపించే మహాపురుషులను మిరి 
యంతో పోల్చాడు. మిరపకాయ తెలిసి ఉంటే, కాయను, సండును. పోల్చి, 
“పైకి పచ్చగా, ఎరగా వున్నా దుర్మార్గుని హృదయం మిరపకాయలాగను, 
మిరపపండులాగను కారం సుమా!” అని హెచ్చరించి వుండేవాడే. కనుక 
మిరపకాయ మనకు చాల ఇటీవలిదనే స్పష్టమవుతున్నది. 
మిరియం మనకు (ప్రాచీనమయిన కటుద్రవ్యం. సుశ్రుతుడు ““సీప్పలీ 
మరిచ శృంగబేరాజి (త్రికటుకం” అని చెప్పాడు. (ను(శ్రుత శారీరం, సూత్ర 
స్థానం.98 ఆ) వై ద్యులు దీనిని బాషధ ద్రవ్యంగా గ్రహించవలసి వచ్చినప్పుడు 
ఇది ఆతి ప్రాచీనకాలం నుంచే చాల అలవాటయి వుంటుందని చెప్పనక్కరలేదు. 
శేరళనుండి అరేవియా సముద్రం మీదుగా మధ్య ఆసియా దేశాల 
ద్వారా మధ్యధరా సముద్రతీర దేశాలకు, మధ్య ఐరోపా (ప్రాంతాలకు వుండిన 

ముఖ్య వ్యాపార మార్గ ౦లో (ప్రధాన వాణిజ్య వస్తువు మిరియాలు అయినట్టు 
చరిత్రకారులు తెల్పుతున్నారు. ఇది క్రీస్తుకు నాలుగు శతాబ్దాల ముందునుంచే 
పాశ్చాత్య దేశాలకు మలబార్‌ కోస్తానుంచి ఎగుమతి ఆయ్యేదట. క్రీస్తుశకం 
"408 లో అలారిక్‌ అనే కార్టీజియన్‌ "సేనాపతి రోమ్‌ నగరాన్ని ముట్టడించి 
నప్పుడు, ముట్టడి ఎత్తి వేయడానికి 3000 పౌనుల మిరియాలు సణంగా కోరా 
డట (ఎన్‌ సైక్లొపీడియా బ్రిటానికా). 

ఇది పూర్వం తూర్పుకోస్తా అడవులలో వన్యస్థితిలో వుండేదని, 
అక్కడినుంచి అస్సాం, మలబార్‌లకు వ్యాపించిందని, (ప్రస్తుతం (ప్రపం 
చంలో జావా, సుమాశ్రా, బోర్నియో, మలేషియా, సయాం, ఫిలిప్పైన్స్‌, 
వెస్ట్‌ ఇండీస్‌ దీవులలో పండి స్తున్నారని వృక్షశా స్రజ్ఞు లంటున్నారు. 

మిరియము, మిరెము, మిర్యము ఆనే మూడు రూపాలు దీనికి కని 
పిస్తాయి. ఇది మరీచం అనే సంస్కృుతపద తద్భవమని మన కోళకారు 

- లందరూ చెప్పారు. రూపసాదృళశ్యంపల్ల అలా అనడంలో ఆశ్చర్యం ఏమీ 

లేదు. కాని, తెలుగు తోబుట్టువులలో మిరియానికి గల సమానార్థకాలు చూ స్తే 
ఈ వ్యుత్పత్తిని అనుమానించవలసి వస్తున్నది. 

తమిళంలో దీనికి మిళ్ళగు, మిరియల్‌, ముళ్ళగు అనిపేరు. కన్నడం -_ 
మెళ్లను, మెళసు, మెణసు. మలయాళం = మిళగు, ముళగు, తుళు _ మిణచి. 
తమిళ కన్నడాలలో ళ్నకారంతో ఉండడంవల్ల ఇది సంస్క్పృతేతర పదమన 
డానికి అవకాశం ఉంది. తమిళ కన్నడాలలో ళ్ళతో కనిపించే పదాల. శ్షకారం 
తర్వాత ళ, డ, ద, ర, ల, ణ లుగా మారింది. 

కన్నడంలో మెక్‌, మె? అనే (క్రియలున్నాయి. వీటికి ఉద్రేకం కలి 
గించు, పొదలుగా పెరుగు అని అర్థాలు. మిరియప్పతీగ పొదలు పొదలుగా, 
వన్యస్థితిలో “పెరిగేది, కటురసంతో ఉదేకవరచేది గనుక, మెశె మెరె 
శద్దాలనుంచి ఇది పుట్టి వుంటుందని భావించవచ్చు. మెరె, మిరె, మిరియం* 
మిర్యెంగా మారి ఉంటుంది. 

సంస్కృతంలో మరీచ, మరిచ శబ్దాల వ్యుత్పత్తి కూడా కొంత 

దూరానీతమే. మరీచం = మ్రియతే శ్లేష్మాదికం అనేన.దీనినుంచి శ్లే ష్మాదికం 
చస్తుంది, తక్కిన పర్యాయాల వ్యుత్ప క్రీ యౌగికమే, వేల్ల జం = సముద్ర 
తీరంలో పుట్టింది. కోలకం _ గడ్డగా గట్టిగా .వుండేది. కృష్ణం = నల్ల నిది. 
ఊషణం _ వేడి కలిగించేది. ధార్మప_త్తనం _ ధర్మప_్తనమనే (ప్రాంతంది. 

ఈ వ్యుత్స త్తులను బట్టి, మిరియం పుట్టుకనుబట్టి, మిరియం మెళ్షసు, 
మెళసు, మిళ్ళహుల సజ్తాతిదే కాని, మరీచ తద్భవం కాదని తోస్తుంది, 
ఈ వాదంలో మిళ్ళహు, మెళసుల వ్యుత్పత్తి స్పష్టంగా తెలిసేవరకు బలం 
తక్కువగానే వుంది, సందేహం లేదు. 

మిరపకాయ మాశ్రం పూర్తిగా ఇటీవలిదేనని వృక్షళా ప్రజ్ఞాలు చెబు 
తున్నారు. మిరియానికి మిరపకాయకు కటురసంలో తస్ప ఏమిటా సంబంధం 
లేదు. మిరియం గింజలాగ వుంది. ఇది కారం గల కాయ, దీని గుణ 
సాదృశ్యంతో మిరెముకాయ, మిరెపుకాయ, మిరపకాయగా వ్యవహారం 
ఏర్పడింది. దీని పుట్టుకను గురించి వృక్షశాస్రజ్ఞులు చెప్పిన విషయాలను 
ఇక్కడ (క్రోడీకరిస్తాను : 

ఇది విమవద్దేశమయిన (బ్రాజిల్‌లో మొదట పుట్టింది. అక్కడనుంచి, 
అమెరికా నుంచి 16 వ శతాబ్దిలో యూరోప్‌ దేశాలకు వచ్చింది. బ్రాజిల్‌లో 
దీనిపేరు క్వియియా (00132). దీని ఆర్థం తెలియదు. మిరియాలతో గుణసా 
దృశ్యాన్నిబట్టి పోయి డి గినీ (గినీ మిరియాలు), పోయి డి బ్రాజిల్‌, పోయి 
డి ఇండీ_బ్రాజిల్‌ మిరియాలు, భారత్‌ మిరియాలు - అని ఫ్రాన్సు మొడ 
లయిన దేశాలలో విధ విధాలుగా వ్యవహరించావ. దీనిని బుడతకీచులు వెస్ట్‌ 
ఇండీస్‌నుంచి తెచ్చుకొన్నారు. వారు తమతోపాటు దీనిని గోవాకు తెచ్చారు. 
అందువల్ల దీనికి బొంబాయిలో గోవాయిమిర్చీ అనే పేరుండేది. నేడు 
క్రమంగా ఈ పేరు తగ్గిపోయింది. టొంబాయి ప్రాంతంలో దీనిని 1787 
ప్రాంతంలో పండించడం (ప్రారంభించారు. ఇది దేశమంతటా వంద సంవత్స 
రాలలో వ్యాపించింది; (ప్రస్తుతం తెలుగు వారిదే అన్నంతగా పాతుకొని 
పోయింది. 

దీని వ్యాప్తికి కారణం, మిరియాల పంటకు కష్టపడవలసినంత కష్ట 
పడనవసరం లేకపోవడం, దానికి అవసరమయిన శీతోష్టస్టితి దీనికి అవసరం 
లేకపోవడమూను. 

ప్రస్తుతం ఇది ప్రపంచంలో చాల చోట్ల విరివిగా పండుతూంది. 

వ వ s 

ఆము క్త మాల్యద పద్యంలోని “ముకు మందై యేర్చు నావం జిగు 
ర్కొను పచ్చళ్ళు” నసాళానికి అంటే ఆన వేసిన పచ్చళ్ల గురించి శాఖా 
చంక్రమణంగా ఒక్కమాట. 

“శీతకాలంబు కడి మాడసేయ గుడుచు 

భాగ్యవంతుండు తేపాడి పల్లె పట్ల 

క్రొ_త్రయోరెంబు నిగురావకూరతోడ 

పిచ్చిలంబై న నేతితో బెరుగుతోడ,” (క్రీడా 18 పు) 
"అనే క్రీడాభిరామం సద్యచర్చలో “ఇగురావకూరతోడ' అనే మాటలకు ఆవ 
'వేసిన ఇగురుకూర అని (శ్రీ ప్రభాకరశాస్త్రి పాదులు అర్ధం చెప్పారు. ఈ 
పద్యానికి మూలమని పండితులు విశ్వసించే _పేమాభిరామంలోని 

“తరుణం సర్షపశాకం 

నవౌదనం పిచ్చిలాని చ దధీని, 

స్వల్ప వ్యయేన సుందరి 

గ్రామ్యజనో మృష్ట మళ్నాతి, (వృత్తరత్నాకర వాఖ్య.) 
అనే ఆర్యలో "తరుణం సర్షప్రశాకం' అని ఉన్నది గనుక అవ వేసిన 
కూర కాదు, లేత ఆవకూరే అయివుంటుందండీ:”” అని నేను మనవి చేశాను. 
తీ శాస్ర పాదులు తెలుగు దేశంలోని ఆవవాడే ఆచారాన్నిబట్టి కవు లిద్దరూ 
తెలుగువారు కాబట్టి ఆవపొడి వేసి ఇగిరించిన కూరలేనని అన్నారు. నేను 
వాదించలేదు; సరైన (ప్రమాణం దొరికేవరకు మిన్నకుండడం నా అలవాటు, 

నేను 1880 లో లాహోర్‌కు వెళ్ళడం తటస్థించింది. రైలు దిగి 
స్టేషన్‌. ఎదుట ఉన్న హోటలులో బస చేశాను. భోజనానికి వెళ్లాను, 

“పండిట్‌ జీ, ఆజ్‌ క్యాహై( సాగ్‌భాజీో అని ఎవరో అడుగుతున్నారు. 
యజమాని వెంటనే, “నరసోంకా సాగ్‌, మూంగ్‌కీ దాల్‌....” అంటూ ఒక 
జాబితా చదివాడు. ఆశ్చర్యపడ్డాను. నేనూ “నరసోంకా సాగ్‌” తిన్నాను. 
ఆవకూర - ఆవ మొక్కల ఆకుకూర _ తిన్నాను. ఆనందించాను. వెంటనే, 
డాక్‌ ఖానాకు వెళ్లాను. “తరుణం సర్షపశాకం” లేత ఆవకూరేగాని, ఆవ 
వేసిన కూర కాదని, నేను ఇప్పుడే తిని (వ్రాస్తున్నానని శ్రీ శాస్తి పాదులకు, 
దీర్భంగా ఉత్తరం (వ్రాకాను. మరుసటి ' టపాకే నమాధానం వచ్చింది : 
“చాల ఆనందించాను. మెంతికూరలాగ ఆవకూర కూడా తెలుగు దేశంలో 
తినేవారేమోః ఉత్తరదేంశలో నీవు చూచి, ఆరగించి (వ్రాసినందుకు సంతో 
షి స్తున్నాను. ఎంత సులభంగా, ఎంత గొప్ప విషయం తెలుసుకొన్నాను.” 
అని, వారి సహృదయత అలాటిది. వారికి జోహార్లు, 
* * వ 

ట్రైను బ్రౌణ్య నిఘంటువులో మిరెవుకాయ, మిరపకాయ, మిరియపు 
కాయ అనే రూపాలిచ్చి, గోలకొండ మిరపకాయ, సీమమిరవకాయ మొద 
లయిన అనేక భేదాలు తెలిపాడు. 

మిరపకాయ -గుణం, ఆకారం, రంగుబట్టి పెక్కు నానుడులు, 
పుట్టాయి_వచ్చిమిరపకాయ సుమండీ వాడు; పొట్టివాడయినా, నూదిమిరన 
కాయ... మొదలుగా. లోపల కకం లేనివాడిని “వట్టి బుంగమిరసకాయ"” 
అని వ్యవహరించడం అందరికీ తెలిసిందే, 





